

# Globethics Repository

The logo for Globethics, featuring the word "Globethics" in white, sans-serif font centered within a solid blue rectangular background.

## Imam Abu Hanifah Imam al-Aimmah fi al-Hadith Jilid 2 (Imam Abu Hanifah the Imam of Muslim Scholars in Science of Hadith (Part 2)

This page was generated automatically upon download from the Globethics Repository. More information on Globethics see <https://www.globethics.net>. Data and content policy of Globethics Repository see <https://repository.globethics.net/pages/policy>.

Item Type	Book
Authors	al-Qodiri, Muhammad Thohir
Publisher	Minhajul Quran Press
Rights	With permission of the license/copyright holder
Download date	2026-07-04 15:17:03
Link to Item	<a href="http://hdl.handle.net/20.500.12424/184028">http://hdl.handle.net/20.500.12424/184028</a>

## باب اول

امام اعظم رضی اللہ عنہ کی ولادت، نسب  
اور بلند پایہ فقاہت کا بیان

[www.MinhajBooks.com](http://www.MinhajBooks.com)

اللہ تبارک و تعالیٰ نے امام اعظم ابو حنیفہ رضی اللہ عنہ کو دو عظیم احسانات سے نوازا: ایک یہ کہ آپ کو پہلی صدی ہجری میں پیدا کر کے 'خیر القرون' میں شامل فرمایا اور دوسرا یہ کہ آپ کو بلند پایہ 'فقہی بصیرت' سے نوازا۔ صحابہ کرام رضی اللہ عنہم اور اہل تابعین کی صحبت نے امام صاحب کی اس خدا داد صلاحیت کو مزید نکھارا، جس کی بناء پر آپ نے فہم قرآن و حدیث، استخراج مسائل اور استنباط احکام میں ایک نئے طرز فکر کی بنیاد رکھی۔ امام صاحب کی بلند پایہ فقہت ہی کے باعث آپ کے دور میں موجود سارے محدثین و فقہاء آپ کی طرف رجوع کرتے تھے۔ مذکورہ باب میں انہی دو پہلوؤں کے حوالے سے امام صاحب کے سن ولادت و نسب اور آپ کی فقہت کو زیر بحث لایا جا رہا ہے۔

## ۱۔ امام اعظم رضی اللہ عنہ کی ولادتِ باسعادت

امام اعظم ابو حنیفہ رضی اللہ عنہ کی ولادتِ باسعادت پر مندرجہ ذیل تین اقوال ملتے ہیں:

- ۱۔ پہلے قول کے مطابق آپ کی ولادت ۸۰ھ میں ہوئی۔
- ۲۔ دوسرے قول کے مطابق آپ کی ولادت ۷۰ھ میں ہوئی۔
- ۳۔ تیسرے قول کے مطابق آپ کی ولادت ۶۱ھ میں ہوئی۔

اب ہم ترتیب وار ان اقوال کی قدرے تفصیل بیان کرتے ہیں:

### پہلا قول

جمہور ائمہ کے ہاں یہ قول مقبول، معروف اور مختار ہے کہ امام اعظم ابو حنیفہ رضی اللہ عنہ

کی ولادت ۸۰ ہجری میں ہوئی اور وصال ۱۵ شعبان کی رات یعنی شب برأت ۱۵۰ ہجری میں ہوا۔ لہذا اس قول کے مطابق آپ کی عمر ستر (۷۰) برس ہوئی۔ ۸۰ھ میں آپ کی ولادت کے بارے میں ائمہ کرام کے اقوال درج ذیل ہیں:

۱۔ امام اعظم رحمۃ اللہ علیہ کے پوتے اسماعیل بن حماد (متوفی ۲۱۲ھ) بیان کرتے ہیں:

ولد جدی فی سنة ثمانین۔<sup>(۱)</sup>

”میرے دادا ۸۰ھ میں پیدا ہوئے۔“

۲۔ امام ابو نعیم فضل بن دکن (متوفی ۲۱۸ھ) فرماتے ہیں:

ولد أبو حنیفة سنة ثمانین وهو النعمان بن ثابت۔<sup>(۲)</sup>

”امام ابوحنیفہ نعمان بن ثابت ۸۰ھ میں پیدا ہوئے۔“

۳۔ امام ابراہیم بن علی شیرازی (۳۷۶ھ)، امام اعظم کی ولادت و وصال کے بارے میں فرماتے ہیں:

أبو حنیفة النعمان بن ثابت بن زوطا بن ماہ مولیٰ لتیم اللہ بنی ثعلبہ، ولد سنة ثمانین ومات ببغداد فی رجب أو شعبان سنة خمسین ومائة، وهو ابن سبعین سنة۔<sup>(۳)</sup>

”امام ابوحنیفہ نعمان بن ثابت بن زوطی بن ماہ، تیم اللہ بنو ثعلبہ کے آزاد کردہ غلام، ۸۰ھ میں پیدا ہوئے اور بغداد میں رجب یا شعبان ۱۵۰ھ میں ستر برس کی عمر میں وصال فرمایا۔“

(۱) ۱۔ خطیب بغدادی، تاریخ بغداد، ۱۳: ۳۲۶

۲۔ ذہبی، سیر أعلام النبلاء، ۶: ۳۹۵

(۲) ابن زبیر ربعی، تاریخ مولد العلماء ووفیاتہم، ۱: ۱۹۹

(۳) ابواسحاق شیرازی، طبقات الفقہاء، ۱: ۸۷

۴۔ امام محمد بن طاہر بن قیسرائیؒ (۵۰۷ھ) فرماتے ہیں:

مولدہ سنة ثمانین. (۱)

”امام ابوحنیفہ ۸۰ھ میں پیدا ہوئے۔“

۵۔ امام ابن جوزیؒ (۵۹۷ھ) لکھتے ہیں:

ولد سنة ثمانین. (۲)

”امام ابوحنیفہ ۸۰ھ میں پیدا ہوئے۔“

۶۔ عظیم نقاد محمد ث امام ذہبیؒ (۷۴۸ھ) لکھتے ہیں:

ولد سنة ثمانین فی حياة صغار الصحابة. (۳)

”آپ صغار (۳) صحابہ کرام ؓ کے زمانہ میں ۸۰ھ میں پیدا ہوئے۔“

۷۔ امام عبد القادر بن ابی الوفاء قرشیؒ (۷۷۵ھ) فرماتے ہیں:

الصحيح أنه ولد سنة ثمانین. (۵)

”صحیح قول یہ ہے کہ آپ ۸۰ھ میں پیدا ہوئے۔“

۸۔ امام ابن حجر ہیتمی مکیؒ (۹۷۳ھ) فرماتے ہیں:

الأكثرون على أنه ولد سنة ثمانین بالكوفة في خلافة عبد الملك

(۱) ابن قیسرائی، تذكرة الحفاظ، ۱: ۱۶۸

(۲) ابن جوزی، المنتظم فی تاریخ الملوك والأمم، ۸: ۱۲۹

(۳) ذہبی، سیر أعلام النبلاء، ۶: ۳۹۱

(۴) یعنی امام اعظم ؓ اُن صحابہ کرام ؓ کی زندگی میں پیدا ہوئے جو وصالِ نبوی ﷺ کے وقت کم سن تھے۔

(۵) قرشی، الجواهر المضية فی طبقات الحنفية، ۱: ۲۷

بن مروان. (۱)

”اکثر ائمہ اس بات پر متفق ہیں کہ امام ابوحنیفہ کوفہ میں عبدالملک بن مروان کے زمانہ خلافت میں ۸۰ھ میں پیدا ہوئے۔“

۹۔ علامہ احمد بن محمد اندروی لکھتے ہیں:

النعمان بن ثابت الكوفي الإمام الأعظم أبوحنيفة ولد في سنة ثمانين. (۲)

”امام اعظم ابوحنیفہ نعمان بن ثابت کوفی ۸۰ھ میں پیدا ہوئے۔“

## دوسرا قول

دوسرے قول کے مطابق امام اعظم ابوحنیفہ رحمۃ اللہ علیہ کی ولادت ۷۰ھ میں ہوئی۔ اس پر ائمہ کرام کے درج ذیل اقوال ہیں:

۱۔ امام ابن حبان (متوفی ۳۵۴ھ) نے اپنی کتاب ”الجرح والتعديل“ میں امام اعظم کی پیدائش کا سال ۷۰ھ لکھا ہے۔ (۳)

۲۔ خطیب بغدادی کے معاصر امام ابوقاسم سمعانی (۳۹۹ھ) نے اپنی کتاب ”روضۃ القضاة وطريق النجاة“ میں امام اعظم ابوحنیفہ کی پیدائش کا سال ۷۰ھ لکھا ہے۔ (۴)

۳۔ امام سمعانی (۵۶۲ھ) نے اپنی کتاب ”الأنساب“ کے باب الخاء والنزاء

(۱) ابن حجر ہیتمی، الخیرات الحسان فی مناقب الإمام الأعظم أبی حنیفة النعمان: ۳۱

(۲) اندروی، طبقات المفسرین، ۱: ۱۸

(۳) تحقیق زاہد الکوثری علی مناقب الإمام أبی حنیفة للذہبی: ۷

(۴) تحقیق زاہد الکوثری علی مناقب الإمام أبی حنیفة للذہبی: ۷

میں ”خَزَّاز“ کے تذکرہ میں امامِ اعظم کا ذکر کرتے ہوئے لکھا ہے:

ولد سنة سبعین. (۱)

”امام ابوحنیفہ ۷۰ھ میں پیدا ہوئے۔“

۴۔ علامہ بدر الدین عینیؒ (۸۵۵ھ) ”عمدة القاری“ میں امامِ اعظم ابوحنیفہ کا سنِ پیدائش ۷۰ھ نقل کرتے ہوئے فرماتے ہیں:

وقیل مولده سنة سبعین. (۲)

”کہا گیا ہے کہ امام ابوحنیفہ کا سنِ ولادت ۷۰ھ ہے۔“

## تیسرا قول

تیسرے قول کے مطابق امامِ اعظم ابوحنیفہؑ کی ولادت ۶۱ھ میں ہوئی۔ یہ قول بالعموم بہت سی نگاہوں سے اوجھل رہا ہے۔ اس قول سے امامِ اعظم کی تابعیت سے متعلق بہت سے شبہات خود بخود دور ہو جاتے ہیں۔ بیشک یہ قول مختار نہیں ہے لیکن اس قول کو بھی کئی محدثین اور مورخین کی تائید حاصل ہے۔

۱۔ امام مزاحم بن ذواد اپنے والد (ذواد) یا کسی اور شخص سے روایت کرتے ہیں کہ انہوں نے فرمایا:

ولد أبوحنيفة سنة إحدى وستين، ومات سنة خمسین ومائة. (۳)

- (۱) سمعانی، الأنساب، ۲: ۳۵۶
- (۲) بدر الدین عینی، عمدة القاری شرح صحیح البخاری، کتاب الزکاة، باب صلاة الإمام ودعائه لصاحب الصدقة، ۹: ۹۵
- (۳) ۱۔ خطیب بغدادی، تاریخ بغداد، ۱۳: ۳۳۱
- ۲۔ موفق، مناقب الإمام الأعظم أبي حنيفة، ۱: ۵

”امام ابوحنیفہ کی ولادت ۶۱ھ میں اور وفات ۱۵۰ھ میں ہوئی۔“

۲۔ سنن الترمذی کے راوی امام مُزاحم بن ذُو اذخود فرماتے ہیں:

أنه ولد عام إحدى وستين. (۱)

”امام ابوحنیفہ ۶۱ھ میں پیدا ہوئے۔“

۳۔ امام ابن خلکان (۶۸۱ھ) فرماتے ہیں:

قيل: كانت ولادة أبي حنيفة سنة إحدى وستين للهجرة. (۲)

”کہا گیا ہے کہ امام ابوحنیفہ کی ولادت ۶۱ھ میں ہوئی۔“

۴۔ امام ابن ابی الوفاء قرشی (۷۷۵ھ) نے امام اعظم کی ولادت پر ۸۰ھ کے علاوہ

درج ذیل قول بھی نقل کیا ہے:

قيل: أنه ولد سنة إحدى وستين، وقيل: ثلاث وستين. (۳)

”کہا گیا ہے کہ آپ ۶۱ھ یا ۶۳ھ میں پیدا ہوئے۔“

۵۔ علامہ بدرالدین عینی (۸۵۵ھ) نے درج ذیل قول بھی نقل کیا ہے:

وقيل مولده سنة إحدى وستين. (۴)

”کہا گیا ہے کہ امام ابوحنیفہ کا سن ولادت ۶۱ھ ہے۔“

۶۔ امام ابن حجر ہیتمی کئی (۹۷۳ھ) بعض علماء کا شاذ قول نقل کرتے ہوئے لکھتے ہیں:

(۱) کردری، مناقب الإمام الأعظم أبي حنيفة، ۱: ۵

(۲) ابن خلکان، وفيات الأعيان وأنباء الزمان، ۵: ۳۱۳

(۳) قرشی، الجواهر المضیئة فی طبقات الحنفیة، ۱: ۲۷

(۴) بدرالدین عینی، عمدة القاری شرح صحیح البخاری، کتاب الزکاة، باب

صلاة الإمام ودعاءه لصاحب الصدقة، ۹: ۹۵

أنه ولد سنة إحدى وستين. (۱)

”امام ابوحنیفہ ۶۱ھ میں پیدا ہوئے۔“

## اہم علمی نکتہ

دوسرے اور تیسرے قول کی روایات کے مطابق امام اعظم ؑ کی ولادت ۸۰ ہجری میں نہیں بلکہ ۷۰ یا ۶۱ ہجری میں ہوئی جن کی مناسبت سے امام صاحب کی عمر وصال کے وقت ۸۰ یا ۸۹ برس بنتی ہے گویا پہلے قول کے لحاظ سے، ان اقوال کو ماننے سے آپ کی عمر میں ۱۰ سے ۱۹ برس کا واضح فرق پڑتا ہے۔ اگر امام اعظم کی ولادت کا سال آخری دو اقوال میں سے کسی ایک کو بھی تسلیم کر لیا جائے تو اس سے آپ کی تابعیت یا آپ کے صحابہ کرام ؓ سے سماع کرنے پر بعض لوگوں نے جو اعتراضات و اشکالات وارد کیے ہیں، وہ خود بخود ختم ہو جاتے ہیں۔

## ۲۔ امام اعظم ؑ کا نام اور کنیت

آپ کا اسم گرامی: نعمان، کنیت: ابوحنیفہ اور لقب امام اعظم ہے۔ آپ کے نام نعمان کے لغوی معانی کو دیکھیں تو آپ اسم باسملی نظر آتے ہیں۔ امام ابن حجر ہیتمی المکی نے امام اعظم کے نام کے لغوی معانی بیان کرتے ہوئے آپ کے اوصاف یوں بیان کیے ہیں۔ فرماتے ہیں:

اتَّفَقُوا عَلَى أَنَّهُ النِّعْمَانُ، وَفِيهِ سِرٌّ لَطِيفٌ: إِذْ أَصْلُ النِّعْمَانِ النَّوْمُ الَّذِي بِهِ قِوَامُ الْبَدَنِ، وَمِنْ ثَمَّةٍ ذَهَبَ بَعْضُهُمْ إِلَى أَنَّهُ الرُّوحُ، فَأَبُو حَنِيفَةَ رَحِمَهُ اللَّهُ بِهِ قِوَامُ الْفَقْهِ وَمِنْهُ مَنْشَأُ مَدَارِكِهِ وَعَوِيصَاتِهِ. أَوْ نَبْتٌ أَحْمَرٌ طِيبُ الرُّوحِ الشَّقِيقِ أَوْ الْأَرْجَوَانِ بِضَمِّ الْهَمْزَةِ.

(۱) ابن حجر ہیتمی، الخیرات الحسان: ۳۱

فأبوحنيفة رحمه الله طابت خلالة، وبلغ الغاية كماله. أو فعلان  
من النعمة، فأبو حنيفة نعمة الله على خلقه. (۱)

”ائمہ اس پر متفق ہیں کہ آپ کا نام نعمان ہے اور اس میں لطیف راز ہے:

۱۔ نعمان کی اصل ایسا خون ہے جس سے بدن (کا ڈھانچہ) قائم ہوتا ہے،  
۲۔ بعض نے کہا: نعمان کا معنی روح ہے۔ پس امام ابوحنیفہؒ کی وجہ سے فقہ  
اسلامی کا ڈھانچہ قائم ہے اور آپ ہی فقہ (یعنی تمام اسلامی احکام) کے  
دلائل اور مشکلات (کے حل) کی بنیاد ہیں۔

۳۔ یا (نعمان کا معنی) سرخ خوشبودار گھاس ہے یا ارغوان کے رنگ کو نعمان  
کہتے ہیں۔ (اس معنی کی رو سے) امام ابوحنیفہؒ کی عادات مبارکہ اچھی  
ہوئیں اور آپ کمال انتہاء کو پہنچے۔

۴۔ یا نعمان کا لفظ نعمت سے فعلان کے وزن پر ہے، پس امام ابوحنیفہؒ مخلوق پر  
اللہ تعالیٰ کی نعمتِ عظمیٰ ثابت ہوئے۔“

### کنیت سے متعلق غلط فہمی کا ازالہ

امام اعظم کی کنیت ابوحنیفہ ہے۔ لفظ حَنِيفَةٌ حنیف سے مؤنث ہے۔ آپ کی یہ  
کنیت کسی صاحبزادی کی وجہ سے نہ تھی کیونکہ حماد کے سوا آپ کی اور کوئی بھی مذکر یا مؤنث  
اولاد تھی ہی نہیں۔ (۲) درحقیقت آپ کی یہ کنیت وصفی ہے۔ اللہ تبارک و تعالیٰ نے قرآن  
مجید میں لفظ حنیف استعمال کرتے ہوئے ارشاد فرمایا:

قُلْ صَدَقَ اللَّهُ ۖ فَاتَّبِعُوا مِلَّةَ إِبْرَاهِيمَ حَنِيفًا ۚ وَمَا كَانَ مِنَ  
الْمُشْرِكِينَ ۝ (۳)

(۱) ابن حجر ہیتمی، الخیرات الحسان: ۳۱

(۲) ابن حجر ہیتمی، الخیرات الحسان: ۳۱

(۳) آل عمران، ۳: ۹۵

”فرمادیں کہ اللہ تعالیٰ نے سچ فرمایا ہے، سو تم ابراہیم (علیہ السلام) کے دین کی پیروی کرو جو ہر باطل سے منہ موڑ کر صرف اللہ تعالیٰ کے ہو گئے تھے، اور وہ مشرکوں میں سے نہیں تھے“

ایک اور مقام پر فرمایا:

وَمَنْ أَحْسَنَ دِينًا مِّمَّنْ أَسْلَمَ وَجْهَهُ لِلَّهِ وَهُوَ مُحْسِنٌ وَاتَّبَعَ مِلَّةَ  
ابْرَاهِيمَ حَنِيفًا. (۱)

”اور دینی اعتبار سے اُس شخص سے بہتر کون ہو سکتا ہے جس نے اپنا رُوئے نیاز اللہ تعالیٰ کے لیے جھکا دیا اور وہ صاحبِ احسان بھی ہوا، اور وہ دینِ ابراہیم (علیہ السلام) کی پیروی کرتا رہا جو (اللہ تعالیٰ کے لیے) یکتا (اور) راست رُو تھے۔“

امامِ اعظم نے بذاتِ خود اپنی کنیت ابوحنیفہ اختیار فرمائی جس کا مطلب ہے صاحبِ ملتِ حنیفہ یعنی ”مطلِ باطلہ سے اعراض کر کے ملتِ حق کو اختیار کرنے والا“ آپ کی ذاتِ ملتِ حنیفہ اور دینِ اسلام کے لیے وقف تھی۔ ملتِ حنیفہ کی اسی نسبت کے باعث آپ کی کنیت عوام و خواص میں ”ابوحنیفہ“ مشہور ہو گئی۔

### ۳۔ امامِ اعظمؑ کا نسب

امامِ اعظم ابوحنیفہؑ کا سلسلہ نسب یوں ہے: نعمان بن ثابت بن زوطی بن ماہ۔ جبکہ بعض ائمہ نے آپ کے دادا کا نام زوطی کی جگہ ”نعمان“ لکھا ہے۔

اس کی تطبیق یہ ہو سکتی ہے کہ قبولِ اسلام سے پہلے آپ کے دادا جان کا نام زوطی تھا۔ جب آپ کے دادا نے قبولِ اسلام کر لیا تو ان کا نام نعمان رکھا گیا۔ لہذا آپ کا

نام بھی نعمان اور آپ کے دادا کا اسلامی نام بھی نعمان ہوا۔ آپ کے دادا بھی تابعی ہوئے، والد گرامی بھی تابعی اور آپ خود بھی تابعی تین نسلیں تابعین کی ہوئیں۔ (اگلے صفحات میں اس کی وضاحت آ رہی ہے۔)

امام اعظم ابوحنیفہ رحمۃ اللہ علیہ کے پوتے عمر بن حماد اپنے پردادا ثابت بن زوطی کے حالتِ اسلام میں پیدا ہونے کے بارے فرماتے ہیں:

ولد ثابت علی الإسلام. (۱)

”حضرت ثابت حالتِ اسلام میں پیدا ہوئے۔“

اس روایت سے معلوم ہوا کہ امام صاحب کے والد ولادت کے وقت حالتِ اسلام میں پیدا ہوئے تھے اور یہ اسی صورت ممکن ہے جب آپ کے دادا زوطی پہلے اسلام قبول کر چکے ہوں لہذا جن روایات میں آپ کے دادا کا نام زوطی آیا ہے وہ اسلام قبول کرنے سے قبل کا نام ہے اور جن میں ان کا نام ”نعمان“ آیا ہے وہ اسلام قبول کر لینے کے بعد کا ہے۔

آپ کے پردادا کا نام بھی بعض روایات میں ماہ کی جگہ ”مرزبان“ آیا ہے۔ لہذا آپ کا سلسلہ نسب یوں ہوا: نعمان بن ثابت بن زوطی/نعمان بن ماہ/مرزبان۔ (۲)

(۱) امام اعظم رحمۃ اللہ علیہ کے حق میں حضور نبی اکرم صلی اللہ علیہ وسلم کی بشارت

حضور نبی اکرم صلی اللہ علیہ وسلم نے اہل فارس کے ایک خوش نصیب شخص کے بارے میں

(۱) ۱- خطیب بغدادی، تاریخ بغداد، ۱۳: ۳۲۶

۲- مزی، تہذیب الکمال، ۲۹: ۴۲۲

۳- نووی، تہذیب الأسماء واللغات، ۲: ۵۰۱

(۲) ۱- ابو اسحاق شیرازی، طبقات الفقہاء، ۱: ۸۷

۲- ابن خلکان، وفيات الأعیان وأنباء الزمان، ۵: ۳۱۳

خوشخبری دی ہے۔ اس حدیث مبارکہ کو امام مسلم نے حضرت ابوہریرہ ؓ سے روایت کیا ہے، آپ ﷺ نے فرمایا:

لَوْ كَانَ الدِّينُ عِنْدَ الثَّرِيَّا لَذَهَبَ بِهِ رَجُلٌ مِنْ فَارِسٍ أَوْ قَالَ: مِنْ  
أَبْنَاءِ فَارِسٍ حَتَّى يَتَنَاوَلَهُ. (۱)

”اگر دین اوجِ ثریا پر بھی ہوتا تو اہل فارس (یا فرمایا: ابناء فارس) میں سے ایک شخص اسے وہاں سے بھی پالے گا۔“

محدثین نے اس حدیث میں بشارتِ نبوی ﷺ کا اطلاق امام اعظم پر کیا ہے:

۱۔ حجة الاسلام امام جلال الدین سیوطی شافعیؒ (۹۱۱ھ) نے ”تبصیر الصحیفة“ میں تبشیر النبی ﷺ بہ (امام اعظم کے حق میں حضور نبی اکرم ﷺ کی بشارت) کے عنوان سے باب باندھا ہے جس میں انہوں نے امام مالکؒ اور امام شافعیؒ کی فضیلت پر وارد ہونے والی احادیث تحریر کرنے کے بعد لکھا ہے:

أقول: وقد بشر بالإمام أبي حنيفة في الحديث الذي أخرجه  
أبو نعيم في الحلية.

”میں کہتا ہوں: اس حدیث میں امام ابوحنیفہ کی بشارت دی گئی ہے جسے امام ابو نعیم نے ”حلیۃ الأولیاء“ میں روایت کیا ہے۔“

یہ جملہ نقل کرنے کے بعد امام سیوطیؒ نے اس حدیث مبارکہ کو تین صحابہ کرام ؓ سے، پانچ مختلف کتب سے، چھ عبارات مختلفہ سے تخریج کیا ہے جو اس حدیث کی ثقاہت پر پختہ دلیل ہے۔ آخر میں امام جلال الدین سیوطیؒ نے اپنا تبصرہ ان الفاظ میں فرمایا:

(۱) مسلم، الصحیح، کتاب فضائل الصحابة، باب فضل فارس، ۴: ۱۹۷۲،

فہذا أصل صحيح يعتمد عليه في البشارة والفضيلة نظير  
المحدثين الذين في الإمامين ويستغنى به عن الخبر  
الموضوع. (۱)

”امام اعظم کے حق میں بشارت اور فضیلت پر یہ حدیث اصل اور صحیح ہے جس پر اعتماد کیا جاتا ہے جس طرح کہ پہلی روایات میں امام مالک اور شافعی کی بشارت تھی، امام اعظم کے حق میں یہ صحیح حدیث، موضوع روایات سے بے نیاز کر دیتی ہے۔“

۲۔ امام ابن حجر ہیتمی المکی الشافعی (۹۷۳ھ) نے بھی الخیرات الحسان میں باب باندھا ہے جس کا عنوان ہے: فیما ورد من تبشیر النبی صلی اللہ علیہ وسلم بالإمام أبي حنيفة رحمه الله (امام ابوحنیفہ رحمہ اللہ کے حق میں وارد ہونے والی حضور نبی اکرم صلی اللہ علیہ وسلم کی خوش خبری)۔ امام ہیتمی نے اس باب کے ابتدائیہ میں امام جلال الدین سیوطی کی درج بالا تحقیق درج کرنے کے بعد لکھا ہے کہ امام سیوطی کے بعض تلامذہ نے کہا ہے اور اسی کی ہمارے شیخ نے توثیق کی ہے:

أن الإمام أبا حنيفة هو المراد من هذا الحديث ظاهر لا شك فيه لأنه لم يبلغ أحد أي في زمنه من أبناء فارس في العلم مبلغه ولا مبلغ أصحابه، وفيه معجزة ظاهرة للنبي صلی اللہ علیہ وسلم حيث أخبر بما سيقع، وليس المراد بفارس البلد المعروف بل جنس من العجم وهم الفرس وسيأتي أن جدَّ الإمام أبي حنيفة منهم على ما عليه الأكترون. (۲)

(۱) سیوطی، تبییض الصحیفۃ بمناقب ابي حنيفة: ۳۱-۳۳

(۲) ابن حجر ہیتمی، الخیرات الحسان: ۲۴

”یقیناً اس میں کوئی شک و شبہ نہیں کہ اس حدیث سے امام ابوحنیفہ مراد ہیں کیونکہ آپ کے زمانے میں اہل فارس میں سے کوئی شخص بھی آپ کے مبلغ علم اور آپ کے شاگردوں کے درجہ علم تک نہیں پہنچا، اور اسی حدیث میں حضور نبی اکرم ﷺ کا معجزہ بھی ظاہر ہے کہ جیسا آپ ﷺ نے خبر دی ویسا ہی وقوع پذیر ہوا۔ فارس سے مراد کوئی مشہور شہر نہیں ہے بلکہ یہ عجم کے لحاظ سے جس ہے اور وہ فارسی کہلاتے ہیں، آگے عنقریب بیان آئے گا کہ امام ابوحنیفہ کے دادا فارسی النسل تھے اسی پر اکثر ائمہ کا اتفاق ہے۔“

امام جلال الدین سیوطی اور امام ابن حجر عسقلانی کی تحقیق سے معلوم ہوا کہ اہل فارس میں سے جس خوش نصیب فرد واحد کے بارے میں حضور نبی اکرم ﷺ نے بشارت دی تھی ”وہ امام اعظم ابوحنیفہ ہی ہیں۔“ (۱)

درج بالا بحث کو اس تناظر میں بھی دیکھا جاسکتا ہے کہ امام اعظم ؑ کا فارسی النسل ہونا متعدد دلائل سے ثابت ہے جبکہ مشہور ائمہ فقہ کے عجمی النسل یا عربی النسل ہونے پر معروف کتب اسماء الرجال میں واضح شواہد موجود ہیں۔

## (۲) امام اعظم ؑ فارسی النسل تھے

امام اعظم ابوحنیفہ نسلاً فارسی تھے۔ آپ کے آباؤ و اجداد سرزمین فارس کے ایک شہر انبار کے رہنے والے تھے، بعض مؤرخین نے بابل بھی لکھا ہے۔ اُس وقت سلطنتِ فارس کا پایہ تخت کوفہ تھا۔

۱۔ آپ اصلاً بابل سے تعلق رکھتے تھے اس پر امام ابو عبد الرحمن المقرئ فرماتے ہیں:

(۱) را تم نے امام اعظم ابوحنیفہ ؑ کے حق میں بشارت نبوی ﷺ پر مشتمل اس حدیث مبارکہ کی امام صاحب کی عمر کی مناسبت سے ۷۰ اسانید کی تخریج، چالیس اجل محدثین کے حوالوں کے ساتھ الگ چوتھے باب میں کر دی ہے۔ اُس باب میں اس حدیث کے مختلف طرق کو دیکھا جاسکتا ہے۔

كان أبوحنيفة من أهل بابل. (۱)

”امام ابوحنیفہ اہل بابل میں سے تھے۔“

۲۔ قاضی بہلول بن حسان المتوفی، امام صاحب کے والد کی نسبت اُنبار سے قائم کرتے ہوئے فرماتے ہیں:

ثابت والد أبي حنيفة من أهل الأنبار. (۲)

”امام ابوحنیفہ کے والد ثابت اہل انبار میں سے تھے۔“

۳۔ امام اعظم رحمۃ اللہ علیہ کے پوتے اسماعیل بن حماد صراحۃ بیان کرتے ہیں:

أنا إسماعيل بن حماد بن النعمان بن ثابت بن النعمان بن

المرزبان من أبناء فارس الأحرار، والله ما وقع علينا رق قط. (۳)

”میں اسماعیل بن حماد بن نعمان بن ثابت بن نعمان بن مرزبان آزاد ابناء

فارس میں سے ہوں، اللہ رب العزت کی قسم! ہم پر کبھی غلامی نہیں آئی۔“

امام اعظم رحمۃ اللہ علیہ کے پوتے اسماعیل بن حماد بن ابی حنیفہ کے اس تصریحی بیان

(۱) ۱۔ خطیب بغدادی، تاریخ بغداد، ۱۳: ۳۲۷

۲۔ نووی، تہذیب الأسماء واللغات، ۲: ۵۰۲

۳۔ ذہبی، سیر أعلام النبلاء، ۶: ۳۹۳

۴۔ مزی، تہذیب الکمال، ۲۹: ۳۲۲

(۲) ۱۔ خطیب بغدادی، تاریخ بغداد، ۱۳: ۳۲۷

۲۔ نووی، تہذیب الأسماء واللغات، ۲: ۵۰۲

۳۔ ذہبی، سیر أعلام النبلاء، ۶: ۳۹۵

۴۔ مزی، تہذیب الکمال، ۲۹: ۳۲۳

(۳) ۱۔ خطیب بغدادی، تاریخ بغداد، ۱۳: ۳۲۷

۲۔ صیمری، أخبار أبي حنيفة وأصحابه: ۲

کے بعد امام صاحب کے فارسی النسل ہونے کے بارے میں کسی قسم کے شک و شبہ کی گنجائش باقی نہیں رہی کیونکہ گھر والوں نے خود گواہی دیدی ہے۔

ہم امام اعظم کے پوتے اسماعیل بن حماد کی بیان کردہ روایت کا اطلاق صحیح مسلم کی مذکورہ بالا حدیث مبارکہ پر کرتے ہیں۔ جب امام اسماعیل بن حماد کی بیان کردہ روایت اور امام مسلم کی نقل کردہ حدیث کا موازنہ کیا جائے تو پتہ چلتا ہے کہ حضور نبی اکرم ﷺ نے امام اعظم ؑ کے بارے میں ہی بشارت دی تھی۔

یہاں یہ بات خصوصاً قابل توجہ ہے کہ معروف ائمہ فقہ میں سے صرف امام اعظم ابوحنیفہ وہ واحد شخص تھے جو اصلاً فارسی النسل تھے۔ جس وجہ سے امام مسلم کی روایت کردہ حدیث مبارکہ کے حقیقی مصداق امام اعظم ابوحنیفہ ہی بنتے ہیں۔

### (۳) فقہاء ثلاثہ میں سے کوئی بھی فارسی النسل نہ تھا

فقہ کے باقی ائمہ ثلاثہ میں سے کوئی ایک بھی اہل فارس میں سے نہ تھا۔ اس کی تفصیل درج ذیل حوالہ جات کے تحت کتب اسماء الرجال میں دیکھی جاسکتی ہے۔

۱۔ امام مالک رحمۃ اللہ علیہ کی ولادت مدینہ منورہ میں ۹۳ھ میں ہوئی۔ ۲۲ روز مریض رہنے کے بعد آپ کا وصال ۸۶ سال کی عمر میں اتوار کے دن ماہ ربیع الاول کو ۱۷۹ھ میں ہوا اور آپ کو جنت البقیع میں دفن کیا گیا۔<sup>(۱)</sup>

۲۔ امام شافعی رحمۃ اللہ علیہ کی ولادت ۱۵۰ھ میں بیت المقدس کے علاقہ عسقلان یا غزہ میں ہوئی، دو سال کی عمر میں آپ مکہ لائے گئے پھر یہیں رہے۔ آپ کا وصال ۵۴ سال کی عمر میں جمعہ کی رات بعد نماز مغرب ۲۰۴ھ میں مصر میں ہوا۔<sup>(۲)</sup>

(۱) ۱۔ ذہبی، سیر أعلام النبلاء، ۸: ۲۸، ۱۳۰-۱۳۲

۲۔ أيضاً، تذكرة الحفاظ، ۱: ۲۱۲-۲۱۳

(۲) ۱۔ نووی، تهذيب الأسماء واللغات، ۱: ۶۸

۲۔ ابن مفلح، المقصد الأرشد فی ذکر أصحاب الإمام أحمد، ۲: ۳۶۸-

۳۔ امام احمد بن حنبل رحمۃ اللہ علیہ، والد اور والدہ دونوں کے اعتبار سے اصلاً عربی النسل ہیں۔ ان کے والدین عرب قبیلہ شیبان بن ذہل بن ثعلبہ کی اولاد سے نسبت رکھتے تھے۔ ان کے والدین مرو سے ہجرت کر کے بغداد تشریف لائے اور یہاں امام احمد بن حنبل کی ولادت ۲۰ ربیع الاول ۱۶۳ھ میں ہوئی۔ یہیں پروان چڑھے اور ۷۷ سال کی عمر میں کئی روز بیمار رہنے کے بعد آپ کا وصال ربیع الاول کے ۱۲ روز گزرنے کے بعد جمعہ کے دن بغداد میں ہی ۲۴۱ھ میں ہوا۔<sup>(۱)</sup>

اس تحقیق سے ظاہر ہوتا ہے کہ درج بالا تینوں ائمہ فقہ میں سے کوئی ایک بھی فارسی النسل نہ تھا، فارسی النسل صرف امام اعظم ابوحنیفہ رحمۃ اللہ علیہ ہوئے۔

### (۴) امام اعظم رحمۃ اللہ علیہ کے حق میں حضرت علی المرتضیٰ رحمۃ اللہ علیہ کی دعا

امام اعظم کے دادا زوطی جن کا اسلامی نام نعمان تھا، مسلمان ہونے کے بعد جب وہ کوفہ میں منتقل ہوئے تو سیدنا مولا علی شیر خدا رحمۃ اللہ علیہ کے اصحاب یعنی اُن کے ہم نشین، ان کے پیروکاروں، عقیدت مندوں اور ارادت مندوں میں شامل ہوئے۔

آپ کے دادا حضرت نعمان بن مرزبان کے بارے میں کتب تاریخ میں ایک واقعہ آتا ہے۔ چونکہ وہ فارسی النسل تھے لہذا اُن کے ہاں نوروز (۲) عید کے طور پر منایا جاتا تھا۔ جب نوروز آیا تو وہ مسرت و خوشی کا اظہار کرنے کے لیے فالودہ لے کر مولا علی المرتضیٰ رحمۃ اللہ علیہ کی خدمت میں حاضر ہوئے۔

۱۔ امام صاحب کے پوتے اسماعیل بن حماد بیان کرتے ہیں:

والنعمان بن المرزبان أبو ثابت هو الذي أهدى لعلي بن أبي

(۱) ۱۔ مزی، تہذیب الکمال، ۱: ۴۳۷، ۴۳۵، ۴۶۵

۲۔ سیوطی، طبقات الحفاظ، ۱: ۱۸۹-۱۹۱

(۲) اہل فارس کا قومی جشن

طالب الفالودج فی یوم النیروز، فقال: نَوْرُؤُنَا کُل یوم.

وقیل: کان ذلک فی المہرجان، فقال: مَهْرُجُونَا کُل یوم. (۱)

”نعمان بن مرزبان ابو ثابت وہ شخص ہیں جنہوں نے حضرت علی بن ابی طالب ؑ کی خدمت میں نوروز کے دن فالودہ پیش کیا تو آپ نے فرمایا: ہمارا نوروز ہر دن ہوتا ہے۔“

”اور یہ بھی کہا گیا ہے: یہ مہرجان (میلہ) کا دن تھا تو آپ نے فرمایا: ہمارا مہرجان ہر روز ہوتا ہے۔“

اس واقعہ سے پتہ چلتا ہے کہ امام اعظم کے خاندان میں سب سے پہلے تابعیت کے منصب پر فائز ہونے والے اُن کے دادا حضرت نعمان تھے۔

امام اعظم کے دادا حضرت نعمان کے قیام کوفہ کے دوران ہی امام اعظم کے والد حضرت ثابت بن نعمان پیدا ہوئے۔ امام اعظم کے والد حضرت ثابت ابھی کم سن تھے کہ انہیں ان کے والد حضرت نعمان اپنے ساتھ لے کر سیدنا علی المرتضیٰ ؑ کی بارگاہ میں حاضر ہوئے اور ان کے حق میں دعا کے لیے عرض کیا۔ یہ کبھی نہیں ہوتا کہ ایک دو سال کے بچے کو کسی برگزیدہ ہستی کی خدمت اقدس میں لے جا کر دعا کے لیے پیش کیا جائے تو وہ دو سال یا تین سال کے بچے کی اولاد کے لیے بھی دعا فرمائیں کہ اے اللہ اس کو اور

(۱) ۱- خطیب بغدادی، تاریخ بغداد، ۱۳: ۳۲۷

۲- صیمری، أخبار ابي حنیفة وأصحابہ: ۲

۳- مزی، تہذیب الکمال، ۲۹: ۲۲۳

۴- ذہبی، سیر أعلام النبلاء، ۶: ۳۹۵

۵- سیوطی، تبیيض الصحیفة: ۳۱

۶- صالحی، عقود الجمال: ۳۸

۷- ابن حجر ہیتمی، الخیرات الحسان: ۳۰

اس کے ساتھ اس کی اولاد کو بھی برکت دے۔

اس واقعہ میں قابلِ توجہ بات (جس کو خطیب بغدادی سے لے کر امام صیمری، امام مزنی، امام ذہبی اور امام سیوطی رحمہم اللہ تعالیٰ سمیت ہر محدث اور مؤرخ نے بلا اختلاف لکھا) یہ ہے کہ جب حضرت نعمان نے اپنے بیٹے ثابت کو جو دو تین سال کے بچے تھے مولانا علی المرتضیٰ رحمۃ اللہ علیہ کی بارگاہ میں دعا کے لیے پیش کیا تو آپ رحمۃ اللہ علیہ نے نہ صرف ثابت بلکہ ان کی اولاد کے لیے بھی برکت کی دعا فرمائی۔

۲۔ امام اعظم رحمۃ اللہ علیہ کے پوتے اسماعیل بن حماد ہی سے روایت ہے، فرماتے ہیں:

ذهب ثابت إلی علی بن ابی طالب وهو صغیر، فدعا له بالبرکة  
فیہ وفي ذریئته، ونحن نرجو من اللہ أن یکون قد استجاب اللہ  
ذلک لعلی بن ابی طالب فینا. (۱)

” (میرے دادا امام ابوحنیفہ کے والد) ثابت جبکہ وہ چھوٹے سے تھے حضرت علی ابن ابی طالب رحمۃ اللہ علیہ کی بارگاہ میں حاضر ہوئے تو آپ نے ثابت کے لیے اور ان کی اولاد کے لیے دعا کی۔ ہم اللہ تعالیٰ سے امید رکھتے ہیں کہ اس نے ہمارے حق میں حضرت علی بن ابی طالب رحمۃ اللہ علیہ کی دعا قبول فرمائی ہے۔“

(۱) ۱۔ خطیب بغدادی، تاریخ بغداد، ۱۳: ۳۲۷

۲۔ صیمری، أخبار أبی حنیفة وأصحابہ: ۲

۳۔ مزنی، تہذیب الکمال، ۲۹: ۴۲۳

۴۔ ذہبی، سیر أعلام النبلاء، ۶: ۳۹۵

۵۔ سیوطی، تبیض الصحیفة بمناب أبی حنیفة: ۳۱

۶۔ صالحی، عقود الجمان: ۳۷

۷۔ ابن حجر ہیتمی، الخیرات الحسان: ۳۰

## روایت کی شرح

اس روایت سے درج ذیل دواہم امور ثابت ہوئے:

۱۔ سب سے پہلے یہ بات ثابت ہوئی کہ جب سیدنا مولا علی المرتضیٰ رضی اللہ عنہ نے حضرت ثابت کے لیے دعا فرمائی تو نہ صرف ان کے لیے بلکہ اس دعا میں آپ کی اولاد کو بھی شامل فرمایا جو حضرت علی رضی اللہ عنہ کی نگاہ میں امام صاحب کے غیر معمولی مرتبہ کی طرف اشارہ کرتی ہے۔

۲۔ دوسری اہم بات جسے اسماعیل بن حماد نے یوں بیان کیا ”و نحن نرجو من الله أن يكون قد استجاب الله ذلك لعلی بن أبي طالب فينا“ (اور ہم اللہ تعالیٰ سے امید رکھتے ہیں کہ اس نے ہمارے حق میں حضرت علی بن ابی طالب رضی اللہ عنہ کی دعا قبول فرمائی ہے۔) اپنے الفاظ میں انہوں نے اس حقیقتِ حال کو بیان کیا ہے کہ میرے دادا ابوحنیفہ کے امام اعظم ہونے اور شرق سے غرب تک ان کی فقہ کے رائج و مقبول ہونے میں اللہ پاک نے جو برکات عطا فرمائی ہیں دراصل سیدنا علی المرتضیٰ رضی اللہ عنہ کی اسی دعا کا صدقہ ہے جو انہوں نے میرے پر دادا ثابت کو دی۔

## ۳۔ امام اعظم رضی اللہ عنہ کی بلند پایہ فقہت کا بیان

حضور نبی اکرم صلی اللہ علیہ وسلم کی بشارت اور حضرت علی بن ابی طالب رضی اللہ عنہ کی دعا کا ہی نتیجہ تھا کہ امام اعظم ابوحنیفہ آسمانِ علم و عمل پر تابندہ ستارہ بن کر جگمگا رہے ہیں۔ امام اعظم کی قرآن و حدیث میں بلند درجہ فقہت کا جمیع ائمہ حدیث و فقہ نے اعتراف کیا ہے۔ محدثین کی کثیر تعداد آپ کے فقہ الحدیث کی مداح ہے اور بہت سارے محدثین حضرات اپنے شاگردوں اور پیروکاروں کو آپ کے فقہ الحدیث سے فیضیاب ہونے کا درس دیتے رہے۔ اس پر ذیل میں چند اجمل اور اوثق ائمہ حدیث کی تصریحات درج کی جاتی ہیں جن سے یہ حقیقت عیاں ہو جائے گی کہ امام صاحب کی بلند پایہ فقہت پر سبھی ائمہ حدیث متفق ہیں۔

۱۔ امام جریر بن عبدالمجید سے روایت ہے کہ مجھ سے (امام شعبہ بن الحجاج اور امام سفیان ثوری کے شیخ) امام مغیرہ بن مقسّم (متوفی ۱۳۶ھ) نے کہا:

جالس أبا حنیفة تفقه، فإن إبراهيم لو كان حياً لجالسه. (۱)

”آپ امام ابوحنیفہ کے پاس بیٹھا کریں آپ کو دین کی سمجھ بوجھ حاصل ہوگی۔ اگر (محدث اور فقیہ اکبر) امام ابراہیم نخعی حیات ہوتے تو وہ بھی ان کے پاس بیٹھتے۔“

۲۔ کسی شخص نے امام اعظم کے شیخ جبکہ حضرت ابووائل شقیق بن سلمہ اور امام ابراہیم نخعی کے تلمیذ محدث اکبر امام سلیمان بن مهران اعمش (متوفی ۱۴۷ھ) سے کوئی مسئلہ پوچھا تو انہوں نے فرمایا:

إنما يحسن الجواب في هذا ومثله النعمان بن ثابت الخزاز، أراك بورك له في علمه. (۲)

”اس کا اور اس جیسے دیگر سوالات کا جواب نعمان بن ثابت خزاز خوب جانتے ہیں، مجھے یوں محسوس ہوتا ہے کہ ان کے علم میں برکت دی گئی ہے۔“

۳۔ ایک مرتبہ امام اعمش سے کچھ مسائل پوچھے گئے اور اس محفل میں امام اعظم بھی موجود تھے تو انہوں نے امام اعظم کی طرف رجوع کیا۔ پس آپ نے تمام مسائل کا جواب دے دیا۔ امام اعمش نے دلیل طلب کی تو آپ نے وہی احادیث و روایات جو خود انہی (امام اعمش) سے مروی تھیں دلیل کے طور پر پیش کر دیں۔ اس استنباط پر امام اعمش حیران رہ گئے اور امام اعظم کی تحسین کرتے ہوئے فرمایا:

www.MinhajBooks.com

(۱) ذہبی، مناقب الإمام أبي حنیفة وصاحبیه: ۱۸

(۲) ۱۔ ابن عبد البر، الانتقاء فی فضائل الأئمة الثلاثة الفقهاء: ۱۹۶

۲۔ ذہبی، سیر أعلام النبلاء، ۶: ۲۰۳

۳۔ ابن حجر مکی، الخیرات الحسان: ۲۸

أنتم يا معشر الفقهاء! الأطباء، ونحن الصيادلة. (۱)

”اے گروہِ فقہاء! آپ طبیب ہیں اور ہم (محدثین) صاحبانِ ادویات ہیں۔“

مراد یہ ہے کہ جس طرح ایک میڈیکل اسٹور میں ہر قسم کی دوائیاں تو موجود ہوتی ہیں اور اسٹور چلانے والے دوا فروش کو ان کے نام اور دیگر معلومات کا علم ہوتا ہے مگر وہ یہ نہیں جانتا کہ کس مریض کو کون سی دوا تجویز کرنی ہے؟ کتنی مقدار میں دینی ہے؟ یہ کام صرف ڈاکٹر کا ہوتا ہے۔ اسی طرح محدثین کے پاس احادیث کا ذخیرہ تو ہوتا ہے مگر ان سے احکام کا استنباط و استخراج ایک فقیہ ہی کر سکتا ہے۔

۴۔ یہی وجہ تھی کہ امامِ اعظمؒ سے جب کوئی مسئلہ پوچھا جاتا تو آپ فرماتے:

عليكم بتلك الحلقة! یعنی حلقة أبي حنيفة. (۲)

”لوگو تم ابوحنیفہ کی مجلس میں ضرور جایا کرو۔“

امامِ اعظمؒ کا علمِ الحدیث میں بہت بلند رتبہ ہے لیکن ان کے اس قول سے یہ حقیقت آشکار ہوتی ہے کہ وہ فقیہِ اعظم امام ابوحنیفہ کے ہوتے ہوئے خود فتویٰ دینے سے گریز کرتے تھے۔

۵۔ صاحبِ مصنف امام عبدالرزاق بن ہمامؒ کے شیخ اور حضرت نافع مولیٰ ابن

عمرؒ کے تلمیذ محدث کبیر امام عبدالملک بن عبدالعزیز المعروف ابن جریجؒ (متوفی ۱۵۰ھ) کے درس میں ایک دفعہ امام ابوحنیفہ کا تذکرہ ہوا تو آپ نے فرمایا:

(۱) ۱۔ ابن حبان، الثقات، ۸: ۴۶۷، رقم: ۱۴۳۶۵

۲۔ صیداوی، معجم الشیوخ، ۱: ۸۰

۳۔ صیمری، أخبار أبي حنيفة وأصحابه: ۱۳

۴۔ ابن عدی، الكامل، ۷: ۷

(۲) صیمری، أخبار أبي حنيفة وأصحابه: ۷۰

اسکتوا، إنه لفقیه، إنه لفقیه، إنه لفقیه. (۱)

”خاموش ہو جاؤ، بے شک وہ فقیہ ہیں، وہ فقیہ ہیں، وہ فقیہ ہیں۔“

۶۔ شیخ البخاری امام ابو نعیم فضل بن دُکین کے شیخ اور امام حُجَّاب بن دِثَّار کے تلمیذ عظیم محدث امام مسعَر بن کدّام (۱۵۳ھ)، امام اعظم کی بلند پایہ فقہی بصیرت پر یوں تبصرہ کرتے ہیں:

ما أحسد أحدًا بالكوفة إلا رجلين: أبو حنيفة في فقهه، والحسن بن صالح في زهده. (۲)

”مجھے کوفہ میں سوائے دو اشخاص کے کسی پر بھی رشک نہیں آیا: ابوحنیفہ پر ان کے فقہ میں بلند درجہ کے باعث اور حسن بن صالح پر زہد میں ان کے مقام کے باعث۔“

۷۔ محدث کبیر امام سفیان بن عیینہ بیان کرتے ہیں کہ میں (امام یزید بن زُرَّیج کے شیخ اور حضرت قتادہ بن دِعامہ بصری کے تلمیذ رشید) امام سعید بن ابی عروبہ (متوفی ۱۵۶ھ) کے پاس حاضر ہوا تو انہوں نے مجھ سے کہا:

يا أبا محمد! ما رأيت مثل هدايا تأتينا من بلدك من أبي حنيفة. وددت أن الله أخرج العلم الذي معه إلى قلوب المؤمنين، فلقد فتح الله لهذا الرجل في الفقه شيئاً كأنه خلق له. (۳)

(۱) صالحی، عقود الجمان فی مناقب الإمام الأعظم النعمان: ۱۹۳

(۲) ۱۔ خطیب بغدادی، تاریخ بغداد، ۱۳: ۳۳۸

۲۔ نووی، تہذیب الأسماء واللغات، ۲: ۵۰۴

(۳) ۱۔ صیمری، أخبار أبي حنيفة وأصحابه: ۷۵

۲۔ صالحی، عقود الجمان فی مناقب الإمام الأعظم النعمان: ۲۰۴

”ابو محمد! میں نے ایسے علمی تحائف کو اس سے قبل نہیں دیکھا جو ہمارے پاس آپ کے شہر (کوفہ) سے ابوحنیفہ کی طرف سے آرہے ہیں۔ میری دلی خواہش ہے کہ اللہ تعالیٰ ابوحنیفہ کے علمی فیض کو مومنین کے قلوب میں منتقل فرمادے۔ یھیناً اللہ تعالیٰ نے اس شخص کے لیے فقہ کے در اس طرح کھول دیئے ہیں کہ گویا وہ اسی کام کے لیے پیدا کیے گئے ہیں۔“

۸۔ ملا علی قاریؒ نے امام اعظمؑ اور امام عبدالرحمن بن عمرو المعروف اوزاعیؒ (متوفی ۱۵۷ھ) کی ایک ملاقات نقل کی ہے۔ فرماتے ہیں کہ ایک بار امام اوزاعیؒ نے امام صاحب سے چند مسائل پوچھے اور آپ کے ساتھ دلائل سے بحث بھی کی، آپ نے سب کے جوابات بحسن و خوبی دے دیئے تو امام اوزاعیؒ نے کہا: آپ نے یہ جواب کس دلیل سے اخذ کیے ہیں؟ آپ نے فرمایا:

من الأحادیث التي رویتموھا، ومن الأخبار والآثار التي نقلتموها،  
وبین له وجه دلالاتها وطریق استنباطاتها فأنصف الأوزاعي ولم  
یتعسف، فقال: نحن العطارون وأنتم الأطباء. (۱)

”اُن احادیث سے جو آپ نے روایت کی ہیں اور اُن اخبار و آثار سے جو آپ نے نقل کیے ہیں، پھر امام صاحب نے انہیں احادیث و آثار سے استدلال اور استنباط کے طریقے بیان کیے تو امام اوزاعیؒ نے اعتراف حق کا مظاہرہ کرتے ہوئے کہا: ہم صرف ادویات بیچنے والے ہیں اور آپ لوگ طبیب ہیں۔“

امام اوزاعیؒ کے قول کا مطلب یہ ہے کہ ہم محدثین کو احادیث تو یاد ہیں مگر یہ نہیں معلوم کہ ان سے مسائل کس طرح اخذ کیے جاتے ہیں؟ جیسے دوا فروشوں (Druggists) کے پاس قسم قسم کی دوائیں تو موجود ہوتی ہیں مگر ان کو یہ معلوم نہیں ہوتا

(۱) ملا علی قاری، مرقاة المفاتیح شرح مشکاة المصابیح، ۱: ۲۷

کہ کس بیماری میں کون سی دوا مفید ہے؟ یہ صرف اطباء ہی جانتے ہیں۔ امام اوزاعی جیسے محدث اور امام اہل زمانہ کے جملہ پرغور کیا جائے تو امام صاحب کا علم حدیث و فقہ میں عظیم ترین رتبہ خود بخود واضح ہو جاتا ہے۔

۹۔ امیر المؤمنین فی الحدیث امام سفیان ثوری (متوفی ۱۶۱ھ) کی زبانی امام اعظم کی فقہت کا حال سنیے۔ امام محمد بن بشر بیان کرتے ہیں:

كنت أختلف إلى أبي حنيفة وإلى سُفيان. فأتني أبا حنيفة فيقول لي: من أين جئت؟ فأقول: من عند سُفيان. فيقول: لقد جئت من عند رجل لو أن علقمة والأسود حضرا لاحتاجا إلي مثله، فأتني سُفيان، فيقول لي: من أين؟ فأقول: من عند أبي حنيفة. فيقول: لقد جئت من عند أئمة أهل الأرض. (1)

”میں سفیان ثوری اور ابوحنیفہ کے پاس آتا جاتا تھا۔ جب میں ابوحنیفہ کے پاس آتا تو وہ پوچھتے: کہاں سے آئے ہو؟ میں عرض کرتا: سفیان ثوری کے پاس سے آیا ہوں۔ یہ سن کر فرماتے: آپ ایسے آدمی کے پاس سے آئے ہیں کہ اگر حضرت علقمہ اور اسود بھی موجود ہوتے تو یقیناً ان کے علم کے محتاج ہوتے۔ پھر جب میں سفیان ثوری کے پاس آتا تو وہ پوچھتے: کہاں سے آئے ہو؟ میں عرض کرتا: ابوحنیفہ کے پاس سے، تو وہ فرماتے: بے شک آپ روئے زمین پر سب سے بڑے فقیہ کے پاس سے ہو کر آئے ہیں۔“

۱۰۔ حضرت عبداللہ بن مسعود رضی اللہ عنہما کے پڑپوتے محدث و فقیہ قاسم بن معن بن عبدالرحمن (متوفی ۱۷۵ھ)، امام اعظم رحمۃ اللہ علیہ کے درس میں شریک ہوا کرتے تھے۔ ایک روز

(۱) ۱۔ خطیب بغدادی، تاریخ بغداد، ۱۳: ۳۴۴

۲۔ صالحی، عقود الجمان فی مناقب الإمام الأعظم النعمان: ۱۹۰

کسی شخص نے ان سے کہا کہ آپ عبداللہ بن مسعود ؓ کے بیٹے ہو کر ابوحنیفہ کی غلامی کو پسند کرتے ہیں؟ آپ نے فرمایا:

ما جلس الناس إلى أحد أنفع مجالسة من أبي حنيفة. (۱)

”امام ابوحنیفہ کی مجلس سے زیادہ نفع بخش کوئی اور جگہ نہیں جہاں پر لوگ بیٹھے ہوں۔“

۱۱۔ امام شافعیؒ نے فقہ مالکیہ کے بانی امام مالکؒ (متوفی ۱۷۹ھ) سے پوچھا: کیا آپ نے امام ابوحنیفہ کو دیکھا ہے؟ انہوں نے امام اعظمؒ کی قوت استدلال کی تحسین کرتے ہوئے فرمایا:

نعم، رأيت رجلاً لو كلمك في هذه السارية أن يجعلها ذهباً لقام بحجته. (۲)

”جی ہاں! میں نے اس شخص کو ایسا دیکھا ہے، اگر وہ آپ کے ساتھ اس ستون کو سونے کا بھی ثابت کرنے پر کلام کرتے تو اس پر حجت قائم کر دیتے۔“

۱۲۔ شیخ البخاری امام عبدان بن عثمانؒ کے شیخ اور امام اعظمؒ کے شاگرد امام عبداللہ بن مبارک (متوفی ۱۸۱ھ) نے امام مسعر بن کدام کا امام اعظم ابوحنیفہؒ سے استفادہ کرنے اور آپ کی شان فقہت کو ان الفاظ میں بیان کیا ہے:

رأيت مسعرا في حلقة أبي حنيفة جالسا بين يديه، يسأله ويستفيد

www.MinhajBooks.com

(۱) صیمری، اخبار ابی حنیفة وأصحابه: ۷۶

(۲) ۱۔ خطیب بغدادی، تاریخ بغداد، ۱۳: ۳۳۸

۲۔ مزی، تہذیب الکمال، ۲۹: ۲۹۹

۳۔ ابن حجر مکی، الخیرات الحسان: ۱۲

منہ، وما رأیت أحدًا قط تكلم في الفقه أحسن من أبي حنيفة. (۱)

”میں نے معمر بن کدام کو امام ابوحنیفہ کے حلقہٴ درس میں بیٹھا ہوا دیکھا، وہ آپ سے سوال کرتے اور استفادہ کرتے، (ابن مبارک ہی فرماتے ہیں) میں نے کسی ایسے شخص کو نہیں دیکھا جو فقہ میں امام اعظم ابوحنیفہ سے بڑھ کر حسین کلام کرتا ہو۔“

۱۳۔ امام عبداللہ بن مبارک ہی امام اعظم کے تفقہ فی الدین، فہم اور مسائل میں دقت نظر کا تقابل دواجل ائمہ کرام کے ساتھ اس طرح کراتے ہیں:

إن كان الأثر قد عرف احتيج إلى الرأي، فرأي مالك وسفيان وأبي حنيفة، وأبو حنيفة أحسنهم وأدقهم فطنة وأغوصهم على الفقه، وهو أفقه الثلاثة. (۲)

”اگر کوئی معروف اثر ہو جس میں رائے کی ضرورت ہو تو امام مالک، امام سفیان ثوری اور امام ابوحنیفہ کی آراء کی طرف رجوع کرنا چاہئے، اور پھر امام ابوحنیفہ ان سب سے زیادہ اچھے ہیں، باریک بینی میں ان سب سے زیادہ ذہین ہیں اور فقہ میں سب سے زیادہ غور و خوض کرنے والے ہیں، اور وہ ان تینوں میں سب سے بہتر مسائل کو سمجھنے والے ہیں۔“

فقہ مالکیہ کے بانی امام مالک بن انس اور امام سفیان ثوری، تفقہ فی الدین اور مسائل میں غور و خوض کے لحاظ سے بڑے اونچے درجے پر فائز تھے لیکن جو فہم اور تدبر اللہ

(۱) ۱۔ خطیب بغدادی، تاریخ بغداد، ۱۳: ۳۴۳

۲۔ نووی، تہذیب الأسماء واللغات، ۲: ۵۰۴

(۲) ۱۔ صیمری، أخبار أبي حنيفة وأصحابه: ۷۷

۲۔ خطیب بغدادی، تاریخ بغداد، ۱۳: ۳۴۳

۳۔ ابن حجر مکی، الخیرات الحسان: ۲۵

تعالیٰ نے امام اعظم کو عطا کیا تھا وہ کسی اور کو نصیب نہیں ہوا جیسا کہ امام عبداللہ بن مبارک کے درج بالا قول سے عیاں ہے۔

۱۴۔ شیخ البخاری امام یحییٰ بن یوسف کے شیخ اور امام عبدالعزیز بن رفیع کے شاگرد امام ابوبکر بن عیاش (متوفی ۱۹۳ھ) فرماتے ہیں:

كان النعمان بن ثابت أفتقہ أهل زمانه. (۱)

”امام ابوحنیفہ النعمان بن ثابت اپنے زمانہ کے سب سے بڑے فقیہ تھے۔“

۱۵۔ محدث کبیر امام وکیع بن الجراح (متوفی ۱۹۶ھ) صحاح ستہ کے معروف راوی اور امام اعظم ابوحنیفہ کے شاگرد ہیں۔ وہ آپ کی شان فقہت یوں بیان فرماتے ہیں:

ما لقيت أحداً أفتقہ من أبي حنيفة ولا أحسن صلاة منه. (۲)

”میں نے امام ابوحنیفہ سے زیادہ فقیہ اور ان سے اچھی نماز پڑھنے والا کسی کو نہیں دیکھا۔“

۱۶۔ امام وکیع بن الجراح کی مجلس میں ایک روز ایسی حدیث پیش ہوئی جس کا مضمون بڑے غور و خوض کا متقاضی تھا۔ اس پر امام وکیع کھڑے ہو گئے اور ٹھنڈی سانس بھر کر کہا:

لا تنفع الندامة، أين الشيخ؟ فيفرج عنا. (۳)

”ندامت سے کچھ فائدہ نہیں، وہ شیخ (یعنی ابوحنیفہ) کہاں ہیں؟ جو ہمیں اس مشکل سے نکالتے۔“

www.MinhajBooks.com

(۱) ذہبی، مناقب الإمام أبي حنيفة وصاحبيه: ۱۸

(۲) ۱۔ خطیب بغدادی، تاریخ بغداد، ۱۳: ۳۳۵

۲۔ صالحی، عقود الجمال فی مناقب الإمام الأعظم النعمان: ۱۹۹

(۳) ابن بزاز کردری، مناقب الإمام الأعظم أبي حنيفة، ۱: ۹۷

۱۷۔ امام وکیع اپنے پاس موجود محدثین حضرات سے کہا کرتے تھے:

”اے گروہ محدثین! تم حدیثیں طلب کرتے ہو اور اُن کے معانی سے واقفیت حاصل نہیں کرتے۔ اسی میں تمہاری عمر اور دین ضائع ہو جائے گا حالاں کہ

و ددت اُن یجتمع لی عشر فقہ اُبی حنیفۃ۔<sup>(۱)</sup>

”میری آرزو ہے کہ کاش امام ابوحنیفہ کی فقہ کا سوال حصہ ہی مجھے نصیب ہو جائے۔“

۱۸۔ ایک روز انہوں نے لوگوں سے مخاطب ہو کر واشکاف الفاظ میں فقہ اور امام اعظم کے اصحاب کا یوں ذکر کیا:

یا ایہا الناس! لا ینفعکم سماع الحدیث بلا فقہ، ولا تفقہون حتی

تجالسوا أصحاب اُبی حنیفۃ فیفسروا لکم اقاویلہ۔<sup>(۲)</sup>

”لوگو! فقہ کے بغیر حدیث سننا تمہیں کچھ نفع نہیں دے گا، اور تم کو حدیث کی فقہ اور بصیرت اس وقت تک حاصل نہیں ہوگی جب تک کہ تم امام ابوحنیفہ کے شاگردوں کی مجالست اختیار نہ کر لو تا کہ وہ تمہیں حدیث کی تفسیر کر کے بتائیں۔“

۱۹۔ امام احمد بن حنبل، امام بخاری اور امام ابو داؤد کے شیخ امام علی بن مدینی کے شیخ

اور امام ابن شہاب الزہری اور امام عمرو بن دینار المکی کے تلمیذ خاص محدث کبیر امام سفیان

بن عیینہ (متوفی ۱۹۸ھ)، امام اعظم رحمۃ اللہ علیہ کی فتاہت کو یوں بیان کرتے ہیں:

من أراد المغازی فالمدینۃ، ومن أراد المناسک فمکہ، ومن أراد

الفقہ فالکوفۃ ویلزم أصحاب اُبی حنیفۃ۔<sup>(۳)</sup>

(۱) کردری، مناقب الإمام الأعظم اُبی حنیفۃ، ۱: ۹۷

(۲) کردری، مناقب الإمام الأعظم اُبی حنیفۃ، ۱: ۹۷

(۳) صمیری، اخبار اُبی حنیفۃ وأصحابہ: ۷۵

”جو شخص علم مغازی کو جاننا چاہے وہ مدینہ منورہ کا رخ کرے، جو مناسک حج سیکھنا چاہے وہ مکہ مکرمہ کی راہ لے اور جو دین کی سمجھ بوجھ حاصل کرنا چاہتا ہو وہ کوفہ جا کر اصحاب ابوحنیفہ کے حلقہ ہائے درس میں بیٹھے۔“

۲۰۔ ائمہ صحاح ستہ کے شیخ امام محمد بن اسمٰئیل کے شیخ اور امام اعظم ابوحنیفہ کے تلمیذ حدیث میں حافظ اور حجت کے درجہ پر فائز، علم اسماء الرجال کے بلند پایہ عالم امام یحییٰ بن سعید قطان بصری، امام اعظم ؑ کی بصیرت علمی پر یوں اظہار خیال کرتے ہیں:

لأنكذب الله، ماسمعنا أحسن من رأي أبي حنيفة، ولقد أخذنا  
بأكثر أقواله. (۱)

”قسم بخدا! ہم نے (کسی بھی مسئلہ پر) ابوحنیفہ سے زیادہ بہتر رائے کسی کی نہیں سنی اور ہم نے ان کے کافی اقوال لیے ہیں۔“

۲۱۔ فقہ شافعیہ کے بانی امام شافعی (متوفی ۲۰۴ھ) نے امام اعظم ؑ کے تنقہ فی الدین اور فہم کو خراج عقیدت پیش کرتے ہوئے فرمایا:

من أراد أن يعرف الفقه، فليلزم أبا حنيفة وأصحابه فإن الناس  
كلهم عيال عليه في الفقه. (۲)

”جو شخص فقہ کی معرفت حاصل کرنا چاہے وہ امام ابوحنیفہ اور ان کے شاگردوں کی صحبت لازمی اختیار کرے کیونکہ تمام لوگ فقہ میں امام صاحب کے عیال ہیں۔“

(۱) ۱۔ خطیب بغدادی، تاریخ بغداد، ۱۳: ۳۴۵

۲۔ مزی، تہذیب الکمال، ۲۹: ۴۳۳

۳۔ ذہبی، سیر أعلام النبلاء، ۶: ۲۰۲

۴۔ سیوطی، تبیيض الصحیفة بمناب أبي حنيفة: ۱۰۵

(۲) ۱۔ خطیب بغدادی، تاریخ بغداد، ۱۳: ۴۳۶

۲۔ ذہبی، سیر أعلام النبلاء، ۶: ۲۰۳

امام شافعیؒ خود بھی مجتہد ہیں، سینکڑوں محدثین اور فقہاء کے شیخ ہیں۔ حدیث اور فقہ میں انتہائی بلند مقام رکھتے ہیں۔ اُن کی نظر میں بھی امام اعظم سے بڑھ کر اصول الدین اور فقہ میں کوئی بھی ان سے آگے نہیں بلکہ انہوں نے واشگاف الفاظ میں اس حقیقت کا بجا طور پر اعتراف کیا ہے کہ جس کسی کو فقہ قرآن و حدیث میں جو بھی میسر آئے گا وہ امام ابوحنیفہ کا فیضان ہوگا۔

امام شافعیؒ کا یہ صرف قول نہیں بلکہ آپ نے عملاً اس چشمہ فیض سے علمی نسبت قائم فرمائی اور مدینہ طیبہ میں امام مالک سے علم الحدیث سیکھنے کے بعد ان کی اجازت سے کوفہ تشریف لائے اور وہاں امام صاحب کے تلمیذ رشید امام محمد سے فقہ میں شاگردی اختیار کی جس کی تفصیلات آگے آرہی ہیں۔

۲۲۔ امام احمد بن حنبلؒ کے شیخ اور امام اعظمؒ کے تلمیذ امام یزید بن ہارون (متوفی ۲۰۶ھ) کی نگاہ میں امام صاحب کی فقہت کا حال پڑھیے۔ امام حسن بن حماد سجّادہ (۲۴۱ھ) بیان کرتے ہیں:

دخلت أنا وأبو مسلم المستملي على يزيد بن هارون وهو نازل ببغداد على منصور بن مهدى، فصعدنا إلى غرفة هو فيها، فقال له أبو مسلم: ما تقول يا أبا خالد في أبي حنيفة والنظر في كنبه؟ فقال: انظروا فيها إن كنتم تريدون أن تفقهوا فإنى ما رأيت أحداً من الفقهاء يكره النظر في قوله، ولقد احتال الثوري في كتاب الرهن حتى نسخه. (۱)

”میں اور ابو مسلم المستملي، یزید بن ہارون سے ملنے گئے جو بغداد میں خلیفہ منصور بن مہدی کے ہاں مہمان تھے، ہم اوپر کی منزل میں ان کے کمرے میں گئے تو

(۱) صیمری، أخبار أبي حنيفة وأصحابه: ۶۵

ابو مسلم نے ان سے پوچھا: ابو خالد! آپ ابو حنیفہ اور ان کی کتب کے بارے کیا رائے رکھتے ہیں؟ یزید بن ہارون نے فرمایا: اگر تم فقہ میں مہارت حاصل کرنا چاہتے ہو تو ان کی کتب میں غور و فکر کیا کرو کیونکہ میں نے فقہاء میں سے کسی ایک کو بھی نہیں دیکھا جو امام ابو حنیفہ کے علمی اقوال میں غور و فکر کرنے کو ناپسند کرتا ہو۔ امام سفیان ثوری ان کی کتاب الرہن میں ایک سال تک غور و فکر کرتے رہے یہاں تک کہ انہوں نے اسے نقل کر لیا۔“

۲۳۔ ایک اور واقعہ امام یزید بن ہارون کا ہی مروی ہے جسے تمیم بن الہنصر نے بیان کیا ہے، فرماتے ہیں:

كنت عند يزيد بن هارون فذكر أبو حنيفة فقال منته إنسان، فأطرق طويلاً، فقالوا: رحمك الله حدثنا! فقال: كان أبو حنيفة تقياً نقياً زاهداً عالماً، صدوق اللسان، أحفظ أهل زمانه، سمعت كل من أدر كته من أهل زمانه يقول إنه ما رأى أفضه منه. (۱)

”میں یزید بن ہارون کے پاس موجود تھا وہاں امام ابو حنیفہ کا ذکر خیر ہوا جس پر ایک آدمی نے ان کی شان میں گستاخی کی، یزید بن ہارون دیر تک گردن جھکائے (غصے سے) خاموش بیٹھے رہے۔ لوگوں نے کہا: اللہ تعالیٰ آپ پر رحم فرمائے ہمیں معاملے کی حقیقت سے آگاہ فرمائیں۔ آپ نے فرمایا: امام ابو حنیفہ متقی تھے، پاکیزہ شخصیت کے مالک تھے، دنیا کی حرص سے بے نیاز تھے، اجل عالم تھے، صدوق اللسان تھے، اپنے زمانہ میں سب سے بڑے حافظ حدیث تھے۔ میں نے ان کے ہم عصروں میں سے جس کو بھی پایا سب کو یہی کہتے ہوئے سنا کہ اس نے ابو حنیفہ سے بڑھ کر کسی کو فقیہ نہیں دیکھا۔“

(۱) صالحی، عقود الجمان فی مناقب الإمام الأعظم النعمان: ۱۹۴

۲۴۔ امام اعظم کے شاگرد اور امام بخاری کے شیخ ابو عاصم ضحاک بن مخلد الثنبیلی (متوفی ۲۱۲ھ) سے امام اعظم کی فقہت کا حال سنیے۔ امام ابو عاصم، امام بخاری کے ان پانچ شیوخ میں سے ایک ہیں جن سے امام بخاری نے ۲۲ ثلاثیات روایت کی ہیں۔ امام ابو عاصم سے چھ ثلاثیات مروی ہیں۔ چنانچہ امام ضرار بن مردبان بیان کرتے ہیں:

سَأَلْتُ أَبَا عَاصِمٍ النَّبِيلَ فَقُلْتُ: أَيُّمَا أَفْقَه، سُفْيَانَ أَوْ أَبُو حَنِيفَةَ؟ قَالَ:  
غَلَامٌ مِنْ غُلَمَانِ أَبِي حَنِيفَةَ أَفْقَه مِنْ سُفْيَانَ. (۱)

”میں نے ابو عاصم الثنبیلی سے پوچھا کہ سب سے زیادہ فقیہ کون ہے ابوحنیفہ یا سفیان؟ انہوں نے فرمایا: ابوحنیفہ کے شاگردوں میں عام سا شاگرد بھی سفیان ثوری سے زیادہ فقیہ ہے۔“

۲۵۔ امام ابو عاصم ضحاک بن مخلد الثنبیلی سے ہی ایک اور طریق سے یہی روایت درج ذیل الفاظ میں مروی ہے جسے امام حسن بن علی حُلوانی بیان کرتے ہیں:

قُلْتُ لِأَبِي عَاصِمٍ يَعْنِي النَّبِيلَ: أَبُو حَنِيفَةَ أَفْقَه أَوْ سُفْيَانَ؟ قَالَ: عَبْدُ  
أَبِي حَنِيفَةَ أَفْقَه مِنْ سُفْيَانَ. (۲)

”میں نے ابو عاصم الثنبیلی سے پوچھا کہ ابوحنیفہ زیادہ فقیہ ہیں یا سفیان ثوری؟ انہوں نے فرمایا: امام ابوحنیفہ کا غلام بھی سفیان ثوری سے زیادہ فقیہ ہے۔“

۲۶۔ امام بخاری اور امام احمد بن حنبل کے شیخ امام ابو عبد الرحمن عبد اللہ بن یزید المقرئ (۲۱۳ھ) نے امام اعظم کے بارے میں فرمایا:

مَا رَأَيْتُ أَسْوَدَ رَأْسَ أَفْقَهٍ مِنْ أَبِي حَنِيفَةَ. (۳)

(۱) خطیب بغدادی، تاریخ بغداد، ۱۳: ۳۴۲

(۲) خطیب بغدادی، تاریخ بغداد، ۱۳: ۳۴۲

(۳) خطیب بغدادی، تاریخ بغداد، ۱۳: ۳۴۵

”میں نے کسی ایک نوجوان کو بھی امام ابوحنیفہ سے زیادہ فقیہ نہیں دیکھا۔“

۲۷۔ امام بخاریؒ، امام مسلمؒ اور امام ابو داؤدؒ کے شیخ جبکہ امام سفیانؒ بن عیینہ اور امام عبدالرزاق بن ہمامؒ کے تلمیذ سید الحدیث امام یحییٰ بن معین (متوفی ۲۴۳ھ) فرماتے ہیں:

القراءة عندی قراءة حمزة، والفقہ فقہ ابي حنيفة، علی هذا أدركت الناس. (۱)

”میرے نزدیک حمزہ کی قرأت اور ابوحنیفہ کی فقہ معتبر و پسندیدہ ہے۔ میں نے تمام لوگوں کو اسی پر کاربند پایا ہے۔“

اکابر محدثین کرام مغیرہ بن مقسم، سلیمان بن مہران عمش، ابن جریج، سنسر بن کدام، سعید بن ابی عروبہ، سفیان ثوری، عبداللہ بن مبارک، ابو بکر بن عیاش، وکیع بن الجراح، سفیان بن عیینہ، عبدالرحمن بن عمرو و اوزاعی، یحییٰ بن سعید قطان، یزید بن ہارون، ابو عاصم ضحاک بن مخلد، عبداللہ بن یزید المقرئ، یحییٰ بن معین اور اکابر فقہاء، قاسم بن معن بن عبدالرحمن، مالک بن انس اور محمد بن ادریس شافعی رحمہم اللہ تعالیٰ سے مروی ان تمام روایات سے ثابت ہوا کہ ان سب محدثین اور فقہاء نے امام اعظم کی بلند درجہ فقہت کا اعتراف کیا ہے۔ ان تمام اکابر ائمہ حدیث و فقہ کے اقوال و احوال سے ثابت ہوتا ہے کہ امام ابوحنیفہ ”امام اعظم فی الفقہ“ (فقہ میں سب سے بڑے امام) کے رتبہ پر فائز ہیں جس میں آپ کا کوئی ثانی نہیں۔

امام اعظم کے درج بالا احوال کو بنظر غائر دیکھا جائے تو واضح ہوتا ہے کہ امام صاحب سے کم علم و کم فہم لوگ مسائل پوچھنے نہیں آتے تھے بلکہ اس دور کے بے شمار

(۱) ۱۔ صیمری، أخبار ابي حنيفة وأصحابه: ۸۰

۲۔ خطیب بغدادی، تاریخ بغداد، ۱۳: ۳۲۶

۳۔ صالحی، عقود الجمال فی مناقب الإمام الأعظم النعمان: ۲۰۰

۴۔ ابن حجر مکی، الخیرات الحسان: ۲۸

صدوق، صالح، ثقہ، مثبت، اصدق، اوثق اور اُثبت و اکابر محدّثین آپ سے استفسار اور استفتاء کے لیے حاضر ہوتے تھے جن میں سے چند ایک کے نام ہم اوپر درج کر چکے ہیں۔ وہ سب محدّثین آپ کے تفقہ فی الدین، فقہی بصیرت اور آپ کی فقہت حدیث کی تعریف میں رطب اللسان ہیں۔ ائمہ حدیث کے یہ سارے احوال و وقائع بغیر کسی مبالغہ کے اس بات کی طرف اشارہ کرتے ہیں کہ امام صاحب کے پاس احادیث کا وافر ذخیرہ تھا تب ہی تو آپ سے استفادہ کرنے والے کسی بھی محدّث نے آپ کی طرف کبھی بھی انگشتِ اعتراض بلند نہیں کی۔ جس طرح قرآن و حدیث پر گہری نظر رکھے بغیر صرف ذہانت اور فقہی بصیرت سے ہی دینی مسائل کا حل تلاش کرنا ناممکن ہے۔ اسی طرح بغیر فقہت و فقہی بصیرت اور دقتِ نظر کے، قرآن و حدیث کے ہزار ہا متون ازبر ہونے کے باوجود فہم قرآن اور فہم حدیث کی مشکل گھاٹی سے گزرنا، مشکل ہی نہیں ناممکن بھی ہے۔

ہم نے گذشتہ صفحات میں محدّثین کرام کے احوال رقم کیے ہیں جن میں سے ہر ایک ہزار ہا احادیث کا حافظ تھا مگر مسائل معلوم کرنے کے لیے وہ سب امامِ اعظم کی طرف رجوع کرتے۔ یہ بات امام صاحب کے کثیر الاحادیث ہونے کی طرف واضح اشارہ ہے اور اس کے علاوہ اس بات کی بھی دلیل ہے کہ احادیث جمع کرنا اور انہیں روایت کرنا ایک جہتِ علم ہے جبکہ ان احادیث سے مسائل کا استنباط و اجتہاد ایک الگ جہتِ علم ہے جو جمع و روایت سے یقیناً بہت ممتاز ہے۔ آئندہ ابواب میں ہم ان شاء اللہ تعالیٰ اسی حوالے سے وضاحت کریں گے۔

www.MinhajBooks.com

باب دوم



فہم قرآن و حدیث کے لیے  
فقہ کی ناگزیریت

[www.MinhajBooks.com](http://www.MinhajBooks.com)



[www.MinhajBooks.com](http://www.MinhajBooks.com)

پچھلے باب میں درج کیا جا چکا ہے کہ امام اعظم کے دور میں موجود کل محدثین مسائل کے حل اور نصوص کے فہم میں امام صاحب کی بلند پایہ فقہی بصیرت کا اقرار کرتے تھے۔ یہی وجہ ہے کہ پوری امت مسلمہ میں متفقہ طور پر امام ابوحنیفہ ”امام اعظم فی الفقہ“ کے لقب سے مشہور و معروف ہوئے۔ اس فن میں ان کی مہارت تامہ اور خصوصی امتیاز کے باعث ایک بہت بڑا شبہ جو پیدا ہوا وہ یہ تھا کہ شاید ”فقہ“ قرآن و حدیث کے متعارض و مخالف کسی علم کا نام ہے جس کو صرف امام صاحب نے ہی وجود بخشا۔ زیر نظر کتاب کا یہ باب اسی اعتراض و اشتباہ کی بیخ کنی اور فہم قرآن و حدیث میں فقہ کی حیثیت و اہمیت کو واضح کرنے کے لیے قائم کیا گیا ہے۔ یہ بات ذہن نشین رہے کہ ”فقہ“ قرآن و حدیث سے علیحدہ کوئی علم نہیں ہے بلکہ ”فقہ“ قرآن و حدیث کے فہم اور اس پر عمل کرنے کی اساس فراہم کرتا ہے۔ قرآن و حدیث میں موجود علوم و معارف کے خزانوں سے کسی چیز کے اخذ و استنباط کی صلاحیت کو ہی ”فقہ القرآن و الحدیث“ سے تعبیر کیا جاتا ہے۔ قرآن و حدیث میں ایسے بے شمار اصول، قواعد اور امور پنہاں ہیں جن کی تہہ تک رسائی حاصل کرنے کے بعد ہی احکام کا استخراج اور مسائل کا حل تلاش کیا جاتا ہے، جس کے لیے ”فقہ“ میں مہارت ناگزیر ہے۔ امام ابوحنیفہ کو قرآن و حدیث کے ان تمام قواعد و ضوابط پر بے پناہ دسترس حاصل تھی، یہی وجہ ہے کہ آپ نے قرآن و حدیث کے فہم میں کمال درجہ ”نفاہت“ حاصل

کی۔ [www.MinhajBooks.com](http://www.MinhajBooks.com)

باب ہذا میں سب سے پہلے ہم تعلیمات قرآن و حدیث کی جامعیت و ہمہ گیریت اور علم الفقہ کی تدوین و تخصیص پر روشنی ڈالیں گے۔

## ۱۔ جامعیتِ قرآن و حدیث کے عملی مظاہر

یہ جامعیتِ قرآن و حدیث کے نہایت وسیع اور عملی نظائر ہی تو ہیں کہ قرآن و حدیث اپنی تعلیمات کے اعتبار سے انسان کی نجی زندگی کی فکری و عملی ضروریات سے لے کر اس کی عالمی زندگی تک کے جملہ معاملات پر حاوی ہے۔ حیاتِ انسانی کا مذہبی و اعتقادی پہلو ہو یا علمی و فکری، اخلاقی و روحانی پہلو ہو یا مادی و جسمانی، عائلی و خاندانی پہلو ہو یا سماجی و معاشرتی، سیاسی و ثقافتی پہلو ہو یا سائنسی و معاشی، حکومت و سلطنت کی تاسیس ہو یا اداروں کی تشکیل، مختلف طبقاتِ انسانی کے نزاعات و معاہدات ہوں یا اقوامِ عالم کے باہمی تعلقات، صنعت و حرفت ہو یا تجارت، الغرض قرآن و حدیث کے احکام و تعلیمات اس قدر جامع ہیں کہ ہر مسئلے میں ان سے اصولی رہنمائی میسر آتی ہے۔

یہ بات درست ہے کہ قرآن و حدیث زندگی کے ان تمام پہلوؤں کا احاطہ کرتے ہیں لیکن یہ بات بھی اپنی جگہ حقیقت ہے کہ قرآن حکیم اور حدیث مبارکہ کے بعض مقامات عام شخص کی سمجھ سے ماوراء ہیں۔ ہر انسان میں ایسی بلند درجہ صلاحیت اور قابلیت موجود نہیں کہ کسی حکم پر براہِ راست قرآن و حدیث سے رہنمائی حاصل کر سکے۔ اس کی وجہ یہ ہے کہ قرآن و حدیث کے احکام کا بیان کہیں ”عبارۃً لئیس“ سے ہوتا ہے اور کہیں ”اشارۃً لئیس“ سے، کہیں ”دلالتہً لئیس“ سے ہوتا ہے اور کہیں ”اقتضاءً لئیس“ سے، کہیں ان کا انداز حقیقت ہے کہیں مجاز، کہیں صریح ہے کہیں کنایہ، کہیں ظاہر ہے کہیں خفی، کہیں مجمل ہے کہیں مفسر، کہیں مطلق ہے کہیں مقید، کہیں عام ہے کہیں خاص، کہیں ناسخِ آیت و حدیث ہوتی ہے کہیں منسوخ، کہیں امر فرض و وجوب کے لیے آتا ہے کہیں استحباب کے لیے، کہیں نہی حرام و مکروہِ تحریمی کے لیے آتی ہے کہیں فقط خلافِ اولیٰ کے لیے۔ الغرض قرآن و حدیث میں تعلیمات مختلف طریقوں اور صورتوں میں موجود ہیں۔ ان میں اصل احکام (substantive laws) بھی ہیں اور ضابطہ جاتی (procedural laws) بھی۔ قرآن و حدیث کے احکام سے مسائل کے استنباط و استخراج اور کامل معرفت ”علم الفقہ“

کے بغیر حاصل نہیں ہو سکتی۔

درج ذیل سطور میں علم الفقہ کی بتدریج ترقی اور تدوین کے اسباب و حالات کی مختصر تاریخ بیان کی جا رہی ہے۔

## ۲۔ بطور فن ’علم الفقہ‘ کی تدوین و تخصّص

اسلام کا ابتدائی دور چونکہ نہایت سادہ تھا اور علوم و فنون میں اتنی وسعت نہ تھی۔ قرآن مجید اور احادیث ہی پڑھے اور پڑھائے جاتے تھے اور زیادہ تر انحصار حافظہ پر کیا جاتا تھا لیکن جیسے جیسے قرآن مجید مکمل ہوتا گیا اور احادیث کی تعداد میں اضافہ ہوتا گیا تو قرآن و سنت کی صورت میں علم کا بہت بڑا ذخیرہ جمع ہونا شروع ہو گیا۔ اسلام کا پیغام چونکہ پوری انسانیت کے لیے تھا لہذا حضور نبی اکرم ﷺ نے صحابہ کرام کو عرب کے گرد و نواح میں تعلیم و تربیت کے لیے بھیجا شروع کر دیا۔ اس طرح تعلیم و تربیت کا سلسلہ شروع ہوا اور قرآن و سنت کا پیغام دنیا کے کونے کونے میں پھیلنے لگا۔ ساتھ ہی اسلامی فتوحات کا سلسلہ شروع ہو گیا اور اس کا دائرہ وسیع ہونے کی بنا پر مختلف تہذیبوں اور ثقافتوں کے ملاپ کی وجہ سے نئی developments شروع ہو گئیں جس کے نتیجے میں علوم و فنون کے دائرے میں وسعت اور پھیلاؤ آنا قدرتی اور فطری امر تھا۔ دوسری طرف ابلاغ (communication) کے ذرائع اتنے جدید نہیں تھے لہذا جس شخص کے پاس جتنا علم ہوتا وہ اسے ہی استعمال کرتا اور دیگر علوم کے متعلق وہ معلومات حاصل کرنے سے قاصر رہتا اور اس کے ساتھ ساتھ وہ دوسرے علوم کے ماہرین سے بھی تبادلہ علم (exchange of knowledge) نہ کر پاتا لہذا مختلف صحابہ کرام نے اپنے اپنے ذوق طبع اور ذوق علمی کی بنا پر مختلف علوم میں دسترس اور مہارت حاصل کرنا شروع کر دی اور مخصوص علوم و فنون میں سند بنتے چلے گئے۔

قرآن مجید کو لفظ بہ لفظ حفظ کرنا تو ممکن تھا لیکن قرآن و سنت میں موجود تمام

علوم و فنون اور احکامات پر مکمل دسترس حاصل کرنا کسی بھی ایک شخص کے بس کی بات نہ تھی۔ لہذا صحابہ کرام نے اپنے اپنے ذوق کے مطابق مخصوص علوم میں ہی تخصص (specialization) شروع کر دیا اور ان کو اپنے موضوع کے متعلق جو مواد ملتا وہ اسے لے لیتے اور اسی میں پختگی حاصل کر کے اس کو مزید ترقی دیتے۔ مختلف صحابہ کرام کے پاس چونکہ قرآن و سنت کے مختلف حصے اور موضوعات موجود ہوتے تھے لہذا انہوں نے انہیں میں مہارت حاصل کرنا شروع کر دی اور دیگر علوم کی طرف ان کی توجہ کم ہو جاتی۔

حضرت عمر فاروق رضی اللہ عنہ کے زمانے تک کئی صحابہ کرام اپنے اپنے میدان میں ماہر ہو چکے تھے یہاں تک کہ آپ نے اپنے فرمان میں ان حضرات کی نشاندہی بھی کی ہے، آپ نے فرمایا:

مَنْ أَرَادَ أَنْ يَسْأَلَ عَنِ الْقُرْآنِ فَلْيَأْتِ أَبِي بَنِ كَعْبٍ، وَمَنْ أَرَادَ أَنْ يَسْأَلَ عَنِ الْفَرَائِضِ فَلْيَأْتِ زَيْدَ بْنَ ثَابِتٍ، وَمَنْ أَرَادَ أَنْ يَسْأَلَ عَنِ الْفِقْهِ فَلْيَأْتِ مُعَاذَ بْنَ جَبَلٍ، وَمَنْ أَرَادَ أَنْ يَسْأَلَ عَنِ الْمَالِ فَلْيَأْتِنِي فَإِنَّ اللَّهَ تَعَالَى جَعَلَنِي لَهُ خَازِنًا وَقَاسِمًا. (۱)

”جو شخص قرآن سے متعلق کچھ پوچھنا چاہے تو ابی بن کعب سے پوچھے، جو فرائض (علم میراث) سے متعلق پوچھنا چاہے تو زید بن ثابت سے پوچھے، جو فقہی مسائل کے بارے میں پوچھنا چاہے تو معاذ بن جبل سے پوچھے اور جس کو کسی معاشی مسئلے پر راہنمائی درکار ہو تو وہ میرے پاس آئے بیشک اللہ تعالیٰ

(۱) ۱- بیہقی، السنن الکبریٰ، ۶: ۲۱۰، رقم: ۱۱۹۶۹

۲- ابن ابی شیبہ، المصنف، ۶: ۴۵۳، رقم: ۳۲۸۹۶

۳ حاکم، المستدرک، ۳: ۳۰۶، رقم: ۵۱۹۱

۴- ہیثمی، مجمع الزوائد، ۱: ۱۳۵

۵- قرطبی، الجامع لأحكام القرآن، ۱۸: ۲۰

نے مجھے مال جمع کرنے والا اور تقسیم کرنے والا بنایا ہے۔“

چنانچہ وقت گزرنے کے ساتھ علوم و فنون میں وسعت پیدا ہوتی گئی اور مختلف علوم و فنون کی تدوین، ان کی تقسیمات اور دیگر متعلقہ ضرورتوں نے جنم لینا شروع کر دیا۔ یہی وجہ تھی کہ فقہ کے باب میں بھی تخصص کی ضرورت محسوس ہونے لگی۔ تخصص کا یہ رواج اور سلسلہ دوسری صدی ہجری کے آغاز میں شروع ہوا۔ اس دور میں دین اسلام میں مختلف علمی مباحث کے نتائج کی بدولت مختلف مکاتب فکر بھی وجود میں آنے لگے جس کی وجہ سے علوم و فنون میں تخصص اور تقسیم کا عمل شروع ہو گیا۔ علوم عقائد کے فن کا نام ’علم الکلام‘ یا ’علم العقائد‘ ہو گیا اور اپنی وسعت، اہمیت اور پھیلاؤ کی وجہ سے یہ ’علم الفقہ‘ کے عنوان سے خارج ہو گیا۔ اسی طرح سلوک و تصوف اور روحانی و وجدانی علوم میں بھی تخصیص ہوئی اور یہ موضوعات بھی فقہ سے الگ ہو کر ’علم التصوف‘ کے عنوان کے تحت جمع ہوتے چلے گئے۔ اس صورت حال کے پیش نظر ’فقہ‘ کا مفہوم کل دین کے علوم میں سمجھ بوجھ حاصل کرنے کی بجائے چند مخصوص علوم ہی میں مہارت حاصل کرنے کے لیے مختص ہونا شروع ہو گیا۔

جب متغیر احوال زندگی کے ساتھ نئے نئے مسائل پیدا ہونا شروع ہوئے تو ان مسائل کے حل کے لیے احکام کے استنباط کی ضرورت نے فقہ کے مفہوم میں تخصص کو جنم دیا۔ روزمرہ انسانی ضرورتوں پر مبنی اس علم کو ایک الگ فن کے طور پر منفرد مقام حاصل ہو گیا۔ اور ’علم الفقہ‘ کے زیر عنوان گونا گوں مسائل سے متعلق احکام جمع ہونا شروع ہو گئے چنانچہ جن عالی قدر حضرات نے قرآن و حدیث سے احکام کے استنباط اور ترتیب کے اس عظیم فن میں مہارت اور تخصص حاصل کیا وہ ’فقہاء‘ کہلانے لگے۔

## متغیر احوال حیات کی ضرورت

زندگی جامد چیز نہیں اسے قدم قدم پر نئے حالات کا سامنا رہتا ہے۔ ان بدلتے

ہوئے حالات کے پیش نظر ہمیشہ نئی قانون سازی کی ضرورت پیش آتی ہے، تاکہ متغیر احوال حیات اور احکام میں ہم آہنگی اور یکسانیت پیدا ہو سکے۔ یہ بات طے شدہ ہے کہ اسلام کے بنیادی اور اساسی اصول ہمیشہ یکساں رہیں گے کیونکہ وہ غیر متبدل ہیں۔ یعنی قرآن و سنت ہی بنیادی ماخذ و مصادر احکام ہوں گے اور ہر مسئلہ کے حل کے لیے رہنمائی انہیں سے لی جائے گی تاہم جدید مسائل کے حل کے لیے بعض احکام میں اجتہاد کی ضرورت رہے گی۔

یہاں یہ سمجھنا بھی ضروری ہے کہ قرآن و سنت کے احکام دو قسم کے ہیں:

**پہلی قسم** کے احکام غیر متبدل ہیں جو قطعی طور پر صادر فرمائے گئے ہیں۔ ان میں کسی صورت کوئی تبدیلی نہیں آسکتی اور نہ ہی مرور زمانہ ان پر اثر انداز ہو سکتا ہے۔

**دوسری قسم** کے احکام متبدل ہیں جن کے بارے میں قرآن و سنت میں صرف بنیادی اصول دیئے گئے ہیں۔ ان اصولوں کے مطابق شریعت میں قیاس و اجتہاد کی گنجائش موجود ہے جن کو پیش نظر رکھتے ہوئے مرور زمانہ کے ساتھ جزوی احکام وضع کیے جاسکتے ہیں۔

قرآن و حدیث میں بعض احکام کو قطعیت کے ساتھ تفصیلاً اس لیے بیان کیا گیا ہے کہ انسانی عقل کی رسائی وہاں تک نہیں۔ ان قطعی احکام میں عقائد یعنی توحید و رسالت، آخرت اور دیگر ایمانیات شامل ہیں۔ ان کے علاوہ فرائض عبادات اور وراثت کے مسائل بھی اسی ضمن میں آتے ہیں۔ جن احکامات کے لیے قرآن و حدیث نے صرف بنیادی اصول و تصورات دئے ہیں ان میں سیاسی، معاشرتی، سماجی اور خرید و فروخت کے معاملات و معاہدات وغیرہ شامل ہیں۔ ان اصولوں کی فی زمانہ حالات کے مطابق وضاحت کرنا اور قانون سازی کے ذریعے ایک نظام کے طور پر تفصیلات طے کرنا فقہاء و مجتہدین کی ذمہ داری ہے جو علم الفقہ میں متخصص ہوتے ہیں۔

### ۳۔ قرآن حکیم سے ”فقہ“ کا ثبوت

بعض لوگوں کا خیال ہے کہ ”فقہ“ ایک بدعت ہے جو عہدِ نبوی ﷺ اور عہدِ صحابہ ﷺ کے بعد میں آنے والوں کی ایجاد ہے۔ قرآن و حدیث میں اس کی کوئی اصل نہیں۔ یہ محض ان لوگوں کا مغالطہ ہے۔ حقیقت میں فقہ کسی بدعت کا نہیں بلکہ قرآن و سنت ہی کے علوم احکام میں تخصص کا نام ہے اور قرآن و سنت ہی کے دیگر بے شمار علوم کی شاخوں میں سے ایک شاخ ہے۔ قرآن و حدیث میں بے شمار نصوص ایسی ہیں جن سے بالواسطہ یا بلاواسطہ فقہ کا ثبوت ملتا ہے۔ قرآن مجید میں ۲۰ مقامات ایسے ہیں جن میں لفظ ”فقہ“ استعمال ہوا ہے۔

ہم یہاں اختصار سے کام لیتے ہوئے ان میں سے پانچ آیات مبارکہ بمع تراجم لکھنے پر اکتفا کریں گے۔

۱۔ قُلُوا لَا نَفَرٍ مِنْ كُلِّ فِرْقَةٍ مِنْهُمْ طَائِفَةٌ لِيَتَفَقَّهُوا فِي الدِّينِ۔<sup>(۱)</sup>

”تو ان میں سے ہر ایک گروہ (یا قبیلہ) کی ایک جماعت کیوں نہ نکلے کہ وہ لوگ دین میں تفہم (یعنی خوب فہم و بصیرت) حاصل کریں۔“

۲۔ فَمَالِ هَؤُلَاءِ الْقَوْمِ لَا يَكَادُونَ يَفْقَهُونَ حَدِيثًا۔<sup>(۲)</sup>

”پس اس قوم کو کیا ہو گیا ہے کہ یہ کوئی بات سمجھنے کے قریب ہی نہیں آتے؟“

۳۔ وَجَعَلْنَا عَلَى قُلُوبِهِمْ أَكِنَّةً أَنْ يَفْقَهُوهُ۔<sup>(۳)</sup>

”اور ہم نے ان کے دلوں پر (ان کی اپنی بدنیتی کے باعث) پردے ڈال دیئے ہیں (سواب ان کے لیے ممکن نہیں) کہ وہ اس (قرآن) کو سمجھ سکیں۔“

(۱) التوبة، ۹: ۱۲۲

(۲) النساء، ۴: ۷۸

(۳) الانعام، ۶: ۲۵

۳۔ اَنْظُرْ كَيْفَ نَصَرَفِ الْاَيَاتِ لَعَلَّهُمْ يَفْقَهُونَ ۝ (۱)

”دیکھیے ہم کس کس طرح آیتیں بیان کرتے ہیں تاکہ یہ (لوگ) سمجھ سکیں ۝“

۵۔ قَدْ فَصَّلْنَا الْاَيَاتِ لِقَوْمٍ يَفْقَهُونَ ۝ (۲)

”بیشک ہم نے سمجھنے والے لوگوں کے لیے (اپنی قدرت کی) نشانیاں کھول کر بیان کر دی ہیں ۝“ ☆

ان آیات پر غور کرنے سے یہ حقیقت آشکار ہو جاتی ہے کہ ’فقہ‘ کی اصطلاح قطعاً نئی نہیں بلکہ یہ ایک قرآنی اصطلاح ہے جس سے اسلامی قوانین کی حقیقی روح کو سمجھنے میں مدد ملتی ہے۔ مذکورہ آیات مبارکہ سے معلوم ہوا کہ قرآن و حدیث میں غور و خوض کرنا اور ان میں فقہ و فہم سے کام لینا حکم قرآن اور اللہ تعالیٰ کی منشاء ہے۔ یہ قرآنی حکم ہے کہ علم فقہ کو develop کیا جائے اور ایسے لوگ پیدا ہوں جو دین کی سمجھ، فہم، تدبر اور بصیرت میں گہرائی حاصل کریں۔ اس میدان کے ماہرین اور اس میں تخصص کریں تاکہ وہ قرآن

(۱) الانعام، ۶: ۶۵

(۲) الانعام، ۶: ۹۸

☆ ان پانچ آیات کے علاوہ درج ذیل حوالہ جات کے تحت لفظ ’فقہ‘ پر آیات ملاحظہ کی جاسکتی ہیں:

(۱) الاعراف، ۷: ۱۷۹ (۲) الانفال، ۸: ۲۵

(۳) التوبہ، ۹: ۸۱ (۴) التوبہ، ۹: ۸۷

(۵) التوبہ، ۹: ۱۲۷ (۶) ہود، ۱۱: ۹۱

(۷) بنی اسرائیل، ۱۷: ۳۳ (۸) بنی اسرائیل، ۱۷: ۳۶

(۹) الکہف، ۱۸: ۵۷ (۱۰) الکہف، ۱۸: ۹۳

(۱۱) طہ، ۲۰: ۲۷-۲۸ (۱۲) الفتح، ۳۸: ۱۵

(۱۳) الحشر، ۵۹: ۱۳ (۱۴) المنافقون، ۶۳: ۳

(۱۵) المنافقون، ۶۳: ۷

وسنت سے احکام کا استخراج (derivation) کر سکیں۔

## ایک شبہ کا ازالہ

اسی کے ساتھ ہم اس بات کی بھی وضاحت کرتے چلیں کہ عام طور پر کہا جاتا ہے کہ قرآن مجید کی صفات میں تَبَيَّنَا لِكُلِّ شَيْءٍ (ہر چیز کا بڑا واضح بیان) <sup>(۱)</sup> اور وَلَقَدْ يَسَّرْنَا الْقُرْآنَ لِلذِّكْرِ (اور بیشک ہم نے قرآن کو نصیحت کے لیے آسان کر دیا ہے) <sup>(۲)</sup> کی بشارت کی موجودگی اس بات کا ثبوت ہے کہ قرآن مجید کو ہر شخص براہ راست سمجھ سکتا ہے۔

اس سلسلے میں گزارش ہے کہ معاملہ ایسا ہرگز نہیں بلکہ ان آیات کا اطلاق غلط کیا گیا ہے۔ تَبَيَّنَا لِكُلِّ شَيْءٍ کا حقیقی مفہوم یہ ہے کہ بے شک قرآن مجید میں ہر چیز کا بیان موجود ہے لیکن اس بحر بے کراں سے کچھ حاصل کرنے کے لیے اس کے تقاضوں کو پورا کرتے ہوئے کسی ماہر غوطہ زن کا ہونا ضروری ہے۔

اسی طرح وَلَقَدْ يَسَّرْنَا الْقُرْآنَ لِلذِّكْرِ بھی حق ہے لیکن اس کا مطلب یہ ہے کہ قرآن کو موعظت و نصیحت کے لیے آسان بنایا گیا ہے جیسا کہ آیت کے اگلے الفاظ۔ فَهَلْ مِنْ مُدْكِرٍ (تو کیا کوئی نصیحت قبول کرنے والا ہے؟)۔ بھی اسی کے مؤید ہیں۔ جو شخص نصیحت حاصل کرنا چاہے تو قرآن اُس کو آسان پیرائے میں اِس سے نوازتا ہے لیکن یہ کسی طرح بھی ممکن نہیں اور نہ ہی قرآن کے الفاظ اس کی نشاندہی کر رہے ہیں کہ کوئی بھی شخص اس لامحدود آفاق میں پوشیدہ اسرار و حکم اور حکمت احکام تک بغیر علم و فقہ کے رسائی حاصل کر لے۔ اگر احکام قرآن کے حقیقی منشاء و مراد کو براہ راست ہر شخص سمجھ سکتا تو پھر حضور ﷺ کے فرائض نبوت میں کتاب و حکمت کی تعلیم شامل نہ ہوتی۔

(۱) النحل، ۱۶: ۸۹

(۲) القمر، ۵۴: ۱۷

قرآن مجید میں ارشاد ہے:

يَتْلُوا عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ. (۱)

”وہ (رسول) جو ان پر اس کی آیتیں پڑھتا ہے اور انہیں پاک کرتا ہے اور انہیں کتاب و حکمت کی تعلیم دیتا ہے۔“

حضور ﷺ کے فرائض نبوت میں تھا کہ آپ آیات کو پڑھ کر بیان فرماتے اور کتاب و حکمت کی تعلیم خود اپنی زبان اقدس سے دیتے تھے حالانکہ قرآن مجید نے تمام انسانوں کو مخاطب کیا ہے۔ یہ کلمات قرآن واضح کرتے ہیں کہ قرآن مجید کا ہر مخاطب مضامین قرآن کو سمجھنے پر قادر نہیں ہے لہذا اللہ تعالیٰ کا فرستادہ نبی ﷺ ان کے سامنے معافی اور احکام کو بیان کرتا ہے تاکہ قیامت تک آنے والے آپ کے تبعین اور تمام بنی نوع انسان اس قرآن کی معرفت حاصل کر سکیں۔

یہ امر کسی سے پوشیدہ نہیں کہ قرآن حکیم چودہ صدیاں گزرنے کے بعد آج بھی فصاحت و بلاغت کے اسی اعلیٰ درجہ اور شانِ اعجاز کے ساتھ موجود ہے جس کو مخالفین نے بھی تسلیم کیا خود قرآن نے چیلنج بھی دیا ہے:

فَاتُوا بِسُورَةٍ مِّنْ مِّثْلِهِ وَادْعُوا شُهَدَاءَكُمْ مِمَّنْ دُونِ اللَّهِ إِنَّ كُنْتُمْ صَادِقِينَ ۝ (۲)

”تو اس جیسی کوئی ایک سورت ہی بنا لاؤ، اور (اس کام کے لیے بیشک) اللہ کے سوا اپنے (سب) حمایتیوں کو بلا لو اگر تم (اپنے شک اور انکار میں) سچے ہو۔“

نزول قرآن سے لے کر آج تک عرب و عجم میں کسی عالم، ماہر لغت و ادب اور فلسفی و مفکر سے اتنا بھی نہ ہو سکا کہ ایک سطر ہی لکھ کر پیش کر دے جو فصاحت و بلاغت

(۱) آل عمران، ۳: ۱۶۴

(۲) البقرة، ۲: ۲۳

میں قرآن کا جواب ہو سکے۔ جبکہ قرآن اپنا یہ دعویٰ آج بھی دہرا رہا ہے اور اس کا یہی دعویٰ دراصل اس کی فصاحت و بلاغت کا وہ معجزہ ہے جس کی مثال دنیا کی کسی اور زبان یا کتاب میں ملنا مشکل ہے۔ جس طرح اس فصاحت و بلاغت سے معمور قرآن حضور ﷺ نے اپنے صحابہ کو سکھلایا اور اس کی تعلیم دی اسی منہج پر چلتے ہوئے تاقیامت آپ کے تابعین اس میں موجود احکام کی علتوں اور حکمتوں کو فقہ کی روشنی میں سمجھتے ہوئے اس کی کماحقہ تعلیم دیتے جائیں گے۔

## ”فقہ“ قرآن و سنت ہی کی پیروی کا نام ہے

فقہ کو بدعت قرار دینے والے بعض لوگ یہ بھی ثابت کرنے کی ناکام کوشش کرتے ہیں کہ قرآن و سنت کو ناکافی سمجھنے کی وجہ سے (استغفر اللہ) فقہ کو قرآن و سنت کے نعم البدل کے طور پر اپنایا گیا ہے۔ یہی وجہ ہے کہ وہ فقہ کو قرآن و سنت کے خلاف ثابت کرنے کے لیے بلا ضرورت ایڑی چوٹی کا زور لگاتے ہیں۔ ہمارے نزدیک ایسا موقف اختیار کرنا قرآن و سنت کی تعلیمات سے عدم واقفیت پر دلالت کرتا ہے۔ یاد رہے کہ قرآن و سنت ہر علم کی بنیاد ہے اور ”فقہ“ قرآن و سنت ہی کی پیروی کا نام ہے۔

فقہ کے تمام مسائل بنیادی طور پر قرآن و سنت ہی سے ماخوذ ہیں اور فقہاء جتنے بھی مسائل کا استنباط کرتے ہیں ان کی بنیاد قرآن و سنت پر ہی ہوتی ہے بلکہ ہم یہ کہنے میں حق بجانب ہیں کہ فقہ میں بیان کردہ احکام دراصل قرآن مجید کی تفسیر اور احادیث مبارکہ کی تشریح ہیں۔ اگر اسی زاویہ نگاہ یعنی ”قرآن و حدیث کے علاوہ کسی اور شے کی ضرورت نہیں“ کو من و عن مان لیا جائے تو آج سارے عالم اسلام میں قرآن مجید اور احادیث پر مشتمل چند کتب کے علاوہ کسی اور علمی موضوع پر کوئی کتاب سرے سے موجود ہی نہ ہوتی کیونکہ قرآن و حدیث صرف علم فقہ کے لیے اساس یا اصل نہیں ہیں بلکہ دیگر تمام مذہبی و دنیاوی علوم مثلاً عقائد، ایمان، عبادات، اعمال، سائنسی علوم، سیاسی، معاشی، قانونی اور سماجی علوم کی بھی بنیاد اور اصل ہیں۔ ان علوم میں ترقی بھی قرآنی اساس پر مبنی ہے لہذا

اس نقطہ ہائے نظر کو ماننے سے دنیائے علم و فن ایک جمود اور تعطل کا شکار ہو جاتی اور کسی سمت میں بھی ترقی نہ ہوتی کیونکہ اگر فقہ کو بدعت قرار دیا جائے تو اس کا مطلب ہے کہ اس موقف کی وجہ سے تمام دیگر علوم بھی بدعت قرار پائیں گے۔

حضور نبی اکرم صلی اللہ علیہ وسلم کے زمانہ اقدس میں کوئی تفسیر کی کتاب موجود نہیں تھی اور نہ ہی حدیث کی تشریح پر مشتمل کتب موجود تھیں۔ صحابہ کرام کا زمانہ بھی ایسے ہی گزرا ہے لیکن اب لاکھوں کتب خانے بے شمار دینی و دنیاوی علوم و فنون پر مشتمل کتب سے بھرے پڑے ہیں۔ یہ علم کا تسلسل ہے کہ فقہ کے ساتھ دیگر علوم و فنون میں بھی ارتقاء کا عمل جاری رہا اور ترقی ہوتی رہی لہذا فقہ کو بدعت کہنا خود بدعت ہے بلکہ گمراہی اور جہالت کا شاخسانہ ہے کیونکہ فقہ کی اصطلاح خود حضور نبی اکرم صلی اللہ علیہ وسلم کے زمانہ اقدس میں بھی استعمال ہوتی تھی۔

## ۴۔ استنباط احکام کے لیے فقہ کی ناگزیریت

قرآن حکیم اور احادیث مبارکہ کی نصوص سے احکام کا استنباط کرنے کے لیے مختلف صورتیں اختیار کی جاتی ہیں۔ کبھی کوئی حکم عبارت سے واضح طور پر ثابت ہوتا ہے اور کبھی کوئی حکم اس عبارت سے ضمناً ثابت ہوتا ہے۔ کبھی عبارت کے الفاظ میں معمولی غور و خوض سے اس کی دلالت معلوم کی جاتی ہے اور کبھی عبارت میں غور و خوض کر کے بین السطور تقاضے کو معلوم کیا جاتا ہے جنہیں اصطلاحی اعتبار سے بالترتیب عبارت النص، اشارۃ النص، دلالت النص اور اقتضاء النص سے تعبیر کیا جاتا ہے۔

نصوص قرآن و حدیث کے یہ مختلف اسالیب ہیں جن سے احکام ثابت ہوتے ہیں۔ عبارت النص سے تو ہر ذی شعور انسان احکام سمجھ سکتا ہے لیکن وہ احکام جو اشارۃ، دلالت یا اقتضاء ثابت ہو رہے ہوں ان کا ادراک ہر شخص نہیں کر سکتا۔ ان اسالیب کی بناء پر ثابت ہونے والے احکام کا ادراک صرف وہ افراد کر سکتے ہیں جنہیں عربی لغت میں ملکہ حاصل ہونے کے ساتھ ساتھ یہ فہم و بصیرت بھی حاصل ہو کہ وہ عبارت کی گہرائی کو سمجھتے ہوں اور

اس میں موجود اشاروں، دالالتوں اور تقاضوں کو پہچان کر ان کے مطابق احکام کا استدلال کر سکیں۔ یہ کام صرف فقہاء ہی سرانجام دے سکتے ہیں کیونکہ انہیں عربی ادب اور شرعی علوم و فنون میں بیک وقت مہارتِ تامہ حاصل ہوتی ہے جس کی وجہ سے وہ ان اسالیب کے ذریعے نص سے حکم کا استنباط و استخراج کرنے پر قدرت رکھتے ہیں۔

علاوہ ازیں آیاتِ قرآنیہ اور احادیثِ مبارکہ میں احکام مختلف صورتوں، انداز اور طریقوں میں موجود ہیں ان میں اصل احکام (substantive laws) بھی موجود ہیں اور ضابطہ جاتی احکام (procedural laws) بھی۔ لہذا انہیں سمجھنا اور الگ الگ کرنا اور مختلف مقامات سے اکٹھا و مرکوز کرنا، منظم کرنا اور جدید اسلوب کے مطابق ان کی دیگر تفصیلات طے کرنا بہت ہی مشکل اور تکنیکی کام ہے۔ کیا ان تمام انداز ہائے بیان اور اسالیب سے احکام کا استخراج عام آدمی کر سکتا ہے؟ کیا وہ قرآن و حدیث سے براہِ راست احکام و قوانین سمجھ سکتا ہے؟

اس کا جواب یقیناً ”نہیں“ میں ہے اس لیے لامحالہ تمام شعبہ ہائے زندگی سے متعلق قوانین، اصول و ضوابط اور استنباط احکام کے لیے ایسے ماہرین کی ضرورت پڑتی ہے جو قرآن سے استخراج احکام کا فریضہ سرانجام دیں تاکہ عوام الناس کے لیے عمل پیرا ہونا آسان ہو جائے۔ اس طلب و ضرورت نے قرآن سے استنباط احکام کے لیے ”فقہ“ کو ناگزیر قرار دیا۔

قرآن و حدیث کا اسلوب ہی کچھ ایسا ہے کہ عربی دانی کے باوجود ان میں کئی طرح کی مشکلات ہیں جس کے باعث ہر شخص براہِ راست ان میں موجود احکام اور معارف کی رسائی حاصل نہیں کر سکتا۔

قرآنی آیات میں موضوعات کی کثرت اور ان میں موجود مشکلات کا تذکرہ کرتے ہوئے شاہ ولی اللہ محدث دہلوی (متوفی ۱۱۷۶ھ) لکھتے ہیں:

فبقول: إن عدم الوصول إلى فهم المراد باللفظ يكون تارة بسبب استعمال لفظ غريب، وعلاجه نقل معنى اللفظ عن الصحابة والتابعين وسائر أهل المعاني، وتارة يكون ذلك لعدم تمييز المنسوخ من الناسخ، وتارة يكون لغفلة عن سبب النزول، وتارة يكون بسبب حذف المضاف أو الموصوف أو غيرهما. وتارة لإبدال شيء مكان شيء، أو إبدال حرف بحرف، أو إسم بإسم أو فعل بفعل، أو لذكر الجمع موضع المفرد وبالعكس، أو لاستعمال الغيبة مكان الخطاب وتارة بتقديم ما حقه التأخير وبالعكس. وتارة بسبب انتشار الضمائر وتعدد المراد من لفظ واحد. وتارة بسبب التكرار والإطناب. وتارة بسبب الاختصار والإيجاز، ومرة بسبب استعمال الكناية والتعريض والتمشابه والمجاز العقلي. (۱)

”پس ہم کہتے ہیں کہ قرآن کی مراد نہ سمجھنے کی وجہ کبھی تو ان نادر اور غریب الفاظ کا استعمال ہے جن کو سمجھنے کے لیے صحابہ کرام، تابعین اور دیگر اہل لغت کے بیان کردہ معانی نقل کرنے پڑتے ہیں اور کبھی اس کا سبب نسخ و منسوخ کی شناخت نہ کر سکتا، کبھی اسباب نزول سے غفلت کا ہونا اور کبھی مضاف یا موصوف وغیرہ کا حذف ہونا ہوتا ہے۔ کبھی ایک شے کو دوسری شے سے یا ایک حرف کو دوسرے حرف سے، اسم کو دوسرے اسم سے، فعل کو دوسرے فعل سے یا جمع کو مفرد کی جگہ اور اس کے برعکس (مفرد کو جمع کی جگہ) یا غائب کے اسلوب کو مخاطب سے بدل دینا اس کا باعث ہوتا ہے۔ کبھی مستحق تاخیر کی تقدیم اور

(۱) شاہ ولی اللہ، الفوز الکبیر: ۳۸

اس کا برعکس (مستحق تقدیم کی تاخیر) اور کبھی اس کا سبب ضما کر کا انتشار اور لفظ واحد سے مراد کا متعدد ہونا اور کبھی تکرار اور اطناب (مفید طوالت) ہوتا ہے اور بعض اوقات اس کا سبب اختصار و ایجاز اور کبھی کنایہ، تعریض، تشابہ یا مجاز عقلی کا استعمال ہوتا ہے۔“

شاہ ولی اللہ محدث دہلوی کے اس بیان سے یہ بات اچھی طرح واضح ہو جاتی ہے کہ قرآن مجید کو براہ راست سمجھنا ہر ایک کے لیے ممکن نہیں ہے۔ اسی سلسلے میں قرآن کی درج ذیل مثال پر غور کرنے سے پتہ چل جائے گا کہ قرآن کے فصیح و بلیغ الفاظ کو سمجھنے میں فقہ کی ضرورت کس قدر ناگزیر ہے۔

۱۔ روزوں میں وقت سحری کے تعیین کے لیے درج ذیل آیت کریمہ نازل ہوئی:

وَ كُلُوا وَ اشْرَبُوا حَتَّىٰ يَتَبَيَّنَ لَكُمُ الْخَيْطُ الْأَبْيَضُ مِنَ الْخَيْطِ الْأَسْوَدِ مِنَ الْفَجْرِ. (۱)

”اور کھاتے پیتے رہا کرو یہاں تک کہ تم پر صبح کا سفید ڈورا (رات کے) سیاہ ڈورے سے (الگ ہو کر) نمایاں ہو جائے۔“

صحابی رسول حضرت عدی بن حاتم رضی اللہ عنہ نے ظاہری مضمون آیت کے لحاظ سے اپنے تکیہ کے نیچے سیاہ اور سفید دھاگے رکھ لیے (اس غرض سے کہ جب تک ان کے رنگ اچھی طرح محسوس اور ممتاز نہ ہوں کھاتے پیتے رہیں گے) پھر انہوں نے حضور صلی اللہ علیہ وسلم سے عرض کیا کہ کیا خَيْطُ أْبْيَضُ اور خَيْطُ أَسْوَد سے دھاگے مراد ہیں؟ تو حضور صلی اللہ علیہ وسلم نے

فرمایا: [www.MinhajBooks.com](http://www.MinhajBooks.com)

إِنَّكَ لَعَرِيضُ الْقَفَا إِنْ أَبْصَرْتَ الْخَيْطَيْنِ، ثُمَّ، قَالَ: لَا! بَلْ هُوَ

## سَوَادُ اللَّيْلِ وَبَيَاضُ النَّهَارِ. (۱)

”اگر خیط ابيض (دن) اور خیط اسود (رات) کو تم نے (اپنے تکیہ کے نیچے) دیکھ لیا تو تم تو بڑے دماغ والے ہو، پھر آپ رحمۃ اللہ علیہ نے فرمایا: اس سے مراد رات کی سیاہی اور صبح کی سفیدی ہے۔“

اس مثال سے یہ واضح ہوا کہ جب حضور نبی اکرم صلی اللہ علیہ وسلم کی صحبت اور معیت میں رہنے والا شخص قرآن کے اشارہ کنایہ میں کی گئی بات کو نہیں سمجھ سکا تو پھر ہم اس لائق کہاں؟ حضرت عدی بن حاتم رضی اللہ عنہ نے قرآن کے ظاہری الفاظ الخَيْطُ الْاَبْيَضُ اور الخَيْطُ الْاَسْوَدُ کا معنی ”سفید اور سیاہ دھاگہ“ لیا اور قرآن کے اسلوب کنایہ کو نہ سمجھ سکے جس کی حضور صلی اللہ علیہ وسلم نے وضاحت فرمائی۔

جس طرح قرآن مجید بے حد فصیح و بلیغ ہے اور اس میں کئی علمی گوشے پنہاں ہیں بعینہ یہی صورت حال حدیث مبارکہ کے ساتھ بھی ہے۔ بعض احادیث مبارکہ میں بھی کئی ایسے ادق علمی اسالیب اختیار کیے گئے ہیں جن کی تہمت رسائی حاصل کر کے درپیش مسئلہ کا حل تلاش کرنا حدیث کے عام قاری کی استعداد سے باہر ہے۔ اس کے لیے خاص علمی اور فقہی قابلیت کا ہونا ضروری ہے۔

دنیاوی معاملات میں بعض اوقات صریح الفاظ میں کلام کرنے کی بجائے

(۱) ۱- بخاری، الصحيح، کتاب تفسیر القرآن، باب قوله: وکلوا واشربوا حتی

یتبین لکم الخیط الابيض من الخیط الأسود، ۴: ۱۶۴۰، رقم: ۴۲۴۰

۲- مسلم، الصحيح، کتاب الصیام، باب بیان أن الدخول فی الصوم

یحصل بطلوع الفجر، ۲: ۷۶۶، رقم: ۱۰۹۰

۳- أبو داؤد، السنن، کتاب الصوم، باب وقت السحور، ۲: ۳۰۴، رقم:

۲۳۴۹

۴- ابن خزیمہ، الصحيح، ۳: ۲۰۹، رقم: ۱۹۲۶

اشارے اور کنائے میں کلام کرنا زیادہ مناسب ہوتا ہے کیونکہ ایسے اوقات میں صریح الفاظ کا استعمال حیا کے منافی ہوتا ہے۔ حضور نبی اکرم ﷺ جہاں دیگر اوصاف میں اکمل اور اتم ہیں وہاں آپ ﷺ پیکرِ حیا بھی ہیں جس کی جھلک آپ کی گفتگو میں بہت نمایاں نظر آتی ہے۔

۲۔ حضرت ابوسعید خدری رضی اللہ عنہ سے مروی ہے کہ حضور نبی اکرم ﷺ نے فرمایا:

إِنَّمَا الْمَاءُ مِنَ الْمَاءِ (۱)

”پانی، پانی سے ہے۔“

اس حدیث کے ظاہری الفاظ سے کوئی مطلب واضح نہیں ہوتا مگر اس میں غور کرنے کے بعد پتہ چلتا ہے کہ اس میں اہم فقہی مسئلے کا بیان ہے۔ پہلے پانی سے مراد ”غسل“ اور دوسرے پانی سے مراد ”منی“ ہے۔ اس مختصر حدیث کا مطلب و مدعا یہ ہے کہ منی کے نظر آنے سے غسل واجب ہوگا محض خواب میں دیکھنے سے غسل واجب نہیں ہوگا۔ قرآن و حدیث کے الفاظ میں اس بات کا تعین کرنا کہ یہاں الفاظ کی اپنے معنی پر دلالت صریح ہے یا کنایتاً، اس کے لیے موقع محل، سیاق و سباق اور قرآن کو پیش نظر رکھنا پڑتا ہے جس کے لیے محض قرآن و حدیث کو عربی میں پڑھ لینا یا سمجھ لینا کافی نہیں ہوتا بلکہ اس کے لیے ایک خاص فقہت و ذہانت کی ضرورت ہوتی ہے جس میں یہ فقہت و ذہانت ہو اسے ”فقہ“ کہتے ہیں۔

(۱) ۱۔ مسلم، الصحيح، کتاب الحيض، باب إنما الماء من الماء، ۱: ۲۶۹،

رقم: ۳۴۳

۲۔ أبو داؤد، السنن، کتاب الطهارة، باب في الإكسال، ۱: ۵۶، رقم: ۲۱۷

۳۔ ابن خزيمة، الصحيح، ۱: ۱۱۷، رقم: ۲۳۳-۲۳۴

۴۔ ابن حبان، الصحيح، ۳: ۴۴۳، رقم: ۱۱۶۷

## ماحصل بحث

جس طرح وحی جلی کی شکل میں قرآن حکیم کے احکام و معارف سے مکالمہ آگاہی حاصل کرنے کے لیے علوم قرآن کے بسط سمندر میں غوطہ زن ہونا پڑتا ہے اسی طرح وحیِ خفی کی شکل میں احادیث مبارکہ میں مخفی و پوشیدہ اسرار و حکم تک رسائی کے لیے بھی ان کتب علوم و فنون کی منازل طے کرنا پڑتی ہیں تب کہیں جا کر انسان قرآن و حدیث کے اس گلستان سے پھول چننے کے قابل ہوتا ہے۔ اس مقام و مرتبہ تک پہنچنے کے لیے اسے عربی لغت و ادب سے آشنائی، نسخ و منسوخ کی پہچان، اختلاف فی الحدیث کا فہم، لفظ مشترک کا ادراک، حقیقت و مجاز کی سوجھ بوجھ، نصوص میں لفظ خاص اور عام کا تعین، حکم مطلق اور مقید کی نشاندہی، صیغہ امر اور نہی کے حقیقی اور مجازی معانی میں سے درست معنی سے آگہی اور ان کی بناء پر واجب و مباح یا حرام و مکروہ وغیرہ کا اطلاق، اسالیب احکام سے آگاہی اور علل کے استنباط و استخراج جیسے بنیادی علوم کی قوت و استعداد حاصل ہونا ضروری ہے۔ ان کے بغیر جو بھی وحی جلی اور وحی خفی کے ان فلک بوس پہاڑوں کی رنعتوں یا ان کے دشت و بیابان کی وسعتوں کو عبور کرنے کی سعی کرے گا وہ اپنا سر بیخ کر رہ جائے گا یا گمراہی و ضلالت کی گھاٹیوں میں کھو جائے گا۔

۱۔ اللہ رب العزت نے اسی لیے واشگاف الفاظ میں اعلان فرمایا:

يُضِلُّ بِهِ كَثِيرًا وَيَهْدِي بِهِ كَثِيرًا. (۱)

”اللہ ایک ہی بات کے ذریعے بہت سے لوگوں کو گمراہ ٹھہراتا ہے اور بہت سے لوگوں کو ہدایت دیتا ہے۔“

۲۔ امام ابن وہب رقمطراز ہیں:

كل صاحب حديث ليس له إمام في الفقه فهو ضال، ولو لا أن الله

(۱) البقرة، ۲: ۲۶

أفقدنا بمالک والیث وھما فقیھان، لصللنا. (۱)

”جمع محدثین میں سے جس کسی کا بھی فقہ میں کوئی امام نہیں وہ گمراہ ہے، اگر اللہ تعالیٰ فقیہان امت امام مالک اور لیث کے ذریعے ہماری رہنمائی نہ فرماتا تو ہم بھی گمراہ ہو چکے ہوتے۔“

حقیقت یہی ہے کہ جس طرح کوہ و دمن کی اعلیٰ ترین منازل تک پہنچنے کے لیے کسی ماہر ترین کوہ پیما کی ضرورت ہوتی ہے جو ان کے تمام پڑ پتچ اور خطرناک راستوں سے آگاہ ہو۔ لامحالہ تمام شعبہ ہائے زندگی سے متعلق قوانین اور اصول و ضوابط اور استنباط احکام کے لیے ایسے ماہرین کی ضرورت پیش آتی ہے جو قرآن و حدیث سے استخراج احکام کا فریضہ سرانجام دیں تاکہ عوام الناس کے لیے ان احکام کو سمجھنے اور ان پر عمل پیرا ہونے کی آسانی کے ساتھ جدید پیش آمدہ مسائل سے نپٹنے کی سہولت بھی مہیا ہو جائے۔ جو لوگ قرآن و حدیث کے ان راستوں سے آشنا ہوتے ہیں اور انہوں نے اپنے دامن کو ان تمام بنیادی علوم و فنون سے مزین کیا ہوتا ہے وہی حضرات بغیر گمراہی و ضلالت کے اپنی منزل مقصود تک پہنچنے میں کامیاب ہوتے ہیں۔ قرآن و حدیث کے اس بحر بے کنار سے اپنی کوششوں کے سبب موتی سمیٹ لانے والے باہمت شناور ’فقہاء کہلاتے ہیں۔ یہ فقہاء ہی ہوتے ہیں جو ہر زمانے کے تقاضوں کے مطابق پیش آنے والے مسائل کا حل اپنی عقل و دانش اور فہم و تدبیر سے قرآن و حدیث ہی سے اخذ کرتے ہیں۔

آخر میں یہ بتانا ضروری ہے کہ محض حدیث ’روایت کرنا اور جرح و تعدیل کے حوالے سے اس کے رِوَاۃ پر نظر رکھنا“ الگ شعبہ ہے جبکہ حدیث سے ”احکام و مسائل کا استنباط و استخراج“ الگ شعبہ ہے جو بالترتیب علم الحدیث اور فقہ الحدیث سے عبارت ہیں۔ ان شاء اللہ تبارک و تعالیٰ اگلے باب میں علم الحدیث اور فقہ الحدیث سے متعلق مباحث پر تفصیلی بحث کی جائے گی۔

(۱) ابن ابی زید القیروانی، الجامع: ۱۱۷

باب سوم



عِلْمُ الْحَدِيثِ اور فَقْهُ الْحَدِيثِ  
میں فرق

[www.MinhajBooks.com](http://www.MinhajBooks.com)

## ۱۔ علم الحدیث اور فقہ الحدیث کے دائرہ ہائے کار

پچھلے باب میں ہم مختلف پہلوؤں سے فہم القرآن اور فہم الحدیث کے لیے ”فقہ“ کی ناگزیریت اور اس کی اہمیت کو واضح کر چکے ہیں۔ اس باب میں ہم ان شاء اللہ تعالیٰ عِلْمُ الْحَدِيثِ اور فِقْهُ الْحَدِيثِ کے مابین فرق کو مختلف علمی جہتوں سے بیان کریں گے اور ائمہ حدیث و فقہ کے اقوال و تعریفات کی روشنی میں علم الحدیث اور فقہ الحدیث کا صحیح تصور اُجاگر کریں گے تاکہ ان دونوں کی حدود اور الگ الگ دائرہ کار متعین ہو جائے۔

### (۱) علم الحدیث

امام شمس الدین محمد بن عبدالرحمن سخاویؒ (۹۰۲ھ) نے جامع الفاظ میں ”علم الحدیث“ کی درج ذیل اصطلاحی تعریف کی ہے:

مَا أُضِيفَ إِلَى النَّبِيِّ ﷺ قَوْلًا لَهُ، أَوْ فِعْلًا، أَوْ تَقْرِيرًا، أَوْ صِفَةً حَتَّى  
الْحَرَكَاتِ وَ السَّكِّنَاتِ فِي الْيُقْظَةِ وَ الْمَنَامِ. (۱)

”جس قول، فعل، تقریر (سکوت)، صفت یہاں تک کہ سونے اور جاگنے کی حرکات و سکانات کی نسبت اور اضافت حضور نبی اکرم ﷺ کی طرف ہو وہ علم، علم الحدیث کہلاتا ہے۔“

اس تعریف کی رو سے درج ذیل پانچ امور علم الحدیث میں شامل ہوئے:

۱۔ حضور نبی اکرم ﷺ کے ارشادات اور اقوال

(۱) سخاوی، فتح المغیث بشرح ألفیة الحدیث، ۱: ۱۰

- ۲۔ حضور نبی اکرم صلی اللہ علیہ وسلم کے افعال اور احوال
- ۳۔ حضور نبی اکرم صلی اللہ علیہ وسلم کا کسی صحابی کے عمل پر سکوت
- ۴۔ حضور نبی اکرم صلی اللہ علیہ وسلم کی صفاتِ خلقیہ (شامل و خصائل) اور صفاتِ خلقیہ (اخلاق و عادات)
- ۵۔ حضور نبی اکرم صلی اللہ علیہ وسلم کے معمولاتِ زندگی

علم الحدیث کی مزید تقسیم (classification) درج ذیل ہے:

### علم الحدیث کی دو بنیادی اقسام

ائمہ حدیث کے مطابق علم الحدیث درج ذیل دو اقسام پر مشتمل ہے:

۱۔ روایت الحدیث

۲۔ درایت الحدیث

#### ۱۔ روایت الحدیث

علامہ محمد ابو الفضل الوراقی الجیزی (اویٰ ۱۳۴۶ھ) نے روایت الحدیث پر درج ذیل جامع الفاظ میں روشنی ڈالی ہے:

هو علمٌ یشتمل علی أقوالِ النبی صلی اللہ علیہ وسلم، وأفعاله، وتقریراته، وصفاته، وروایتها، وضبطها، وتحریر ألفاظها.

وموضوعه: ذات الرسول صلی اللہ علیہ وسلم من حیث أنه رسول.

وغایته: الفوز بسعادة الدارين. (۱)

’وہ علم جو حضور نبی اکرم صلی اللہ علیہ وسلم کے اقوال، افعال، تقریرات، صفات اور ان کو روایت کرنے، ان کے ضبط اور ان کے الفاظ کی تحریر پر مشتمل ہو علم الحدیث

(۱) الجیزی اوی، الطراز الحدیث فی فن مصطلح الحدیث: ۷

بالروایۃ کہلاتا ہے۔

”اس کا موضوع: بحیثیتِ رسول حضور نبی اکرم ﷺ کی ذاتِ مطہرہ ہے۔

”اس کا مقصد: دنیاوی اور اخروی سعادت کا حصول ہے۔“

## ۲۔ درایتِ الحدیث

امام محمد بن ابراہیم انصاری اکفانی (۷۹۴ھ) نے درایتِ الحدیث کی تعریف یوں کی ہے:

علم يعرف منه حقيقة الرواية، وشروطها، وأنواعها، وأحكامها، وحال الرواة، وشروطهم، وأصناف المرويات، وما يتعلق بها. (۱)

”وہ علم جس سے روایتِ حدیث کی حقیقت، اس کی شرائط، اس کی انواع، اس کے احکام، رواۃ کے حال اور ان کی شرائط، مرویات کی اقسام اور ان کے متعلقات کی معرفت حاصل ہو علم الحدیث بالدرایت کہلاتا ہے۔“

امام اکفانی کی تعریفِ علم الحدیث بالدرایت نقل کرنے کے بعد امام جلال الدین سیوطی (۹۱۱ھ) نے اس تعریف کی درج ذیل الفاظ میں شرح کی ہے:

فحقيقة الرواية: نقل السنة ونحوها وإسناد ذلك إلى من عزی إليه بتحدیث أو إخبار وغير ذلك. وشروطها: تحمّل راویها لما یرویه بنوع من أنواع التحمّل، من سماع أو عرض أو إجازة ونحوها. وأنواعها: الاتصال و الانقطاع ونحوهما. وأحكامها: القبول والردّ. وحال الرواة: العدالة والجرح ..... وأصناف المرویات: المصنّفات من المسانید والمعاجم والأجزاء

(۱) سیوطی، تدریب الراوی، ۱: ۳۰

وغیرہا، احادیث و آثاراً وغیرہما. وما یتعلق بہا: هو معرفة اصطلاح أهلها. (۱)

”حقیقتِ روایت: سنت اور اس سے ملتی جلتی چیزوں کو نقل کرنا اور حَدَّثْنَا یا أَخْبَرْنَا وغیرہ کے الفاظ کے ذریعہ ان کو بیان کرنے والے تک جوڑنا ہے۔

”اس کی شرائط: اس روایت کے راوی نے محلِ روایت کے طریقوں میں سے کسی ایک کو اختیار کیا ہو مثلاً اس روایت کو اپنے شیخ سے سنا ہو یا شیخ پر پڑھی ہو، یا شیخ نے اسے روایت کرنے کی اجازت دی ہو۔

”روایت کی اقسام: روایت کا متصل اسناد کے ساتھ ہونا یا سند میں انقطاع ہونا۔

”اس کے احکام: روایت کو قبول کرنا یا مسترد کرنا۔

”راویوں کے احوال: ان کی عدالت کو ماننا یا ان پر جرح کرنا.....

”مرویات کی اقسام: ان میں احادیث و آثار پر مشتمل مسانید، معاجم اور اجزاء وغیرہ شامل ہیں۔

”متعلقات سے مراد: محدثین کی اصطلاحات کی معرفت ہے۔“

## علم الحدیث کی حدود کا تعین

علم الحدیث کی تعریف، اس کی اقسام، موضوع اور شرائط وغیرہ کی روشنی میں یہ بات واضح ہوگئی کہ بنیادی طور پر اس کی دونوں قسموں کا تعلق ”حدیثِ رسول ﷺ کو روایت کرنے، اس کی انواع کو جاننے، شرائط و احکام کے اعتبار سے روایت کے قبول و رد اور راویوں کی جرح و تعدیل کے ساتھ ہے۔“

(۱) سیوطی، تدریب الراوی، ۱: ۴۰، ۴۱

علم الحدیث کی حدود اور دائرہ کار جان لینے کے بعد ”علم الفقہ“ کی تعریف پر غور کرتے ہیں تاکہ ان دونوں کی روشنی میں ”فقہ الحدیث“ کی حدود اور دائرہ کار متعین ہو جائے اور تقابل کرتے ہوئے ان کے درمیان فرق قائم کیا جاسکے۔

## (۲) علم الفقہ

هُوَ الْعِلْمُ بِالْأَحْكَامِ الشَّرْعِيَّةِ الْعَمَلِيَّةِ الْمَكْتَسَبِ مِنْ أَدِلَّتِهَا  
التَّفْصِيلِيَّةِ. (۱)

”فقہ اُن عملی شرعی احکام کا علم ہے جنہیں تفصیلی دلائل سے اخذ کیا گیا ہو۔“

## تعریف کا مفہوم

فقہ کی درج بالا تعریف میں استعمال کیے گئے الفاظ کی تفہیم کے لیے ان کی فرداً فرداً مختصر وضاحت درج ذیل ہے:

### ۱۔ الْعِلْمُ سے مراد

مندرجہ بالا تعریف میں لفظ ’العلم‘ سے واضح ہوتا ہے کہ فقہ بھی دیگر بے شمار علوم کی طرح ایک علم ہے۔ علم کے معنی کسی شے کو جاننے کے ہوتے ہیں۔ یہاں علم سے مراد ایسا علم ہے جس میں یقین اور ظن دونوں شامل ہیں کیونکہ احکام کبھی دلیل قطعی سے ثابت ہوتے ہیں اور کبھی دلیل ظنی سے (جس کا آگے بیان آ رہا ہے)۔ لفظ ”علم“ چونکہ مطلقاً جاننے کے معنوں میں استعمال ہوا ہے لہذا جب ہم کہتے ہیں کہ فقہ ایک علم ہے تو اس کا مزید تعین فقہ کی تعریف میں بیان کردہ لفظ ’الأحكام‘ سے ہوتا ہے۔

(۱) ۱۔ وہبہ زحیلی، الوجیز فی أصول الفقہ: ۱۴

۲۔ عبدالوہاب خلاف، علم أصول الفقہ: ۱۱

## ۲۔ الْعِلْمُ بِالْأَحْكَامِ

الْعِلْمُ بِالْأَحْكَامِ سے مراد یہ ہے کہ فقہ، احکام کا علم ہے۔ احکام کا لفظ استعمال کرنے سے وہ تمام دیگر علوم فقہ کے دائرہ سے خارج ہو جاتے ہیں جن کا تعلق احکام سے نہیں مثلاً ذات و صفات حقیقیہ اور افعال (کھڑا ہونا، پانی پینا وغیرہ) کا علم۔ احکام جمع ہے 'محلّم' (قانون) کی۔ پس فقہ سے مراد ہے "توأمین کا علم"۔ احکام یا توأمین کی بھی مختلف اقسام ہوتی ہیں لہذا احکام کی قسم کے تعین کے لیے بھی فقہ کی تعریف میں اگلا لفظ موجود ہے جو الشَّرْعِيَّة ہے۔

## ۳۔ الشَّرْعِيَّة

فقہ کی تعریف میں الْأَحْكَامِ کے بعد الشَّرْعِيَّة کا لفظ استعمال کرنے سے فقہ کے دائرہ میں تخصیص ہوگئی کہ فقہ صرف "شرعی احکام کا علم" ہے جبکہ دیگر وہ تمام احکام جو شرعی نہیں فقہ کے دائرے سے خارج ہو گئے جیسے احکام حسی، احکام عقلی، تجرباتی احکام وغیرہ۔ شرعی احکام کے دائرے میں بھی بے شمار احکام آتے ہیں مثلاً ایمانیات، عقائد، عبادات، اعمال، مناکحات، اخلاقیات وغیرہ۔ فقہ کی تعریف میں دیئے گئے الفاظ کو دیکھنے سے پتہ چلتا ہے کہ ان مختلف شرعی احکام میں سے جو قسم علم الفقہ کے لیے متعین کی گئی ہے اس کو الْعَمَلِيَّة کے ساتھ مخصوص کر دیا گیا ہے۔

## ۴۔ الْعَمَلِيَّة

فقہ کی تعریف میں لفظ الْعَمَلِيَّة کی وجہ سے فقہ کو صرف ان شرعی احکام کے ساتھ خاص کر دیا گیا ہے جن کا تعلق عمل سے ہے یا دوسرے لفظوں میں فقہ کے مفہوم میں مزید تعین و تخصیص کر دی گئی ہے لہذا وہ تمام احکام جو عملی نہیں ہیں وہ علم الفقہ کی تعریف سے خارج ہو گئے مثلاً اعتقادی، وجدانی، کلامی اور اخلاقی و روحانی وغیرہ۔

## ۵۔ الْمُكْتَسَب

اس کا مطلب ہے اخذ شدہ یا استنباط شدہ علم۔ لہذا فقہ میں وہ عملی شرعی احکام شامل ہوں گے جو غور و خوض اور استدلال کے بعد اخذ کیے گئے ہوں۔ ایسے احکام جو اخذ شدہ نہیں ہیں، یعنی جن میں غور و فکر اور اجتہاد کا عمل دخل نہیں وہ تمام فقہ کی تعریف سے خارج ہیں۔

جب یہاں تک بات طے ہوگئی کہ ”فقہ اخذ شدہ عملی شرعی احکام کا علم“ ہے۔ یہ احکام اخذ کہاں سے ہوں گے؟ اور ان کے ماخذ و مراجع کیا ہوں گے؟ اس کا جواب فقہ کی تعریف میں درج لفظ اَدَلَّتْهَا التَّفْصِيلِيَّة میں موجود ہے۔

## ۶۔ اَدَلَّتْهَا التَّفْصِيلِيَّة

اس لفظ سے یہ واضح ہوتا ہے کہ فقہ کے دائرے میں وہ احکام شامل ہیں جنہیں تفصیلی دلائل سے اخذ کیا گیا ہو۔ لہذا ”وہ تمام احکام جنہیں غور و فکر سے دلائل احکام یعنی مصادرِ قوانین مثلاً قرآن، حدیث، اجماع اور قیاس وغیرہ سے اخذ کیا گیا ہو فقہ کی تعریف میں شامل ہیں۔“

جو احکام ’دلائل‘ کے علاوہ حاصل ہوں گے وہ فقہ کی تعریف میں نہیں آئیں گے۔ اس کے علاوہ اس میں مقلد کا علم بھی شامل نہیں ہوگا کیونکہ یہ مصادرِ قوانین سے خود براہِ راست اخذ نہیں کیا گیا ہوتا بلکہ کسی فقیہ یا مجتہد کے علم کی بنا پر حاصل شدہ ہوتا ہے۔

## علم الفقہ کا دائرہ کار

درج بالا تعریف اور اس کی وضاحت سے علم الفقہ کا دائرہ کار درج ذیل الفاظ میں متعین ہو گیا، یعنی

”ایسے تمام اعمال و افعال جن کا تعلق عملی شرعی احکام سے ہوگا وہ فقہ کے دائرہ کار میں آئیں گے۔ مثلاً عبادات، معاملات، اور وہ احکام جن میں جرائم اور ان کی سزاؤں کا بیان ہو مثلاً قتل، چوری، ڈاکہ، غضب اور آبروریزی وغیرہ کی سزا۔“

جن احکام کا تعلق عملی شرعی احکام سے نہیں مثلاً اخلاقیات اور ایمانیات وغیرہ وہ فقہ کے دائرہ کار میں شامل نہیں ہیں۔

### علم الفقہ کا موضوع

اس علم میں مکلف کے احوالِ فعل سے بحث ہوتی ہے۔ یعنی نصوصِ قرآن و حدیث میں وارد ہونے والا فعل مکلف پر فرض ہے یا واجب، سنت ہے یا مستحب، حرام ہے یا مکروہ تحریمی، اساءت ہے یا مکروہ تنزیہی یا مباح۔

علم الفقہ کا دائرہ کار اور اس کا موضوع جاننے کے بعد اس بات کا تعین ہوا کہ فقہ الحدیث کا تعلق ”در اصل حدیث کے عملی شرعی احکام اور حدیث میں وارد ہونے والے فعل کا طلبِ فعل یا طلبِ ترکِ فعل کے لحاظ سے درجہ متعین کرنے کے ساتھ ہے۔“

### (۳) علم الحدیث اور فقہ الحدیث میں فرق

درج بالا بحث سے ثابت ہوا کہ فقہ الحدیث کی حدود اور دائرہ کار علم الحدیث سے قطعی مختلف اور جدا ہے۔ علم الحدیث یعنی روایت الحدیث اور درایت الحدیث کا دائرہ کار حدیث کی سند اور ظاہری الفاظِ حدیث کے ساتھ منسلک ہے۔ روایت الحدیث کی شکل میں یہ متن کے ساتھ اس طرح متعلق ہے کہ اس سے پتہ چلتا ہے کہ یہ حدیث اخبارِ صحابہ اور آثارِ تابعین یعنی موقوفاً اور مقطوعاً کی بجائے مرفوعاً حضور نبی اکرم صلی اللہ علیہ وسلم کی طرف قولاً، فعلاً، تقریراً، صفۃً اور حالاً منسوب ہے۔ درایت الحدیث سے اس بات کی نشاندہی ہوتی ہے کہ

قوت و ضعف کے اعتبار سے حدیث کس درجہ کی ہے، اس کا شمار مقبول احادیث کی انواع میں سے کسی نوع میں کیا جائے گا یا کسی مردود نوع میں کیا جائے گا؟ راوی پر عدالت و ضبط کے قواعد اور شرائط کی رو سے جرح و تعدیل میں سے کون سا حکم لگایا جائے گا؟ راوی کو تعدیل کے اعتبار سے أَصْدَقُ النَّاسِ یا أَثْبَتُ النَّاسِ یا أَوْثَقُ النَّاسِ، ثِقَّةٌ ثِقَّةٌ یا ثِقَّةٌ ثَبَتَ، ثِقَّةٌ یا حُجَّةٌ، صَدُوقٌ یا مَحَلَّةُ الصِّدْقِ یا لَا بَأْسَ بِهِ، فَلَانٌ شَيْخٌ یا رَوَى عَنْهُ النَّاسُ، صَالِحٌ الْحَدِيثِ یا يُكْتَبُ حَدِيثُهُ، صَدُوقٌ سَيِّءُ الْحِفْظِ یا صَدُوقٌ لَهُ أَوْهَامٌ کس درجہ میں رکھا جائے گا؟ اسی طرح جرح کے اعتبار سے کوئی راوی اگر مجروح ہو مثلاً اسے مَسْتُورٌ یا مَجْهُولُ الْحَالِ، ضَعِيفٌ، مَجْهُولٌ یا لَا يُعْرَفُ، مَتْرُوكٌ یا مَتْرُوكُ الْحَدِيثِ، مُتَّهَمٌ بِالْكَذِبِ یا مُتَّهَمٌ بِالْوَضْعِ، كَذَّابٌ یا وَضَّاعٌ یا يَضَعُ الْحَدِيثَ جیسے الفاظ سے گردانا گیا ہو تو اس کی روایت کو کس درجہ پر رکھا جائے گا؟ روایت حدیث نے اپنے شیخ سے حدیث قراءۃً، سَمَاعًا، إِجَازَتًا، مَنَاوَلَتًا، كِتَابًا، وَصِيئًا یا وَجَدَتًا کس طریق سے حاصل کی ہے؟ یہ وہ سوالات ہیں جو علم الحدیث سے تعلق رکھتے ہیں۔

کسی بھی روایت کو ان تمام اسالیب پر پرکھنے کے بعد اس کے قبول اور رد کا تو علم ہو جاتا ہے لیکن اس سے حدیث میں موجود حکم سے مکلف کو آگاہی حاصل نہیں ہوتی کہ اس پر کیا چیز فرض ہوئی یا کون سی سنت قرار پائی، اسی طرح کون سی چیز اس پر حرام قرار دی گئی یا کون سی چیز مکروہ کے درجہ میں آئی؟ کیا طلبِ فعل پر مشتمل تمام احادیث صحیحہ پر فرض و واجب اور طلبِ ترکِ فعل پر حرام و مکروہ تحریمی کا حکم لگایا جائے گا؟ اس کے برعکس کیا تمام ضعیف احادیث کو یکسر صرف نظر کر دیا جائے گا یا انہیں کسی صورت قبول کیا جائے گا؟ کیا ظاہر دو باہم متضاد و متعارض احادیث کو نظر انداز کر دیا جائے گا یا ان کے درمیان تطبیق کی کوئی صورت نکالی جائے گی؟

ان سوالات کے ساتھ ساتھ پھر حدیث میں کہیں لفظ عام ہے کہیں لفظ خاص، کہیں مطلق ہے کہیں مقید، کہیں امر کا اسلوب ہے کہیں نہی کا، کہیں لفظِ مشترک ہے، کہیں

اسلوب کنایہ ہے کہیں صریح، ان اسالیب کی بناء پر حدیث سے کون سا حکم کیسے اخذ ہوگا؟ یہی وہ بنیادی سوالات ہیں جن کے جوابات دینے کے لیے علم فقہ الحدیث معرض وجود میں آیا۔ فقہ الحدیث ہی کی بدولت کسی حدیث میں موجود حکم سے صحیح اور کامل آگاہی ہوتی ہے۔ علم الحدیث اور فقہ الحدیث کے درمیان بنیادی فرق کو ان الفاظ میں بیان کیا جاسکتا ہے:

”علم الحدیث ..... روایت الحدیث اور رِوَاة الحدیث کے احوال پر بحث کرتا ہے جبکہ فقہ الحدیث ..... الفاظ الحدیث، معانی الحدیث اور حدیث میں اختیار کردہ مختلف اسالیب پر غور و فکر کرنے کا نام ہے۔“

علم الحدیث اور فقہ الحدیث کے درمیان اسی فرق کو محدثین نے بھی بیان کیا ہے:

۱۔ امام بخاری اور امام مسلم کے شیخ امام علی بن عبداللہ المعروف ابن مدینی (متوفی ۲۴۳ھ) فرماتے ہیں:

التفقه فی معانی الحدیث نصف العلم ومعرفة الرجال نصف العلم. (۱)

”حدیث کے معانی میں غور و خوض کرنا نصف علم ہے اور رِوَاة حدیث کے حالات سے آگاہی حاصل کرنا باقی نصف علم ہے۔“

۲۔ صاحب السنن امام ابو یوسف ترمذی (۲۷۹ھ) نے غسل میت پر فقہاء کے اقوال نقل کرنے کے بعد لکھا ہے:

و كذلك قال الفقهاء، و هم أعلم بمعانی الحدیث. (۲)

www.MinhajBooks.com

(۱) ۱۔ رامہرمزی، المحدث الفاصل، ۱: ۳۲۰

۲۔ ذہبی، سیر أعلام النبلاء، ۱۱: ۴۸

(۲) ترمذی، الجامع الصحیح، کتاب الجنائز، باب ما جاء فی غسل الميت،

۳: ۳۱۵، رقم: ۹۹۰

”فقہاء نے اسی طرح کہا ہے اور وہ حدیث کے معانی کو زیادہ جانتے ہیں۔“

۳۔ محدث الہندشاہ ولی اللہ دہلویؒ (۱۱۷۶ھ) نے درج ذیل الفاظ میں دونوں علوم کی حدود کو تفصیل سے بیان کیا ہے:

وإن هذا العلم له طبقات، ولأصحابه فيما بينهم درجات، وله قُشُورٌ داخلها لُبٌّ، وأصدافٌ وسطحها دُرٌّ.

وقد صَنَّفَ العلماءُ رحمهم الله في أكثر الأبواب ما تَقْتَضِيهِ الأَوَابِدُ، وتُدَلِّلُ به الصَّعَابُ، وإن أَقْرَبَ القُشُورِ إلى الظاهر فَنُ معرفة الأحاديث صِحَّةً وُضْعُفًا، واستفاضةً و غرابةً، وتَصَدَّى له جهابذة المحدثين والحفاظ من المتقدمين، ثم يتلوه فن معاني غريبها وضبط مُشْكَلِها، وتَصَدَّى له أئمة الفنون الأدبية والمتقنون من علماء العربية.

ثم يتلوه فن معانيه الشرعية، واستنباط الأحكام الفرعية، والقياس على الحكم المنصوص في العبارة، والاستدلال بالإيماء والإشارة، ومعرفة المنسوخ، والمحكم، والمرجوح والمبرم، وهذا بمنزلة اللب والدر عند عامة العلماء وتصدى له المحققون من الفقهاء. (۱)

”علم الحدیث کے مختلف طبقات ہیں اور محدثین کے مابین بھی کئی درجات ہیں، علم الحدیث کے فنون چھلکے کی مانند ہیں جن میں مغز پوشیدہ ہے یا ان سپیوں کی مانند ہیں جن کے وسط میں موتی چھپا ہے۔“

(۱) شاہ ولی اللہ، حجة الله البالغة، ۱: ۴

”محدثین نے حدیث کے اکثر فنون پر تصانیف لکھی ہیں جن سے حدیث کا ہر غریب معنی سمجھ آ جاتا ہے اور مشکلات رفع ہو جاتی ہیں۔ علم الحدیث کے فنون میں چھلکے کی مانند وہ فن ہے جس کی بدولت احادیث کی صحت، ضعف، شہرت اور غرابت کا پتہ لگایا جاتا ہے۔ اس فن میں نقاد محدثین اور منتقدم حفاظ حدیث نے خدمت سرانجام دی ہے۔ پھر علم الحدیث میں ہی احادیث کے غریب الفاظ کے معانی اور مشکل آثار کو ضبط کرنے کا فن ہے جس کو فنون ادب کے ائمہ اور لغت عرب کے جدید علماء نے بخوبی نبھایا ہے۔“

”پھر اس کے بعد علم الحدیث کا ہی ایک فن یہ بھی ہے کہ اس کے شرعی معانی کو سمجھا جائے، اس سے فروعی احکام کا استنباط کیا جائے، عبارات میں موجود حکم منصوص پر قیاس کیا جائے، اشارہ و کنایہ سے استدلال کیا جائے، منسوخ، محکم، مرجوح اور مہرم حدیث کی معرفت حاصل کی جائے۔ یہی وہ فن ہے جو علماء کے نزدیک علم الحدیث کے تمام فنون میں مغز اور موتی کی حیثیت رکھتا ہے۔ اس فن میں خدمت سرانجام دینے والے محققین حضرات ہی فقہاء کہلاتے ہیں۔“

## ۲۔ علم الحدیث اور فقہ الحدیث میں فرق کا احادیث سے استدلال

حضور نبی اکرم صلی اللہ علیہ وسلم کی احادیث مبارکہ سے بھی علم الحدیث اور فقہ الحدیث کے درمیان فرق کا استنباط ہوتا ہے۔ براہ راست اپنے نکتہ پر آنے سے پہلے ہم احادیث کی روشنی میں علم الحدیث اور فقہ الحدیث کے فضائل بیان کریں گے تاکہ اپنی اپنی سطح پر دونوں علوم کی اہمیت قارئین پر اجاگر ہو جائے۔

## (۱) احادیثِ مبارکہ کی روشنی میں علم الحدیث کے فضائل

حضور نبی اکرم ﷺ نے اپنے ارشادات اور فرامینِ مبارکہ میں علم الحدیث، طالب علم الحدیث اور محدث کے فضائل و مناقب بیان فرمائے ہیں جن میں سے چند درج ذیل ہیں:

۱۔ حضرت ابوبکرہ رضی اللہ عنہ سے ایک طویل حدیث مروی ہے جس میں وہ بیان کرتے ہیں کہ حضور نبی اکرم ﷺ نے حجۃ الوداع کے موقع پر مٹی میں قربانی کے دن فرمایا:

أَلَا هَلْ بَلَّغْتُ؟ قَالُوا: نَعَمْ، قَالَ: اللَّهُمَّ اشْهَدْ، فَلْيُبَلِّغِ الشَّاهِدُ الْعَائِبَ، فَرُبَّ مُبَلِّغٍ أَوْعَى مِنْ سَامِعٍ (۱)

”کیا میں نے تمہیں دین پہنچا دیا ہے؟ انہوں نے عرض کیا: جی ہاں! آپ ﷺ نے فرمایا: اے اللہ! گواہ رہنا، (پھر آپ نے صحابہ سے فرمایا: پس (تم میں) ہر حاضر، ہر غائب کو یہ پیغام پہنچا دے، بہت سے بات وصول کرنے والے سننے والے سے زیادہ حفاظت کرنے والے ہوتے ہیں۔“

۲۔ حضرت عبداللہ بن عباس رضی اللہ عنہ سے روایت ہے کہ حضور نبی اکرم ﷺ نے فرمایا:

(۱) ۱۔ بخاری، الصحيح، کتاب الحج، باب الخطبة أيام منى، ۲: ۶۲۰، رقم:

۱۶۵۴

۲۔ أیضاً، کتاب العلم، باب قول النبی ﷺ رب مبلغ أوعى من سامع، ۱:

۳۷، رقم: ۶۷

۳۔ ابن ماجہ، السنن، المقدمة، باب من بلغ علماء، ۱: ۸۵، رقم: ۲۳۳

۴۔ احمد بن حنبل، المسند، ۵: ۴۹

۵۔ ابن جارود، المنتقى من السنن المسندة، ۱: ۲۱۲، رقم: ۸۳۳

تَسْمَعُونَ وَ يُسْمَعُ مِنْكُمْ، وَ يُسْمَعُ مِمَّنْ سَمِعَ مِنْكُمْ. (۱)

” (اے میرے صحابہ!) تم مجھ سے حدیث سماع کرتے ہو اور تم سے بھی سنی جائے گی اور جس نے تم سے سماع کیا اس سے بھی سنی جائے گی۔“

۳۔ حضرت ابوسعید خدری رضی اللہ عنہ سے روایت ہے کہ حضور نبی اکرم صلی اللہ علیہ وسلم نے فرمایا:

حَدَّثُونَا عَنِّي وَلَا تَكْذِبُوا عَلَيَّ، وَ مَنْ كَذَبَ عَلَيَّ مُتَعَمِّدًا فَقَدْ تَبَوَّأَ مَقْعَدَهُ مِنَ النَّارِ. (۲)

”تم مجھ سے حدیث بیان کیا کرو اور مجھ پر جھوٹ مت باندھا کرو، جس شخص نے جان بوجھ کر جھوٹ کو میری طرف منسوب کیا تو اس نے ضرور اپنا ٹھکانا دوزخ میں بنا لیا۔“

۴۔ حضرت عبداللہ بن عباس رضی اللہ عنہما سے روایت ہے کہ میں نے حضور نبی اکرم صلی اللہ علیہ وسلم کو فرماتے ہوئے سنا:

اَللّٰهُمَّ اَرْحَمَ خُلَفَاءِنَا. قُلْنَا: يَا رَسُوْلَ اللّٰهِ، وَمَا خُلَفَاؤُكُمْ؟ قَالَ: الَّذِيْنَ يَأْتُوْنَ مِنْ بَعْدِي يَرُوْنِ اَحَادِيْثِيْ وَ سُنَّتِيْ وَ يَعْدِمُوْنَهَا

(۱) ۱۔ ابو داؤد، السنن، کتاب العلم، باب فضل نشر العلم، ۳: ۳۲۱، رقم:

۳۶۵۹

۲۔ احمد بن حنبل، المسند، ۱: ۳۲۱، رقم: ۲۹۴۷

۳۔ ابن حبان، الصحيح، ۱: ۲۶۲، رقم: ۶۲

۴۔ بیہقی، السنن الكبرى، ۱۰: ۲۵۰

۵۔ حاکم، المستدرک علی الصحيحین، ۱: ۱۷۴، رقم: ۳۲۷

(۲) ۱۔ احمد بن حنبل، المسند، ۳: ۴۶، رقم: ۱۱۴۴۲

۲۔ ابو یعلیٰ، المسند، ۲: ۴۱۶، رقم: ۱۲۰۹

۳۔ بیہقی، السنن الكبرى، ۱: ۴۰۵، رقم: ۷۲۳

النَّاسِ. (۱)

”اے اللہ! ہمارے خلفاء پر رحم فرما۔ ہم نے عرض کیا: یا رسول اللہ! آپ کے خلفاء کون ہیں؟ آپ ﷺ نے فرمایا: وہ لوگ جو میرے بعد آئیں گے، وہ میری احادیث اور سنت کو روایت کریں گے اور انہیں لوگوں کو سکھائیں گے۔“

۵۔ امام ہارون العبدی سے روایت ہے کہ ہم حضرت ابوسعید خدری رضی اللہ عنہ کے پاس حاضر ہوئے تو انہوں نے ہم سے کہا: حضور نبی اکرم ﷺ کی وصیت کے لیے خوش آمدید ہو۔ ہم نے ان سے پوچھا:

وَمَا وَصِيَّةَ رَسُولِ اللَّهِ ﷺ؟ قَالَ: قَالَ لَنَا رَسُولُ اللَّهِ ﷺ: سَيَاتِي مِنْ بَعْدِي قَوْمٌ يَسْأَلُونَكَمُ الْحَدِيثَ عَنِّي، فَإِذَا جَاؤُوكُمْ فَالْطُفُّوهُمْ وَحَدِّثُوهُمْ. (۲)

”حضور نبی اکرم ﷺ کی وصیت کیا ہے؟ انہوں نے کہا: ہم سے نبی اکرم ﷺ نے فرمایا: عنقریب میرے بعد لوگ آ کر تم سے میری حدیث کے متعلق سوال کریں گے، پس جب وہ تمہارے پاس آئیں تو تم ان کے ساتھ نرمی سے پیش آنا اور ان سے حدیث بیان کرنا۔“

علم الحدیث کا رتبہ اس قدر بلند ہے کہ تاجدارِ کائنات ﷺ نے اس کے حصول کے لیے وصیت فرمائی ہے، علم الحدیث کے وارثان کو اپنے خلفاء قرار دیا ہے اور علم الحدیث کی تبلیغ و ترویج کو ہر سننے والے حاضر و موجود پر لازم فرما دیا ہے۔ ان خوش بختیوں سے

(۱) ۱۔ طبرانی، المعجم الأوسط، ۶: ۷۷، رقم: ۵۸۴۶

۲۔ رامہرمزی، المحدث الفاصل بین الراوی والواعی، ۱: ۱۶۵

۳۔ منذری، الترغیب والترہیب، ۱: ۶۲، رقم: ۱۵۳

۴۔ ہیثمی، مجمع الزوائد: ۱: ۱۲۶

(۲) رامہرمزی، المحدث الفاصل بین الراوی والواعی، ۱: ۱۷۶

کوئی سعادت مند ہی بہرہ ور ہو سکتا ہے۔ یہ حقیقت اظہر من الشمس ہے کہ فقہ الحدیث کی بنیاد اور اصل علم الحدیث ہی ہے۔ اگر علم الحدیث کو آگے امت تک پہنچانے والے محدثین نہ ہوتے تو نہ فقہ وجود میں آتی اور نہ ہی کسی مسئلہ کا حل ہمیں براہ راست قرآن سے ملتا۔

## (۲) احادیث مبارکہ کی روشنی میں فقہ الحدیث کے فضائل

حضور نبی اکرم صلی اللہ علیہ وسلم نے جس طرح علم الحدیث کے فضائل بیان فرمائے ہیں، اسی طرح فقہ الحدیث، متعلم فقہ الحدیث اور فقیہ کے فضائل بھی بیان فرمائے ہیں۔ احادیث مبارکہ میں بعض مقامات پر لفظ ”فقہ“ کو دین کے ساتھ منسوب کیا گیا ہے جس سے قرآن و حدیث ہی کا فہم مراد ہے جبکہ بعض مقامات پر مطلقاً ذکر آیا ہے۔ ان احادیث میں اصل مقصود ”فقہ“ کا حصول ہی ہے چاہے وہ فقہ القرآن کی شکل میں ہو یا فقہ الحدیث کی شکل میں۔ چند احادیث مبارکہ درج ذیل ہیں:

۱۔ ”فقہ“ کی اہمیت کے ہی پیش نظر حضور نبی اکرم صلی اللہ علیہ وسلم نے حضرت ابن عباس رضی اللہ عنہما کو یہ دعا دی:

اللَّهُمَّ فَقهَهُ فِي الدِّينِ .<sup>(۱)</sup>

”اے اللہ! اس کو دین کی فقہ (یعنی قرآن و حدیث کی سوجھ بوجھ) عطا فرما۔“

۲۔ حضرت عبداللہ بن مسعود رضی اللہ عنہ سے روایت ہے کہ حضور نبی اکرم صلی اللہ علیہ وسلم نے مجھے

(۱) ۱۔ بخاری، الصحيح، کتاب الوضوء، باب وضع الماء عند الخلاء، ۱: ۶۶،

رقم: ۱۴۳

۲۔ ابن حبان، الصحيح، ۱۵: ۵۳۱، رقم: ۷۰۵۵

۳۔ ابن راہویہ، المسند، ۱: ۲۳۰

۴۔ حاکم، المستدرک، ۳: ۶۱۵، رقم: ۶۲۸۰

۵۔ ابن ابی عاصم، الآحاد والمثانی، ۱: ۲۸۷، رقم: ۳۸۰

بلا کر پوچھا کیا تمہیں معلوم ہے کہ لوگوں میں سب سے افضل کون ہے؟ میں نے عرض کیا: اللہ تعالیٰ اور اس کا رسول ﷺ ہی بہتر جانتے ہیں تو آپ ﷺ نے فرمایا:

إِنَّ أَفْضَلَ النَّاسِ أَفْضَلَهُمْ عَمَلًا إِذَا فَهَمُوا فِي دِينِهِمْ. (۱)

”جب لوگ تفقہ فی الدین رکھتے ہوں تو پھر ان میں سب سے افضل وہ ہے جو ان میں عمل کے اعتبار سے افضل ہے۔“

۳۔ حضرت ابو ہریرہ رضی اللہ عنہ سے روایت ہے کہ حضور نبی اکرم ﷺ نے ارشاد فرمایا:

مَا عَبَدَ اللَّهُ بِشَيْءٍ أَفْضَلَ مِنْ فِقْهِهِ فِي دِينٍ، وَلَفَقِيهِ أَشَدُّ عَلَى الشَّيْطَانِ مِنْ أَلْفِ عَابِدٍ، وَلِكُلِّ شَيْءٍ عِمَادٌ وَعِمَادُ هَذَا الدِّينِ الْفِقْهُ.

فَقَالَ أَبُو هُرَيْرَةَ رضی اللہ عنہ: لَأَنْ أَجْلِسَ سَاعَةً فَأَفْقَهُ أَحَبُّ إِلَيَّ مِنْ أَنْ أُحْيِيَ لَيْلَةً إِلَى الْعِدَاةِ. (۲)

”اللہ کے بندے کی کوئی چیز تفقہ فی الدین سے بڑھ کر نہیں اور یقیناً ایک فقیہ ہزار عابدوں کی نسبت شیطان پر زیادہ طاقتور ہوتا ہے۔ ہر شے کا ایک ستون

(۱) ۱۔ حاکم، المستدرک، ۲: ۵۲۲، رقم: ۳۷۹۰

۲۔ طبرانی، المعجم الكبير، ۱۰: ۲۲۰، رقم: ۱۰۵۳۱

۳۔ بیہقی، شعب الإيمان، ۷: ۶۹، رقم: ۹۵۱۰

۴۔ حکیم ترمذی، نوادر الأصول فی أحادیث الرسول ﷺ، ۱: ۸۶

۵۔ ابونعیم، حلیۃ الأولیاء وطبقات الأصفیاء، ۴: ۱۷۷

(۲) ۱۔ دارقطنی، السنن، ۳: ۷۹، رقم: ۲۹۴

۲۔ طبرانی، المعجم الأوسط، ۶: ۱۹۳، رقم: ۶۱۶۶

۳۔ قضاعی، مسند الشہاب، ۱: ۱۵۰، رقم: ۲۰۶

۴۔ بیہقی، شعب الإيمان، ۲: ۲۶۶، رقم: ۱۷۱۲

۵۔ منذری، الترغیب والترہیب، ۱: ۵۸، رقم: ۱۳۷

ہوتا ہے اور اس دین کا ستون فقہ ہے۔

”حضرت ابوہریرہ رضی اللہ عنہ نے فرمایا: مجھے ایک ساعت بیٹھ کر دین کی فقہ (سمجھ بوجھ) حاصل کرنا ساری رات (عبادت میں) بسر کرنے سے زیادہ محبوب ہے۔“

اس حدیث مبارکہ میں جہاں فقہاء کی عابدوں پر فضیلت کا بیان ہوا ہے وہاں تفقہ فی الدین کی باقی علوم پر فضیلت کا بھی بیان ہے۔

۴۔ حضرت ابن عمر رضی اللہ عنہما سے روایت ہے کہ حضور نبی اکرم صلی اللہ علیہ وسلم نے فرمایا:

أَفْضَلُ الْعِبَادَةِ الْفِقْهُ، وَأَفْضَلُ الدِّينِ الْوَرَعُ. (۱)

”افضل عبادت فقہ (یعنی قرآن و حدیث میں سوچھ بوجھ حاصل کرنا) ہے اور افضل دین (زہد و ورع) ہے۔“

اس حدیث مبارکہ سے مستفاد ہوا کہ قرب الہی کے حصول کے لیے سب سے بہترین راہ فقہ فی الدین کو قرار دیا گیا ہے۔ انسان حتیٰ کہ جنات کی تخلیق کا مقصد بھی اللہ رب العزت نے اپنی عبادت کرنا بیان فرمایا ہے اور اسی عبادت کو دین میں بلند درجہ سمجھ بوجھ کے حصول کے ساتھ مشروط کر دیا ہے کیونکہ انسان فہم دین کی بدولت ہی عبادت کا حق کا محقق ادا کر سکتا ہے جو کسی اور ذریعہ سے ادا نہیں ہو سکتا۔

فقہ کا درجہ اور مرتبہ اس قدر بلند ہے کہ کسی منافق کی قسمت میں یہ رتبہ نہیں

لکھا جاتا۔

(۱) ۱۔ طبرانی، المعجم الأوسط، ۹: ۱۰۷، رقم: ۹۲۶۴

۲۔ أيضاً، المعجم الصغير، ۲: ۲۵۱، رقم: ۱۱۱۳

۳۔ قضاعی، مسند الشہاب، ۲: ۲۴۹، رقم: ۱۲۹۰

۴۔ دیلمی، الفردوس بمأثور الخطاب، ۱: ۳۵۴، رقم: ۱۴۲۲

۵۔ منذری، الترغیب والترہیب، ۲: ۳۵۲، رقم: ۲۶۹۱

۵۔ حضرت ابوہریرہ رضی اللہ عنہ سے مروی ہے کہ حضور نبی اکرم صلی اللہ علیہ وسلم نے فرمایا:

خَصَلْتَانِ لَا تَجْتَمِعَانِ فِي مَنَافِقٍ: حُسْنُ سَمْتٍ وَلَا فِقْهٌ فِي الدِّينِ. (۱)

”دو خصلتیں ایسی ہیں جو منافق میں جمع نہیں ہوتیں: اچھا کردار اور دین کی سمجھ بوجھ۔“

### (۳) احادیث سے علم الحدیث اور فقہ الحدیث کے فرق پر استدلال

بعض احادیث مبارکہ میں حضور نبی اکرم صلی اللہ علیہ وسلم نے علم الحدیث اور فقہ الحدیث کے درمیان فرق کو بخوبی اجاگر کیا ہے۔ ان احادیث کا مطالعہ کرنے سے کوئی بھی عقل سلیم رکھنے والا شخص بذاتِ خود یہ نتیجہ اخذ کر سکتا ہے کہ ”بے شک علم الحدیث اور فقہ الحدیث، علوم الحدیث کی دو الگ الگ شاخیں ہیں۔“ ان میں علم الحدیث کو تسلیم کرنا اور فقہ الحدیث کا انکار کرنا یا فقہ الحدیث کو قبول کرنا اور علم الحدیث کا رد کرنا محض عدمِ علم، جہالت اور تعصب پر مبنی ہے۔ ان دونوں علوم کا علیحدہ علیحدہ تشخص اور وجود ماننے میں ہی عافیت اور بہتری ہے۔

### (الف) تفہم فی الدین پر مبنی حدیث مبارکہ سے استدلال

حضرت معاویہ رضی اللہ عنہ سے روایت ہے کہ میں نے حضور نبی اکرم صلی اللہ علیہ وسلم کو فرماتے ہوئے سنا:

- (۱) ۱۔ ترمذی، الجامع الصحیح، کتاب العلم، باب ما جاء فی فضل الفقہ علی العبادۃ، ۴۹:۵، رقم: ۲۶۸۴
- ۲۔ قضاعی، مسند النشہاب، ۱: ۲۱۰، رقم: ۳۱۸
- ۵۔ عبد اللہ بن مبارک، الزہد، ۱: ۱۵۶، رقم: ۴۵۹

مَنْ يُرِدِ اللَّهُ بِهِ خَيْرًا يُفَقِّهْهُ فِي الدِّينِ، وَإِنَّمَا أَنَا قَاسِمٌ وَ اللَّهُ يُعْطِي. (۱)

”اللہ تعالیٰ جس کے ساتھ بھلائی کا ارادہ فرماتا ہے تو اس کو فقہ (قرآن و حدیث کی سمجھ اور پہچانگی) عطا فرما دیتا ہے، اور میں ہی تقسیم کرنے والا ہوں جبکہ اللہ تعالیٰ مجھے عطا فرمانے والا ہے۔“

### شرح الحدیث

اس حدیث مبارکہ میں خصوصی طور پر دو نکات بیان ہوئے ہیں:

- ۱- اللہ تعالیٰ جس سے بھلائی کا ارادہ کرتا ہے اسے دین (یعنی قرآن و حدیث) کی فقہ اور فہم عطا فرما دیتا ہے۔
- ۲- حضور نبی اکرم صلی اللہ علیہ وسلم عطاء الہی کو تقسیم فرمانے والے ہیں۔

(۱) ۱- بخاری، الصحيح، کتاب العلم، باب من یرد اللہ بہ خیرا یفقہہ فی

الدین، ۱: ۳۹، رقم: ۷۱

۲- أيضاً، کتاب فرض الخمس، باب قول اللہ تعالیٰ: فان للہ خمسہ

وللرسول، ۳: ۱۱۳۳، رقم: ۲۹۳۸

۳ مسلم، الصحيح، کتاب الزکاة، باب النهی عن المسألة، ۲: ۷۱۹،

رقم: ۱۰۳۷

۴- ترمذی، الجامع الصحيح، کتاب العلم، باب إذا أراد اللہ بعبد خیرا فقہہ

فی الدین، ۵: ۲۸، رقم: ۲۶۳۵

۵- ابن ماجہ، السنن، المقدمة، باب فضل العلماء والحث علی طلب

العلم، ۱: ۸۰، رقم: ۲۲۰

۶- مالک، الموطأ، ۲: ۹۰۰، رقم: ۱۵۹۹

۷- احمد بن حنبل، المسند، ۲: ۲۳۳، رقم: ۷۱۹۳

## (۱) بھلائی پر مشتمل ارادہ الہی: فقہ الحدیث میں پوشیدہ ہے

اللہ تعالیٰ جس کے ساتھ خیر و بھلائی کا ارادہ فرمانا چاہتا ہے اس کے ذہن و دماغ اور سینہ و دل کو دین کی فقہ اور اس میں تدبر و تفکر کے لیے کھول دیتا ہے۔ بالفاظ دیگر جس کو قرآن و حدیث کی فقہ اور دین کا تدبر و تفکر نصیب ہو جائے وہ سمجھ جائے کہ اللہ تعالیٰ کی طرف سے اس کے ساتھ بھلائی کی جا رہی ہے۔ ائمہ حدیث کی نظر میں اس حدیث کی شرح دیکھتے ہیں۔

۱۔ امام ابن حجر عسقلانی<sup>(۱)</sup> (۸۵۲ھ) اس حدیث کی شرح میں فرماتے ہیں:

ومفهوم الحدیث أنّ من لم يتفقه في الدين أى يتعلم قواعد الإسلام وما يتصل بها من الفروع فقد حرم الخير.<sup>(۱)</sup>

”اس حدیث کا مفہوم یہ ہے کہ جو شخص دین میں تفقہ (سمجھ بوجھ) حاصل نہیں کرتا یعنی اسلام کے قواعد اور ان سے متصل فروع نہیں سیکھتا وہ خیر سے محروم رہتا ہے۔“

۲۔ اسی حدیث کی شرح کرتے ہوئے امام عسقلانی آگے رقم طراز ہیں:

وفي ذلك بيان ظاهر لفضل العلماء على سائر الناس، ولفضل التفقه في الدين على سائر العلوم.<sup>(۲)</sup>

”اسی بیان سے یہ ظاہر ہے کہ علماء کو تمام لوگوں اور تفقہ فی الدین کو تمام علوم پر فضیلت حاصل ہے۔“

۳۔ امام شہاب الدین قسطلانی<sup>(۳)</sup> (۹۲۳ھ) اس حدیث کی شرح میں لکھتے ہیں:

(۱) عسقلانی، فتح الباری، ۱: ۱۶۵

(۲) عسقلانی، فتح الباری، ۱: ۱۶۵

کَلَّ وَاَحَدٌ مِنْكُمْ مِنَ الْفَهْمِ عَلٰی قَدْرِ مَا تَعَلَّقْتَ بِهِ اِرَادَتَهُ تَعَالٰی  
فَالْتَفَاوَتْ فِيْ اَفْهَامِكُمْ مِنْهُ سَبْحَانَهُ. وَقَدْ كَانَ بَعْضُ الصَّحَابَةِ  
يَسْمَعُ الْحَدِيثَ فَلَا يَفْهَمُ مِنْهُ اِلَّا الظَّاهِرَ الْجَلِيَّ، وَيَسْمَعُهُ اٰخَرَ  
مِنْهُمْ اَوْ مِنَ الْقَرْنِ الَّذِي يَلِيهِمْ اَوْ مِمَّنْ اَتَى بَعْدَهُمْ فَيَسْتَنْبِطُ مِنْهُ  
مَسْأَلًا كَثِيْرَةً. وَذَلِكَ فَضْلُ اللّٰهِ يُوْتِيْهِ مِنْ يَشَاءُ. (۱)

”تم میں سے ہر ایک کو فہم میں سے اتنا ہی حصہ ملتا ہے جتنا اللہ تعالیٰ کا ارادہ  
اس سے متعلق ہوتا ہے پس تم میں سے ہر ایک کے فہم میں تفاوت اللہ سبحانہ  
و تعالیٰ کی طرف سے ہے۔ بعض صحابہ کرام حدیث کو سن کر صرف اس کا ظاہری  
معنی سمجھتے تھے مگر بعض دوسرے صحابہ یا ان سے متصل زمانہ کے تابعین یا ان  
کے بعد آنے والے حضرات اسی حدیث کو سن کر کثیر مسائل کا استنباط کر لیتے  
تھے۔ یہ صرف اللہ تعالیٰ کا فضل ہے وہ جسے چاہے عطا فرمائے۔“

پس حدیث مذکور سے معلوم ہوا کہ نصوص کی خبر ہونا اور ان میں تدبیر و تفقہ  
حاصل ہونا دو مختلف علوم ہیں۔ ان میں ایک سماعت حدیث کی شکل میں علم الحدیث ہے  
جبکہ دوسرا فہم حدیث کی شکل میں فقہ الحدیث ہے۔

(۲) تفقہ فی الدین کی خیرات حضور نبی اکرم صلی اللہ علیہ وسلم کے در سے ملتی ہے

درج بالا حدیث مبارکہ میں آگے اس بھلائی کے عطا ہونے کا طریقہ بھی یوں  
بیان فرمایا: وَإِنَّمَا اَنَا قَاسِمٌ وَّ اللّٰهُ يُعْطِيْ۔ اللہ تعالیٰ یہ خیر کیسے عطا کرتا ہے؟ إِنَّمَا كَلِمَةٌ حَصْر  
ہے اور اس کا مطلب یہ ہے کہ جو بات بیان ہو رہی ہے وہ اسی میں محصور ہے، یعنی اس  
کے گرد چار دیواری لگا دی گئی ہے۔ حدیث میں کلمہ حصر لانے کی وجہ یہ ہے کہ بے شک  
”اللہ عطا کرتا ہے“ مگر اس سے یہ نہ سمجھا جائے کہ ایسے ہی ہر ایک کو عطا کر دے گا۔ اس

(۱) - قسطلانی، ارشاد الساری لشرح صحیح البخاری، ۱: ۱۷۰

میں کوئی شک نہیں کہ ذاتِ باری تعالیٰ ہی قادرِ مطلق، فَعَالٌ لِّمَا يُرِيدُ اور معطی حقیقی ہے اور سب کچھ اسی کی طرف سے عطا ہوتا ہے مگر اس کے عطا کرنے کا ایک طریقہ و اسلوب ہے۔ اللہ تعالیٰ کے عطا کرنے کے اسی طریقے کو حضور نبی اکرم ﷺ نے بتلایا ہے کہ اللہ براہِ راست مجھے عطا کرتا ہے، پھر جب وہ مجھے عطا کرتا ہے تو میں ہی تم میں تقسیم کرتا ہوں۔ اس لیے جسے بھی تفہم فی الدین کی شکل میں اللہ رب العزت کی طرف سے خیر چاہئے وہ حضور ﷺ کے در اقدس پہ دامن پھیلائے اور دستِ سوال دراز کرے کہ اللہ جل مجدہ کی تمام خیرات یہاں تقسیم ہو رہی ہے۔

## (ب) سامعِ حدیث اور فقیہِ حدیث پر مشتمل حدیثِ مبارکہ سے استدلال

حضرت زید بن ثابت رضی اللہ عنہ سے روایت ہے کہ میں نے حضور نبی اکرم ﷺ کو فرماتے ہوئے سنا:

نَضَرَ اللَّهُ أَمْرًا سَمِعَ مِنَّا حَدِيثًا فَحَفِظَهُ حَتَّى يُبَلِّغَهُ غَيْرَهُ، فَرَبَّ حَامِلٍ  
فَقِهِ إِلَى مَنْ هُوَ أَفْقَهُ مِنْهُ، وَرَبَّ حَامِلٍ فَقِهِ لَيْسَ بِفَقِيهِهِ. (۱)

”اللہ تعالیٰ اس شخص کو تروتازہ رکھے جس نے ہم سے حدیث سن کر اسے یاد رکھا یہاں تک کہ اسے آگے اپنے علاوہ کسی اور کو پہنچا دیا۔ پس بہت سے سمجھ بوجھ

(۱) ۱- ترمذی، الجامع الصحیح، کتاب العلم، باب فی الحث علی تبلیغ

السماع، ۵: ۳۳، رقم: ۲۶۵۶

۲- ابو داؤد، السنن، کتاب العلم، باب فضل نشر العلم، ۳: ۳۲۲، رقم:

۳۶۶۰

۳- ابن ماجہ، السنن، کتاب المقدمة، باب من بلغ علما، ۱: ۸۴، رقم: ۲۳۵

۴- احمد بن حنبل، المسند، ۵: ۱۸۳، رقم: ۲۱۶۳۰

۵- نسائی، السنن الکبریٰ، ۳: ۴۳۱، رقم: ۷۴۷

۶- دارمی، السنن، ۱: ۸۶، رقم: ۲۲۹

رکھنے والے ایسے بھی ہوتے ہیں جن کو وہ روایت کرتے ہیں وہ ان سے زیادہ  
فقہ ہوتے ہیں اور کتنے جاننے والے ایسے بھی ہوتے ہیں کہ وہ خود فقہ نہیں  
ہوتے۔“

## شرح الحدیث

اس حدیث مبارکہ میں حضور نبی اکرم صلی اللہ علیہ وسلم نے واضح طور پر محدث اور فقہ کے  
درمیان فرق بیان فرما دیا ہے اور اس میں درج ذیل تین تقسیمات بیان فرمائی ہیں:

۱- بعض حدیث روایت کرنے والے ایسے ہوتے ہیں جن کو احادیث میں تفقہ  
حاصل نہیں ہوتا۔ ان کا کام صرف آگے روایت کرنا ہوتا ہے۔

۲- دوسری قسم میں وہ محدثین شامل ہیں جو جیسا حدیث کو سنتے ہیں حفظ کر کے ویسا  
ہی اسے آگے بیان فرما دیتے ہیں اس کے ساتھ ساتھ اس کی کچھ سمجھ بوجھ بھی  
رکھتے ہیں۔

۳- ان دونوں قسموں کے درمیان حضور علیہ الصلوٰۃ والسلام نے تیسری قسم کے اُس طبقہ  
کو بھی بیان فرما دیا کہ جن تک حدیث پہنچتی ہے تو وہ حدیث بیان کرنے والے  
سے زیادہ فقہ ہوتے ہیں۔

محدثین کے بارے میں بیان کردہ پہلی دو قسموں سے یہ بات ثابت ہوئی کہ  
محدثین کا بنیادی کام درحقیقت حدیث کو آگے بیان کرنا ہے اس میں غور و خوض اور تدبر و  
تفکر کرنا نہیں جبکہ تیسری قسم سے پتہ چلا کہ احادیث میں فقہ و بصیرت سے کام لینا اور ان  
سے مسائل کا استنباط کرنا بعض دیگر خوش نصیب افراد کے ذمہ ہے، وہ فقہاء کہلاتے ہیں۔

ان احادیث میں اس امر کی طرف صریح اشارہ ہے کہ احادیث کی صحت کو جانچ  
کر فقہاء تک پہنچانا محدثین کے فرائض منصبی میں شامل ہے کیونکہ فقہاء نے امت کے لیے  
شریعت اور احکام دین کو مرتب و مدون کرنا ہوتا ہے۔ جیسا کہ حضور نبی اکرم صلی اللہ علیہ وسلم نے

راوی کا فریضہ بیان فرما دیا کہ قَرُبْتُ حَامِلٍ فَفَقِهَ إِلَيَّ مَنْ هُوَ أَفْقَهُ مِنْهُ لِهَذَا أَيْكَ فُقِيَهُ، حدیث اور فقہ دونوں کا جامع ہوتا ہے جبکہ ایک محدث کے پاس صرف احادیث کا ذخیرہ ہوتا ہے، اس لحاظ سے حدیث میں تفقہ اور فہم کے اعتبار سے فقیہ کو محدث پر فضیلت حاصل ہوتی ہے۔

احادیث کی مدد سے علم الحدیث اور فقہ الحدیث میں فرق کو واضح کرنے کے بعد ہم اب اسی موضوع پر ائمہ فقہ و حدیث کی تصریحات نقل کر رہے ہیں۔

### ۳۔ محدث اور فقیہ کے درمیان فرق پر ائمہ کی تصریحات

محدث اور فقیہ کے امور میں فرق کی مزید وضاحت کے لیے ائمہ حدیث و فقہ کی تصریحات درج ذیل ہیں:

۱۔ امام ابوالفتح محمد بن محمد بن سید الناس الشافعی (۳۳۷ھ) محدث کے بارے میں فرماتے ہیں:

المحدث في عصرنا فهو: من اشتغل بالحديث رواية ودراية، وجمع رواية، واطلع على كثير من الرواة والروايات في عصره. (۱)

”ہمارے زمانے میں محدث وہ کہلاتا ہے: جو روایت و درایت پر عبور رکھتا ہو، روایت کے بارے جانتا ہو، اپنے زمانہ کے کثیر راویوں اور روایات پر مطلع ہو۔“

۲۔ علامہ محمد ابو الفضل الوراقی الحجز اوی (۳۴۶ھ) محدث کے بارے رقم طراز ہیں:

المحدث هو الذي حفظ كثيراً من الأحاديث وعلم عدالة الرجال وجرحهم. (۲)

(۱) سیموطی، تدریب الراوی، ۱: ۳۸

(۲) جیزاوی، الطراز الحدیث فی فن مصطلح الحدیث: ۸

”محدث کہلانے کا حق دار وہ شخص ہے جسے کثیر احادیث حفظ ہوں اور وہ راویوں کی جرح و تعدیل کا بھی علم رکھتا ہو۔“

ان تعریفات سے معلوم ہوا کہ محدث کا کام روایت اور درایت حدیث پر گہری نگاہ رکھنا ہے اور یہی اس کی بنیادی ذمہ داری ہے۔ جبکہ اس کے مقابل فقہ کا کام حدیث کے مضمون پر تدبر و تفکر کرنا ہے۔

۳۔ تابعی اور محدث کبیر حضرت سلیمان بن مہران عمش (۱۳۷ھ) نے راوی حدیث اور فقیہ حدیث پر تبصرہ کرتے ہوئے کیا خوب فرمایا ہے:

وَلْيُعْلَمَ أَنَّ الْإِكْتَارَ مِنْ كُتُبِ الْحَدِيثِ وَرَوَايَتَهُ لَا يَصِيرُ بِهَا الرَّجُلُ فُقَيْهًا، إِنَّمَا يَتَفَقَّهُ بِاسْتِنْبَاطِ مَعَانِيهِ وَإِنْعَامِ التَّفَكُّرِ فِيهِ. (۱)

”جاننا چاہیے کہ کثیر احادیث کو لکھنے اور روایت کرنے سے کوئی شخص فقیہ نہیں ہو جاتا بلکہ حدیث کے معانی میں استنباط کرنے اور ان میں غور و خوض کرنے سے ہی کوئی شخص فقیہ بنتا ہے۔“

۴۔ علامہ عبدالرزاق مناوی (۱۰۳۱ھ) اور محمد عبدالرحمن مبارکپوری (۱۳۵۳ھ) نے راوی اور فقیہ کے درمیان فرق پر یوں تصریح کی ہے:

أَنَّ رَاوِيَ الْحَدِيثِ لَيْسَ الْفَقْهَ مِنْ شَرْطِهِ إِنَّمَا شَرْطُهُ الْحِفْظُ، أَمَّا الْفَهْمُ وَالتَّدَبُّرُ فَعَلَى الْفُقَيْهِ. (۲)

”بے شک حدیث کے راوی کے لیے فقہ کا ہونا شرط نہیں ہے بلکہ اس کے لیے صرف حفظ حدیث کی شرط ہے جبکہ حدیث میں فہم و تدبر سے کام لینا فقیہ کی ذمہ داری ہے۔“

(۱) خطیب بغدادی، نصیحة أهل الحديث، ۱: ۳۷

(۲) ۱۔ مناوی، فیض القدیر شرح الجامع الصغیر، ۶: ۲۸۴-۲۸۵

۲۔ مبارکپوری، تحفة الأحوذی بشرح جامع الترمذی، ۷: ۳۳۸

۵۔ محدث الہند شاہ ولی اللہ دہلوی (۱۱۷۶ھ) نے الْمُصَفَّىٰ فِي شَرْحِ الْمُوَطَّأِ فارسی زبان میں تحریر کی جس کا مبسوط مقدمہ عربی زبان میں نقل کر لیا گیا ہے۔ اس میں انہوں نے محدث اور مجتہد کا دائرہ کار بیان کرتے ہوئے ان کے درمیان فرق کو بڑی خوبی سے بیان کیا ہے۔ فرماتے ہیں:

فوظيفة المحدث هي رواية الحديث، وتمييز التحريف من غيره وشرح الغريب، وبيان معنى العبارة حسب ما تقتضيه اللغة العربية، ومعرفة أسماء الرجال جرحاً وتعديلاً، وضبطاً لمشكله، والحكم بصحة الحديث أو ضعفه، والاعتبار بالشواهد والمتابعات والحكم عليه بالاستفاضة والغرابة وتسمية المبهم وما يشابه ذلك. وإذا بلغ المحدث هذه المرتبة فقد ارتقى إلى ذروة الحفظ والضبط والاتقان.

ووظيفة المجتهد تحديد الألفاظ الواردة التي يقع فيها الاشتباه وتعيين الأركان والشروط والآداب من كل شيء، وتعيين النذب أو الوجوب من الصيغ الدالة على الأمر، وتعيين الكراهة أو الحرمة من الصيغ الدالة على المنع، ومعرفة علل الأحكام مع أدلتها وإطلاق الحكم وتقييده حسب العلل، ومعرفة القيود الاحترافية والاتفاقية منها، واستخراج قاعدة جامعة مانعة بالنظر إلى ذلك الإطلاق والتقييد والاحتراف والاتفاق واستخراج الأقوال المنخرجة ونقلها من باب إلى باب، وتفريع المسائل الحادثة على الأحكام المذكورة بدرجة في العموم بالاقتضاء والإيماء والقياس والالتزام وأمثاله. وإذا تخالفت الأدلة فيفصل

بینہا بالتطبیق والجمع أو بنسخ أحدهما أو ترجیح أحدهما. (۱)

”محدّث کے ذمہ یہ امور ہیں: حدیث کو روایت کرنا، احادیث کے مابین لفظی تحریف میں تمیز کرنا، غریب الفاظ کی شرح کرنا اور لغت عرب کے مطابق عبارت کا معنی بیان کرنا، جرح و تعدیل کے اعتبار سے حدیث کے رواۃ کے ناموں کی معرفت رکھنا، بظاہر دو متضاد احادیث میں ضبط رکھنا، حدیث پر صحت اور ضعف کا حکم لگانا، حدیث کے توابع اور شواہد پر عبور رکھنا اور اس پر شہرت اور غرابت کا حکم لگانا اور مبہم وغیرہ کی مثل اطلاق کرنا۔ کوئی بھی محدّث جب حدیث میں اس مرتبہ پر پہنچ جاتا ہے تو وہ حفظ، ضبط اور اتقان کی انتہاء کو پالیتا ہے۔“

”مجتہد کے ذمہ یہ امور ہوتے ہیں: حدیث میں وارد ہونے والے مشتبہ الفاظ کی حد بندی، حدیث میں ارکان، شرائط اور آداب میں سے ہر ایک کی تعیین، امر پر دلالت کرنے والے صیغوں سے مستحب یا وجوب کا تعیین، نہی پر دلالت کرنے والے صیغوں سے مکروہ یا حرام کا تعیین، احکام کی علتوں تک ان کے دلائل سمیت رسائی اور علتوں کے لحاظ سے کسی حکم کے مطلق اور مقید ہونے کی نشاندہی کرنا، ان علتوں سے احترازی اور انفاقی قیود کی معرفت، اس اطلاق و تقیید اور احتراز و اتفاق پر غور و فکر کرنے کے بعد جامع مانع قاعدہ کا استخراج کرنا اور کسی ایک مسئلہ کا دوسرے مسئلہ پر استنباط شدہ اقوال کا استخراج اور ان کو نقل کرنا، مختلف اسالیب اقتضاء النص، اشارۃ النص، قیاس اور التزام وغیرہا پر نظر رکھتے ہوئے پیش آمدہ مسائل پر مذکورہ احکام کا اطلاق کرنا۔ اسی طرح جب دلائل میں باہم تعارض ہو تو تطبیق اور جمع کے ذریعہ ان میں حد فاصل قائم کرنا یا ان میں سے کسی ایک کو منسوخ یا ترجیح قرار دینا فقہ کے امور میں سے ہیں۔“

ائمہ کرام کی ان تصریحات سے محدّث اور فقیہ کی حدود کار واضح ہو جانے کے

(۱) شاہ ولی اللہ، مقدمۃ المصنفی، المسوی شرح الموطأ، ۱: ۴۶-۴۷

بعد ان کے درمیان فرق نکھر کر سامنے آ گیا ہے۔ اس تفصیل سے یہ بھی معلوم ہوا کہ ہر محدث، فقیہ نہیں ہوتا مگر ہر فقیہ، محدث ہوتا ہے کیونکہ محدث ہوئے بغیر کوئی فقیہ ہی نہیں ہو سکتا۔ فقہ میں کوئی بھی اس وقت تک امام نہیں ہو سکتا جب تک کہ وہ حدیث میں امام نہ ہو مگر محدث کے لیے لازم نہیں کہ وہ فقیہ بھی ہو کیونکہ فقیہ نہ بھی ہو تو وہ محدث بن سکتا ہے لہذا ائمہ صحاح ستہ امام بخاری، امام مسلم، امام ترمذی، امام ابوداؤد، امام نسائی، امام ابن ماجہ اور امام حاکم اور اسی طرح دیگر جتنے محدثین ہوئے ہیں ضروری نہیں کہ ان میں ہر کوئی فقہ میں بھی امام ہو مگر فقہ کے ائمہ اربعہ امام اعظم ابوحنیفہ، امام مالک، امام شافعی اور امام احمد بن حنبل رحمہم اللہ تعالیٰ اُس وقت تک فقیہ نہیں ہوئے جب تک کہ پہلے وہ علم الحدیث کے امام نہ بنے۔

## ۳۔ محدث اور فقیہ کے درمیان فرق کے عملی نظائر

محدث اور فقیہ و مجتہد کے مابین فرق کی حقیقت درج ذیل عملی نظائر اور مثالوں کی مدد سے روز روشن کی طرح عیاں ہے۔

(۱) محدثین کی موجودگی میں حضرت ابن عباس رضی اللہ عنہما کی لاجواب فتاہت

حضرت عبداللہ بن عباس رضی اللہ عنہما کے شاگرد مجاہد بن جبر (۱۰۲ھ) فرماتے ہیں:

بینا نحن جلوس أصحاب ابن عباس رضی اللہ عنہما: عطاء، طاؤس و عكرمة  
إذا جاء رجل، و ابن عباس قائمٌ يُصَلِّي. فقال: هل من مُفتي؟  
فقلنا: سل! فقال: إني كلما قلت تبعه الماء الدافق، فقلنا: الذي  
يكون منه الولد؟ قال: نعم! فقلنا: عليك الغسل، فولى الرجل  
وهو يرجع. و عجل ابن عباس في صلاته فلما سلم، قال:  
يا عكرمة! علي بالرجل، فأتاه به، ثم أقبل علينا، فقال: أرايتم ما

أفتیتم به هذا الرجل عن كتاب الله؟ قلنا: لا! قال: فَمِنْ سَنَةِ رَسُولِ  
الله ﷺ؟ قلنا: لا! قال: فَعَنْ أَصْحَابِ رَسُولِ اللهِ ﷺ؟ قلنا: لا!  
فقال ابن عباس: فعمن؟ قلنا: عن رأينا.

فقال: لذلك يقول رسول الله ﷺ: فقيه واحد أشدّ على  
الشيطان من ألف عابد، ثم أقبل على الرجل فقال: رأيت إذا كان  
ذلك منك هل تجد شهوة في قلبك؟ قال: لا! قال: فهل تجد  
خدرا في جسدك؟ قال: لا! قال: إنما هذا إبرة يجزيك منه  
الوضوء. (۱)

”ہم حضرت عبد اللہ بن عباس رضی اللہ عنہ کے اصحاب عطاء، طاؤس اور عکرمہ چاروں  
بیٹھے ہوئے تھے جبکہ حضرت عبد اللہ بن عباس رضی اللہ عنہ ساتھ ہی نماز پڑھ رہے تھے۔  
اسی دوران ایک شخص نے آ کر پوچھا کہ کیا کوئی فتویٰ دینے والا شخص موجود  
ہے؟ ہم نے کہا: آپ مسئلہ بیان کریں تو اس شخص نے کہا: میں جب بھی  
پیشاب کرتا ہوں تو پیشاب کے بعد ماء دافق نکلتا ہے (کیا اس سے غسل  
واجب ہو جاتا ہے؟) ہم نے پوچھا: کیا یہ وہی ماء دافق ہے جس سے بچہ پیدا  
ہوتا ہے۔ اس نے کہا: ہاں! اس پر ہم چاروں نے کہا کہ ہاں غسل واجب ہو  
جاتا ہے پس وہ شخص یہ جواب سن کر واپس چلا گیا۔ حضرت عبد اللہ بن  
عباس رضی اللہ عنہ نے نماز سے جلد فارغ ہو کر سلام پھیرا اور عکرمہ سے فرمایا: اس شخص  
کو جلدی بلاؤ، جب وہ شخص آیا تو پہلے ہم سے پوچھا: کیا تم نے قرآن سے  
فتویٰ دیا ہے؟ ہم نے کہا: نہیں! آپ نے پوچھا: (کیا تم نے) حدیث سے

(۱) ۱- فریابی، کتاب الصیام، ۱: ۱۵۵-۱۵۶

۲- فاکھی، اخبار مکہ، ۱: ۱۸۲-۱۸۳

۳- ہندی، کنز العمال، ۹: ۸۸۱، رقم: ۲۷۰۸۳

فتویٰ دیا ہے؟ ہم نے کہا: نہیں! فرمایا: (کیا تم نے) صحابہ کے اقوال سے فتویٰ دیا ہے؟ ہم نے کہا: نہیں! پھر فرمایا: آخر تم نے کس کے قول پر فتویٰ دیا؟ ہم نے کہا: اپنی رائے سے۔

”یہ سن کر انہوں نے فرمایا: اسی وجہ سے حضور نبی اکرم ﷺ نے ارشاد فرمایا: ایک فقیہ، شیطان پر ہزار عابدوں کے مقابلے میں زیادہ بھاری ہوتا ہے۔ ہماری موجودگی میں حضرت عبداللہ بن عباس رضی اللہ عنہما نے اس شخص سے پوچھا کہ یہ بتاؤ پیشاب کے وقت جو مادہ نکلتا ہے کیا اس وقت تمہارے دل میں کوئی شہوت پیدا ہوتی ہے؟ اس نے کہا: نہیں! پھر آپ نے دوسرا سوال کیا کہ کیا (مادہ نکلنے کے بعد) اعضاء میں استرخاء (ڈھیلا پن) ہوتا ہے؟ اس نے کہا: نہیں! اس پر آپ نے فرمایا: یہ ویسے ہی قطرے ٹپکتے ہیں تمہارے لیے صرف وضو ہی کافی ہے۔“

اس روایت سے معلوم ہوا کہ حضرت عبداللہ بن عباس رضی اللہ عنہما نے جب دیکھا کہ ماءِ دافق (قوی اور متحرک مادہٴ تولید) کے لفظ پر ان محدثین کو دھوکا ہوا ہے اور صرف ’ظاہری معنی‘ کو دیکھتے ہوئے انہوں نے فرضیتِ غسل کا فتویٰ دے دیا ہے اور علتِ غسل پر غور نہیں کیا تو سمجھ گئے کہ ان میں کوئی بھی فقیہ نہیں، اگر فقیہ ہوتے تو علتِ غسل کی تشخیص ضرور کرتے۔ پھر جب آپ نے سوالات کر کے شرعی لحاظ سے تسلی کر لی کہ اس شخص کی بیان کردہ کیفیت میں علتِ غسل (یعنی جس منی کے نکلنے سے غسل فرض ہوتا ہے) کے لوازم نہیں پائے جاتے تو فتویٰ دیا کہ وہ منی ہی نہیں لہذا غسل بھی واجب نہیں۔ اس سے ظاہر ہے کہ فقیہ کی جو تعریف و توصیف احادیث میں وارد ہے اس کے لیے اعلیٰ درجہ کی سمجھ اور انتہائی گہرا غور و خوض درکار ہے۔ حضرت عبداللہ بن عباس رضی اللہ عنہما نے حضرت مجاہد، عطاء، طاؤس اور عکرمہ رحمہم اللہ تعالیٰ جیسے اکابر محدثین (جو مکہ مکرمہ سے احادیث لینے والے تقریباً کل محدثین کے اساتذہ میں سے ہیں) کو فقیہ نہیں سمجھا۔ اس وجہ سے کہ انہوں نے علت کی تشخیص نہیں کی۔

فقہ کی تعریف میں حضور نبی اکرم صلی اللہ علیہ وسلم کے بیان کردہ الفاظ کہ وہ شیطان کے مقابلہ میں ہزار عابدوں سے بہتر ہوتا ہے، کی وجہ یہی ہے کہ شیطان کا مقصود اصلی یہ ہوتا ہے کہ لوگوں سے خلاف شرع کام کرائے کیونکہ ہمہ وقتی شاملِ عبدیت کو عبادت سے اتنی فرصت کہاں ہوتی ہے کہ وہ معانیِ نصوص اور مواقعِ اجتہاد میں غور و فکر کر کے خود ایسا حکم لگا سکے جو اللہ جل جلالہ اور اس کے رسول صلی اللہ علیہ وسلم کی مرضی کے مطابق ہو۔ اسی طرح محدثین کو بھی ضبطِ متون اور تحقیقِ رجال وغیرہ فنونِ حدیث میں مصروف و مشغول ہونے کی بناء پر اس کی نوبت ہی نہیں آتی۔ یہ تو خالصتاً فقہ کا شعبہ ہے جو ہر مسئلہ میں تمام متعلقہ احادیث اور ان کی علل کو پیش نظر رکھ کر اپنی فقہیانہ اور اجتہادانہ بصیرت سے اس کا حل بیان کرتا ہے۔

## (۲) محدثین کی موجودگی میں امام ابو ثور کی لاجواب فقہت

محدث اور فقہ کے درمیان فرق درج ذیل واقعہ سے بھی اظہر من الشمس ہو جاتا ہے جسے امام حسن بن عبدالرحمن زاہر مہزی (۳۶۰ھ) اور ابوبکر خطیب بغدادی (۳۶۳ھ) نے بیان کیا ہے۔ فرماتے ہیں:

محدثین کے ایک مجمع میں امام یحییٰ بن معین، ابوخیثمہ اور خلف بن سالم موجود تھے جو کسی حدیث پر گفتگو کر رہے تھے کہ اس دوران ایک عورت نے آکر ان سے مسئلہ پوچھا کہ کیا حائضہ عورت میت کو غسل دے سکتی ہے؟ ان میں سے کسی نے بھی اسے جواب نہ دیا اور سب ایک دوسرے کی طرف دیکھنے لگے۔ اتنے میں فقہ ابو ثور وہاں آئے تو ان محدثین نے اس عورت سے کہا کہ وہ اپنا یہ مسئلہ فقہ صاحب کو بتلائے۔ سو وہ اپنا سوال لے کر ان کی طرف متوجہ ہوئی تو انہوں نے اس کے سوال پر یہ فتویٰ دیا کہ حائضہ عورت میت کو غسل دے سکتی ہے۔ دلیل کے طور پر انہوں نے یہ حدیث بیان کی جسے عثمان بن احنف نے قاسم سے اور انہوں نے ام المؤمنین حضرت عائشہ صدیقہ رضی اللہ عنہا سے روایت کیا ہے کہ حضور نبی اکرم صلی اللہ علیہ وسلم نے ان سے فرمایا:

إِنَّ حَيْضَتَكَ لَيْسَتْ فِي يَدِكَ (۱)

”تمہارا حیض تمہارے ہاتھ میں نہیں۔“

دوسری حدیث بھی ام المؤمنین حضرت عائشہ صدیقہ رضی اللہ عنہا سے مروی ہے، وہ فرماتی ہیں:

كُنْتُ أَفْرُقُ رَأْسَ رَسُولِ اللَّهِ ﷺ بِالْمَاءِ وَأَنَا حَائِضٌ.

”میں حالت حیض میں بھی حضور نبی اکرم ﷺ کے سر انور میں پانی کے ساتھ کنگھا کرتی تھی۔“

امام ابو ثور نے کہا کہ جب آپ پانی کے ساتھ کسی زندہ شخص کو کنگھا کر سکتی ہیں تو مردہ اس سے زیادہ مستحق ہے۔ یہ سنتے ہی ان کے پاس موجود محدثین نے تصدیق کر دی کہ یہ روایت ہمیں فلاں فلاں طریق سے پہنچی ہے اور پھر مختلف طرق و روایات میں غور و خوض کرنے لگے، اس پر عورت نے ان سے مخاطب ہو کر کہا:

فَأَيْنَ كُنْتُمْ إِلَى الْآنَ. (۲)

”تم اب تک کہاں تھے۔“

(۱) ۱- مسلم، الصحيح، کتاب الحيض، باب جواز غسل الحائض، ۱: ۲۴۴، رقم: ۲۹۸

۲- ترمذی، السنن، کتاب الطهارة، باب ما جاء في الحيض، ۱: ۲۴۴، رقم:

۱۳۴  
۳- ابوداؤد، السنن، کتاب الطهارة، باب في الحائض تناول من المسجد، ۱: ۶۸، رقم: ۲۶۱

(۲) ۱- رامهرمزی، المحدث الفاصل، ۱: ۲۴۹-۲۵۰

۲- خطیب بغدادی، تاریخ بغداد، ۶: ۶۷

ان واقعات سے معلوم ہوتا ہے کہ احادیث کو یاد رکھنا اور روایت کرنا محدثین کا کام ہے جبکہ ان سے مسائل کا استخراج اور استنباط کرنا فقہاء کا کام ہے۔ محدث، حضور نبی اکرم صلی اللہ علیہ وسلم کی زبانِ اقدس سے ادا ہونے والے الفاظ یا آپ صلی اللہ علیہ وسلم سے سرزد ہونے والے کسی فعل یا عمل کو من وعن لفظ بلفظ بیان کر دیتا ہے۔ محدث کے فرائض میں یہ شامل نہیں کہ وہ کسی حدیث کا مفہوم بیان کرے۔ اس کا کام فقط حدیث کو سن کر لفظ بلفظ آگے منتقل کرنا ہوتا ہے جیسے قرآن کا حافظ قرآن مجید یاد کر کے من وعن سنا دیتا ہے اسی طرح محدث احادیث کو یاد کر کے صحتِ سند کے ساتھ لفظ بلفظ متن سنا دیتا ہے۔ وہ یہ نہیں دیکھتا کہ اس حدیث کے قرآن کیا ہیں؟ اس کا اطلاق کیا ہے؟ اس کے مختلف الفاظ کے معانی کیا ہیں؟ اس سے مراد کیا ہے؟ وغیرہ وغیرہ۔ نصوص میں بیان کردہ احکام کے علل، ان کے مقامات، ان کے قرآن اور ان کے معانی کو صحیح صحیح طور پر متعین کر کے آگے سمجھانا اور اس طرح کے بہت سے سوالات کے جوابات دینا محدث کا کام نہیں بلکہ فقیہ اور مجتہد کا کام ہے۔ اس بحث کو ہم خلاصہً یوں بیان کر سکتے ہیں:

”راوی اور فقیہ میں فرق یہ ہے کہ راوی، محدث جبکہ فقیہ، مجتہد ہوتا ہے لہذا جن لوگوں نے بڑی احتیاط سے احادیث بیان کی، وہ رولیۃ الحدیث اور درلیۃ الحدیث میں ماہر ہونے کی وجہ سے محدثین بن گئے اور جن حضرات نے معانی احادیث کی معرفت کے باعث ان میں موجود احکام کی علل اور اسباب کی تہہ میں پہنچ کر ان احادیث کے فہم و فراست کو امت تک پہنچایا اور فقہ الحدیث میں ماہر ہوئے وہ فقہاء بن گئے۔“

علم الحدیث اور فقہ الحدیث کے درمیان اسی بنیادی فرق کی وجہ سے محدثین اور فقہاء کی تعداد میں ہر دور میں نمایاں فرق رہا ہے، اگر ہم صحابہ کرام کے احوال پر ہی طائرانہ نظر ڈالیں تو ہمیں پتہ چلتا ہے کہ ان میں محدثین اور فقہاء کے دو نمایاں طبقات تھے۔

## ۵۔ ایک لاکھ چودہ ہزار صحابہ کرام رضی اللہ عنہم رُوَاةِ حَدِيثِ تَحْتِ

ایک لاکھ چودہ ہزار سبھی کے سبھی صحابہ کرام رُوَاةِ حَدِيثِ اور محدثین تھے، اس بات کو امام الحدیث ابو زرہ رازی (۲۶۳ھ) نے بیان کیا ہے۔ خطیب بغدادی نے الجامع لأخلاق الراوی و آداب السامع اور امام تقی الدین ابو عمرو عثمان بن عبدالرحمن المعروف ابن صلاح نے اپنی تصنیف ”علوم الحدیث“ المعروف ”مقدمہ ابن صلاح“ میں اور بہت سے دیگر ائمہ حدیث نے اپنی اپنی کتابوں میں لکھا ہے:

عن أبي زرعة الرازي أنه سئل عن عدة من روى عن النبي ﷺ؟ فقال: ومن يضبط هذا؟ شهد مع النبي ﷺ حجة الوداع أربعون ألفاً، وشهد معه تبوك سبعون ألفاً.

(وفى رواية أخرى) قال له رجل: يا أبازرعة، أليس يقال: حديث النبي ﷺ أربعة آلاف حديث؟ قال: ومن قال ذا قلّل الله أنبياءه، هذا قول الزنادقة. ومن يحصى حديث رسول الله ﷺ قبض رسول الله ﷺ عن مائة ألف وأربعة عشر ألفاً من الصحابة ممن روى عنه وسمع منه. فقال له الرجل: يا أبازرعة، هؤلاء أين كانوا وسمعوا منه؟ قال: أهل المدينة وأهل مكة ومن بينهما والأعراب، ومن شهد معه حجة الوداع كلّ رآه وسمع منه بعرفة. (۱)

(۱) ۱۔ خطیب بغدادی، الجامع لأخلاق الراوی و آداب السامع، ۲: ۲۹۳،

رقم: ۱۸۹۳-۱۸۹۴

۲۔ ابن صلاح، مقدمہ ابن صلاح: ۳۰۵-۳۰۶

۳۔ ابن کثیر، اختصار علوم الحدیث: ۱۸۵

۴۔ زین الدین عراقی، فتح المغیث شرح ألفیة الحدیث: ۳۴۵

۵۔ سخاوی، فتح المغیث شرح ألفیة الحدیث، ۳: ۱۲۲

”امام ابو زرہ الرازی سے سوال کیا گیا کہ حضور نبی اکرم صلی اللہ علیہ وسلم سے کتنے صحابہ نے روایت کیا؟ آپ نے فرمایا: یہ تعداد کون بتا سکتا ہے؟ (البتہ راوی صحابہ کی تعداد کا اندازہ اس سے لگایا جا سکتا ہے کہ) حجۃ الوداع کے موقع پر حضور صلی اللہ علیہ وسلم کے ساتھ چالیس ہزار صحابہ تھے اور غزوہ تبوک کے موقع پر آپ صلی اللہ علیہ وسلم کے ساتھ ستر ہزار صحابہ تھے۔

” (دوسری روایت میں ہے) ان سے ایک شخص نے پوچھا: ابو زرہ! کیا یہ نہیں کہا جاتا کہ حضور صلی اللہ علیہ وسلم سے چار ہزار احادیث مروی ہیں؟ آپ نے فرمایا: جس شخص نے ایسا کہا ہے اللہ تعالیٰ اس کو برباد کرے، یہ زنادقہ کا قول ہے۔ کون شخص نبی اکرم صلی اللہ علیہ وسلم کی احادیث کا احاطہ کر سکتا ہے کیونکہ حضور صلی اللہ علیہ وسلم کے وصال کے وقت ایک لاکھ چودہ ہزار صحابہ موجود تھے جنہوں نے آپ صلی اللہ علیہ وسلم سے حدیث روایت کی اور آپ صلی اللہ علیہ وسلم سے سماع کیا۔ اس شخص نے کہا: ابو زرہ! یہ صحابہ کہاں قیام پذیر تھے اور کہاں انہوں نے آپ صلی اللہ علیہ وسلم سے سماع کیا؟ آپ نے فرمایا: یہ اہل مدینہ، اہل مکہ اور ان کے گرد و نواح کے رہائشی اور دیہاتی تھے، ان میں وہ سارے حضرات بھی شامل ہیں جو آپ صلی اللہ علیہ وسلم کے ساتھ حجۃ الوداع میں شریک ہوئے اور ان میں سے ہر ایک نے میدانِ عرفات میں آپ صلی اللہ علیہ وسلم کی زیارت بھی کی اور آپ صلی اللہ علیہ وسلم سے سماع حدیث بھی کی۔“

امام ابو زرہ جیسے جلیل القدر نقاد رجال اور معتبر ترین محدث کی بیان کردہ اس روایت سے ثابت ہوا کہ کل صحابہ کرام رضی اللہ عنہم کو حضور نبی اکرم صلی اللہ علیہ وسلم سے سماع حدیث کا شرف حاصل تھا۔

## ﴿ مرویات کے اعتبار سے صحابہ کے مابین طبقات

حدیث روایت کرنے کے اعتبار سے صحابہ کرام رضی اللہ عنہم کے بنیادی طور پر چار

طبقات بنتے ہیں جو درج ذیل ہیں:

- ۱- کثیر الروایۃ صحابہ کرام رضی اللہ عنہم
- ۲- اوسط الروایۃ صحابہ کرام رضی اللہ عنہم
- ۳- قلیل الروایۃ صحابہ کرام رضی اللہ عنہم
- ۴- اقل الروایۃ صحابہ کرام رضی اللہ عنہم

### ۱- کثیر الروایۃ صحابہ کرام رضی اللہ عنہم

اس طبقہ میں وہ صحابہ کرام شامل ہیں جن سے مروی احادیث کی تعداد دو ہزار سے زائد ہے۔ کثیر الروایۃ صحابہ کو اصطلاح میں أصحاب الألواف کہا جاتا ہے۔ کثیر الروایۃ صحابہ کے نام اور ان کی مرویات کی تعداد حسب ذیل ہے:

صحابہ کرام <small>رضی اللہ عنہم</small>	مرویات
۱- حضرت ابو ہریرہ <small>رضی اللہ عنہ</small>	۵۳۷۴
۲- حضرت عبداللہ بن عمر <small>رضی اللہ عنہما</small>	۲۶۳۰
۳- حضرت انس بن مالک <small>رضی اللہ عنہ</small>	۲۲۸۶
۴- ام المؤمنین حضرت عائشہ صدیقہ رضی اللہ عنہا	۲۲۱۰ (۱)

### ۲- اوسط الروایۃ صحابہ کرام رضی اللہ عنہم

اس طبقہ میں وہ صحابہ کرام شامل ہیں جن سے مروی احادیث کی تعداد دو ہزار سے کم اور تین سو سے زائد ہے۔ اوسط الروایۃ صحابہ کو اصطلاح میں أصحاب الألف اور

- (۱) ۱- ابن حزم، أسماء الصحابة الرواة: ۳۷
- ۲- سیوطی، تدریب الراوی، ۲: ۲۱۷

اصحاب المئین کہا جاتا ہے۔ اوسط الروایۃ صحابہ کے نام اور ان کی مرویات کی تعداد حسب ذیل ہے:

### صحابہ کرام رحمۃ اللہ علیہم

### مرویات

- ۱- حضرت عبداللہ بن عباس رضی اللہ عنہما ۱۶۶۰
- ۲- حضرت جابر بن عبداللہ رضی اللہ عنہ ۱۵۴۰
- ۳- حضرت ابوسعید خدری رضی اللہ عنہ ۱۱۷۰
- ۴- حضرت عبداللہ بن مسعود رضی اللہ عنہ ۸۴۸
- ۵- حضرت عبداللہ بن عمرو بن عاص رضی اللہ عنہ ۷۰۰
- ۶- حضرت عمر بن خطاب رضی اللہ عنہ ۵۳۷
- ۷- حضرت علی بن ابی طالب رضی اللہ عنہ ۵۳۶
- ۸- ام المؤمنین حضرت ام سلمہ رضی اللہ عنہا ۳۷۸
- ۹- حضرت ابوموسیٰ اشعری رضی اللہ عنہ ۳۶۰
- ۱۰- حضرت براء بن عازب رضی اللہ عنہ ۳۰۵ (۱)

### ۳- قلیل الروایۃ صحابہ کرام رحمۃ اللہ علیہم

اس طبقہ میں وہ صحابہ کرام شامل ہیں جن سے مروی احادیث کی تعداد تین سو (۳۰۰) سے کم اور سو (۱۰۰) سے زائد ہے۔ قلیل الروایۃ صحابہ کرام رضی اللہ عنہم کو اصطلاح میں اصحاب المئین اور اصحاب المائة کہا جاتا ہے۔ قلیل الروایۃ صحابہ کرام رضی اللہ عنہم میں سے چند نام مع ان کی مرویات کے حسب ذیل ہیں:

(۱) ابن حزم، أسماء الصحابة الرواة: ۴۷-۴۰

مرویات

صحابہ کرام

۲۸۱ ۱- حضرت ابوذر غفاری رضی اللہ عنہ

۲۷۱ ۲- حضرت سعد بن ابی وقاص رضی اللہ عنہ

۲۵۰ ۳- حضرت ابوامامہ الباہلی رضی اللہ عنہ

۲۲۰ ۴- حضرت حذیفہ بن یمان رضی اللہ عنہ

۱۸۸ ۵- حضرت سہل بن سعد رضی اللہ عنہ

۱۸۱ ۶- حضرت عبادہ بن صامت رضی اللہ عنہ

۱۸۰ ۷- حضرت عمران بن حصین رضی اللہ عنہ

۱۷۹ ۸- حضرت ابوذر داء رضی اللہ عنہ

۱۷۰ ۹- حضرت ابو قتادہ رضی اللہ عنہ

۱۶۷ ۱۰- حضرت بريدہ بن حصیب رضی اللہ عنہ

۱۶۴ ۱۱- حضرت ابی بن کعب رضی اللہ عنہ

۱۶۳ ۱۲- حضرت معاویہ بن ابوسفیان رضی اللہ عنہ

۱۵۵ ۱۳- حضرت مُعاذ بن جبل رضی اللہ عنہ

۱۴۶ ۱۴- حضرت عثمان بن عفان رضی اللہ عنہ

۱۴۲ (۱) حضرت ابوبکر صدیق رضی اللہ عنہ

www.MinhajBooks.com

(۱) ابن حزم، أسماء الصحابة الرواة

## ۴۔ اقل الروایۃ صحابہ کرام رحمۃ اللہ علیہم

اس طبقہ میں وہ صحابہ کرام رحمۃ اللہ علیہم شامل ہیں جن سے مروی احادیث کی تعداد بیس (۲۰) سے زائد اور سو (۱۰۰) سے کم ہے۔ اقل الروایۃ صحابہ کو اصطلاح میں ”اصحاب العشرات“ کہا جاتا ہے۔ اقل الروایۃ صحابہ کرام میں سے چند کے نام مع ان کی مرویات کے حسب ذیل ہیں:

### صحابہ کرام رحمۃ اللہ علیہم مرویات

۱۔ حضرت عبداللہ بن ابی اوفی رحمۃ اللہ علیہ ۹۵

۲۔ حضرت زید بن خالد رحمۃ اللہ علیہ ۸۱

۳۔ حضرت اسماء بنت یزید بن اسکن رحمۃ اللہ علیہ ۸۱

۴۔ حضرت کعب بن مالک رحمۃ اللہ علیہ ۸۰

۵۔ حضرت بلال بن رباح رحمۃ اللہ علیہ ۴۳

۶۔ حضرت طلحہ بن عبید اللہ رحمۃ اللہ علیہ ۳۸

۷۔ حضرت زبیر بن عوام رحمۃ اللہ علیہ ۳۶

۸۔ حضرت عباس بن عبدالمطلب رحمۃ اللہ علیہ ۳۵

۹۔ حضرت عبداللہ بن جعفر بن ابی طالب رحمۃ اللہ علیہ ۲۵

۱۰۔ حضرت فضل بن عباس رحمۃ اللہ علیہ ۲۴

۱۱۔ حضرت صفوان بن عسال رحمۃ اللہ علیہ (۱) ۲۰

ان صحابہ کرام رحمۃ اللہ علیہم کے علاوہ بھی بہت سے ایسے ہیں جن سے اقل القلیل

(۱) ابن حزم، أسماء الصحابة الرواة

(بہت ہی کم) یعنی ۱۸، ۱۹ حتی کہ ایک یا دو احادیث مروی ہیں اور یہ وہ صحابہ ہیں جن کے نام اور احوال کتبِ اسماء الرجال اور خصوصاً صحابہ پر لکھی گئی کتب میں درج ہیں۔ ان روایات صحابہ کرام کی تعداد ہزاروں تک جا پہنچتی ہے۔ لیکن کیا ان تمام صحابہ کرام کو تفقہ میں وہ دسترس اور مقام حاصل تھا کہ وہ کسی بھی حدیث سے مسئلہ کا استنباط کر لیتے؟ اس کا جواب واضح طور پر ”نہیں“ میں ہے۔ جمیع صحابہ کرام سامع و راوی حدیث تو تھے، لیکن ان میں سے بہت کم فقہت اور اجتہاد کے اعلیٰ درجہ پر فائز تھے۔

## ۶۔ جمیع صحابہ کرام رضی اللہ عنہم میں سے صرف دس مجتہد تھے

پچھلے صفحات میں امام ابو زرہؓ کا قول نقل کیا جا چکا ہے کہ ان کے نزدیک جملہ صحابہ کرام رضی اللہ عنہم کی تعداد ایک لاکھ چودہ ہزار ہے۔ ائمہ حدیث نے اسماء الرجال کی کتب میں ان تمام صحابہ میں سے صرف دس ہزار کے قریب صحابہ کرام کے احوال جمع کیے ہیں۔ قابلِ غور بات یہ ہے کہ عہدِ نبوی صلی اللہ علیہ وسلم اور عہدِ خلفائے راشدین رضی اللہ عنہم میں مجتہد اور فقیہ صحابہ کی تعداد صرف دس (۱۰) تھی۔ اس بات سے اندازہ ہوتا ہے کہ یہ منصب کتنے بلند مرتبہ کا حامل ہے جو ایک لاکھ چودہ ہزار صحابہ کرام رضی اللہ عنہم میں سے صرف دس کو نصیب ہوا۔ ذیل میں اس پر دلائل ملاحظہ کیجیے۔

۱۔ حضرت عبد اللہ بن مسعود رضی اللہ عنہ کے ہونہار شاگرد مسروق بن اجدع (متوفی ۶۳ھ) سے مروی ہے:

كان أصحاب الفتوى من أصحاب رسول الله صلی اللہ علیہ وسلم: عمر و علي و

ابن مسعود و زيد و أبي بن كعب و أبو موسى الأشعري رضی اللہ عنہ. (۱)

”حضور نبی اکرم صلی اللہ علیہ وسلم کے فتویٰ دینے والے صحابہ کرام یہ تھے: حضرت عمر بن

(۱) ۱۔ ابن سعد، الطبقات الكبرى، ۲: ۳۵۱

۲۔ نووی، تہذیب الأسماء واللغات، ۱: ۱۲۱، رقم: ۴۴

خطاب، حضرت علی بن ابی طالب، حضرت عبداللہ بن مسعود، حضرت زید بن ثابت، حضرت ابی بن کعب اور حضرت ابوموسیٰ اشعری رضی اللہ عنہم۔“

۲۔ حضرت ابوبکر صدیق رضی اللہ عنہ کے پوتے قاسم بن محمد (متوفی ۱۰۶ھ) فرماتے ہیں:

کان أبو بکر وعمر وعثمان وعلي يفتون علي عهد رسول الله ﷺ. (۱)  
 ”حضور نبی اکرم ﷺ کے زمانہ میں حضرت ابوبکر، حضرت عمر، حضرت عثمان اور حضرت علی رضی اللہ عنہم فتویٰ دیتے تھے۔“

۳۔ قاسم بن محمد ہی حضرت ابوبکر صدیق اور حضرت عمر فاروق رضی اللہ عنہما کے ادوار میں سات مشیر فقہاء حضرات کے بارے میں فرماتے ہیں:

أن أبا بكر الصديق كان إذا نزل به أمر يريد فيه مشاوره أهل الرأي وأهل الفقه، ودعا رجالا من المهاجرين والأنصار. دعا عمر وعثمان وعلياً وعبدالرحمن بن عوف ومعاذ بن جبل وأبي بن كعب وزيد بن ثابت رضی اللہ عنہم.

وكل هؤلاء كان يفتي في خلافة أبي بكر، وإنما تصير فتوى الناس إلى هؤلاء النفر فمضى أبو بكر علي ذلك، ثم ولّى عمر فكان يدعو هؤلاء النفر وكانت الفتوى تصير. (۲)

”حضرت ابوبکر صدیق رضی اللہ عنہ کو جب کوئی ایسا معاملہ پیش آتا جس میں وہ اہل

(۱) ۱۔ ابن سعد، الطبقات الكبرى، ۲: ۳۳۵

۲۔ ابن عبدالبر، التمهيد، ۹: ۷۶

۳۔ ابن عساکر، تاريخ مدينة دمشق، ۳۹: ۱۸۰

(۲) ۱۔ ابن سعد، الطبقات الكبرى، ۲: ۳۵۰

۲۔ ابن عساکر، تاريخ مدينة دمشق، ۳۹: ۱۸۱

رائے اور فقہاء کی مشاورت چاہتے تو مہاجرین اور انصار میں سے صائب الرائے حضرات کو بلاتے۔ آپ حضرت عمر، حضرت عثمان، حضرت علی، حضرت عبدالرحمن بن عوف، حضرت معاذ بن جبل، حضرت ابی بن کعب اور حضرت زید بن ثابت رضی اللہ عنہم کو طلب کرتے۔

”ان میں سے ہر ایک حضرت ابو بکر رضی اللہ عنہ کی خلافت میں فتویٰ دیتا رہا، لوگ فتویٰ کے لیے ان حضرات کی طرف ہی رجوع کرتے۔ پس حضرت ابو بکر صدیق رضی اللہ عنہ نے اسی طرح معاملہ جاری رکھا، پھر حضرت عمر فاروق رضی اللہ عنہ مسند خلافت پر متمکن ہوئے تو آپ بھی ان ہی حضرات کو بلاتے اور ان ہی کا فتویٰ چلتا تھا۔“

۴۔ تابعی کبیر امام عامر بن شراحیل رضی اللہ عنہ (۱۰۴ھ) بیان کرتے ہیں:

كان العلم يؤخذ عن ستة: عمر و علي و أبي و ابن مسعود و زيد و أبي موسى رضی اللہ عنہم. (۱)

”علم چھ اشخاص سے حاصل کیا جاتا تھا: حضرت عمر بن خطاب، حضرت علی بن ابی طالب، حضرت ابی بن کعب، حضرت عبداللہ بن مسعود، حضرت زید بن ثابت اور حضرت ابوموسیٰ اشعری رضی اللہ عنہم۔“

۵۔ امام سلیمان بن یسار (۱۱۰ھ) نے حضرت زید بن ثابت رضی اللہ عنہ کے بارے میں یہاں تک فرمایا ہے:

ما كان عمر و عثمان يقدمان علي زيد أحدا في الفرائض و الفتوى والقراءة و القضاء. (۲)

”حضرت عمر اور حضرت عثمان کسی کو بھی حضرت زید بن ثابت رضی اللہ عنہ پر علم فرائض

(۱) ذہبی، تذکرۃ الحفاظ، ۱: ۲۴

(۲) ذہبی، سیر أعلام النبلاء، ۲: ۴۳۴

(میراث)، فتویٰ، قراءت اور قضاء کے معاملہ میں مقدم نہ کرتے تھے۔“

۶۔ امام صفوان بن سلیم (۱۳۲ھ) بیان کرتے ہیں:

لم یکن یفتی فی زمن النبی صلی اللہ علیہ وسلم غیر عمر و علی و معاذ و ابي موسى رضی اللہ عنہ. (۱)

”حضور نبی اکرم صلی اللہ علیہ وسلم کے عہد مبارک میں حضرت عمر، حضرت علی، زید بن ثابت اور ابو موسیٰ اشعری رضی اللہ عنہ کے علاوہ کوئی بھی فتویٰ نہیں دیتا تھا۔“

۷۔ امام علی بن عبداللہ المعروف ابن المدینی (۲۳۴ھ) نے بھی عہدہٴ قضاء پر درج ذیل چھ صحابہ کرام کے نام بیان کیے ہیں:

”حضرت عمر بن خطاب، حضرت علی بن ابی طالب، حضرت عبداللہ بن مسعود، حضرت زید بن ثابت، ابو موسیٰ اشعری اور ابی بن کعب رضی اللہ عنہ۔“ (۲)

ان روایات سے پتہ چلا کہ حضور نبی اکرم صلی اللہ علیہ وسلم اور خلفائے راشدین رضی اللہ عنہم کے ادوار میں کل دس صحابہ کرام فقیہ اور مجتہد شمار کیے جاتے تھے جن میں چاروں خلفائے راشدین حضرت ابوبکر صدیق، حضرت عمر فاروق، حضرت عثمان غنی، حضرت علی المرتضیٰ سمیت اکابر صحابہ حضرت عبدالرحمن بن عوف، حضرت معاذ بن جبل، حضرت عبداللہ بن مسعود، حضرت ابی بن کعب، حضرت زید بن ثابت اور حضرت ابو موسیٰ اشعری رضی اللہ عنہ شامل ہیں۔

## ✽ منصبِ افتاء پر صرف ایک سو تیس صحابہ کرام فائز تھے

علامہ علی بن احمد المعروف ابن حزم اندلسی (۴۵۶ھ) نے جس طرح رُواۃ اور محدثین صحابہ کرام کے اسمائے گرامی تحقیق کر کے نقل کیے ہیں اسی طرح یہ خوش نصیبی بھی

(۱) ذہبی، تذکرۃ الحفاظ، ۱: ۲۴

(۲) ابن مندہ، شروط الأئمة، ۱: ۸۵

ان ہی کو حاصل ہے کہ انہوں نے منصبِ افتاء پر فائز ایک سو تیس (۱۳۰) صحابہ کرام کے نام بھی تحقیق کر کے حسب فتاویٰ درج کیے ہیں۔ ان میں جملہ صحابہ اور صحابیات شامل ہیں۔ فتویٰ دینے کے اعتبار سے بھی صحابہ کرام رضی اللہ عنہم کے مابین درج ذیل تین طبقات ہیں:

- ۱۔ کثیر الفتاویٰ صحابہ کرام رضی اللہ عنہم
- ۲۔ اوسط الفتاویٰ صحابہ کرام رضی اللہ عنہم
- ۳۔ قلیل الفتاویٰ صحابہ کرام رضی اللہ عنہم

### ۱۔ کثیر الفتاویٰ صحابہ کرام رضی اللہ عنہم

اس فہرست میں علامہ ابن حزم نے درج ذیل سات صحابہ کرام رضی اللہ عنہم کو زیادہ فتویٰ دینے والوں میں شمار کیا ہے:

- ۱۔ حضرت عمر بن خطاب رضی اللہ عنہ
- ۲۔ حضرت علی بن ابی طالب رضی اللہ عنہ
- ۳۔ حضرت عبداللہ بن مسعود رضی اللہ عنہ
- ۴۔ حضرت زید بن ثابت رضی اللہ عنہ
- ۵۔ حضرت عبداللہ بن عباس رضی اللہ عنہ
- ۶۔ حضرت عبداللہ بن عمر رضی اللہ عنہ
- ۷۔ ام المؤمنین حضرت عائشہ صدیقہ رضی اللہ عنہا (۱)

علامہ ابن حزم ان کے فتاویٰ پر یوں تبصرہ فرماتے ہیں:

ويمكن أن يجمع من فتيا كل واحد منهم سفر ضخم. (۲)

(۱) ۱۔ ابن حزم، الإحكام في أصول الأحكام، ۵: ۸۷

۲۔ ابن قیم، أعلام الموقعين، ۱: ۱۲

۳۔ سیوطی، تدریب الراوی، ۲: ۲۱۹

(۲) ۱۔ ابن حزم، الإحكام في أصول الأحكام، ۵: ۸۸

۲۔ ذہبی، سیر أعلام النبلاء، ۳: ۲۳۸

”ممکن ہے کہ ان میں سے ہر ایک کے فتاویٰ (الگ الگ) ضخیم کتاب میں جمع ہو جائیں۔“

## ۲۔ اوسط الفتاویٰ صحابہ کرام رضی اللہ عنہم

وہ فقہاء صحابہ کرام رضی اللہ عنہم جو پہلے طبقہ سے کم فتویٰ دیتے تھے ان کے نام درج ذیل ہیں:

- ۱۔ حضرت ابو بکر صدیق رضی اللہ عنہ
- ۲۔ ام المؤمنین حضرت ام سلمہ رضی اللہ عنہا
- ۳۔ حضرت انس بن مالک رضی اللہ عنہ
- ۴۔ حضرت ابو سعید خدری رضی اللہ عنہ
- ۵۔ حضرت ابو ہریرہ رضی اللہ عنہ
- ۶۔ حضرت عثمان بن عفان رضی اللہ عنہ
- ۷۔ حضرت عبداللہ بن عمرو رضی اللہ عنہ
- ۸۔ حضرت عبداللہ بن زبیر رضی اللہ عنہ
- ۹۔ حضرت ابو موسیٰ اشعری رضی اللہ عنہ
- ۱۰۔ حضرت سعد بن ابی وقاص رضی اللہ عنہ
- ۱۱۔ حضرت سلمان فارسی رضی اللہ عنہ
- ۱۲۔ حضرت جابر بن عبداللہ رضی اللہ عنہ
- ۱۳۔ حضرت معاذ بن جبل رضی اللہ عنہ

ان حضرات کے نام نقل کرنے کے بعد ابن حزم لکھتے ہیں:

یمكن أن یجمع من فتیا كل امریء منهم جزء صغير جداً. (۱)

”ممکن ہے کہ ان میں سے ہر ایک کے فتاویٰ بہت ہی چھوٹی چھوٹی جلد میں جمع ہو جائیں۔“

www.MinhajBooks.com

(۱) ۱۔ ابن حزم، الإحكام فی أصول الأحكام، ۵: ۸۸

۲۔ ابن قیم، أعلام الموقعین، ۱: ۱۲

### ۳۔ قلیل الفتاویٰ صحابہ کرام رضی اللہ عنہم

باقی سو کے قریب ایسے صحابہ کرام ہیں جو بہت کم فتویٰ دیا کرتے تھے اور ان سے ایک، دو یا تھوڑے زیادہ مسئلے مروی ہیں۔ ان میں سے چند معروف مفتیان صحابہ کرام کے اسماء گرامی درج ذیل ہیں:

۱۔ حضرت ابو ذر داء رضی اللہ عنہ ۲۔ حضرت ابو عبیدہ بن جراح رضی اللہ عنہ

۳۔ حضرت نعمان بن بشیر رضی اللہ عنہ ۴۔ حضرت ابی بن کعب رضی اللہ عنہ

۵۔ حضرت ابو طلحہ رضی اللہ عنہ ۶۔ حضرت ابو ذر غفاری رضی اللہ عنہ

۷۔ حضرت سعید بن زید رضی اللہ عنہ ۸۔ حضرت حسن بن علی رضی اللہ عنہ

۹۔ حضرت حسین بن علی رضی اللہ عنہ ۱۰۔ حضرت ابو مسعود رضی اللہ عنہ

۱۱۔ حضرت اُسامہ بن زید رضی اللہ عنہ ۱۲۔ حضرت جعفر بن ابی طالب رضی اللہ عنہ

۱۳۔ حضرت براء بن عازب رضی اللہ عنہ ۱۴۔ حضرت قُرظہ بن کعب رضی اللہ عنہ

۱۵۔ حضرت مقداد بن اسود رضی اللہ عنہ ۱۶۔ حضرت ابو بزرہ اسلمی رضی اللہ عنہ

۱۷۔ حضرت اُسَید بن حُصَیر رضی اللہ عنہ ۱۸۔ حضرت عبداللہ بن اُمَیس رضی اللہ عنہ

۱۹۔ حضرت حذیفہ بن یمان رضی اللہ عنہ ۲۰۔ حضرت عمار بن یاسر رضی اللہ عنہ

۲۱۔ حضرت عبداللہ بن ابی اَوْفٰی رضی اللہ عنہ ۲۲۔ حضرت عبداللہ بن سلام رضی اللہ عنہ

۲۳۔ ام المؤمنین حضرت صفیہ رضی اللہ عنہا

۲۴۔ ام المؤمنین حضرت حفصہ رضی اللہ عنہا

۲۵۔ ام المؤمنین حضرت ام حبیبہ رضی اللہ عنہا

ان مفتیان صحابہ کے بارے میں علامہ ابن حزم رقم طراز ہیں:

يمكن أن يجمع من فتيا جميعهم جزء صغير فقط بعد التقصي  
والبحث. (۱)

”ممکن ہے کہ ان تمام صحابہ کے فتاویٰ غور و خوض اور تلاش کے بعد ایک کتابچے  
میں جمع ہو جائیں۔“

## دو (۲) اہم علمی نزکات

رُواة اور فقہاء صحابہ کرام کے بارے میں درج بالا تحقیق سے حسب ذیل دو اہم  
علمی نزکات اخذ ہوئے:

۱۔ جو چار صحابہ کرام کثیر الروایۃ کے منصب پر فائز ہیں ان میں سے کوئی ایک بھی  
دس مجتہدین اور فقہاء صحابہ کرام میں شامل نہیں۔ دوسری طرف دس کے دس اکابر فقہاء صحابہ  
کرام حدیث روایت کرنے کے اعتبار سے اوسط الروایۃ اور قلیل الروایۃ یعنی أصحاب  
الألف، أصحاب المئین اور أصحاب المائة میں شمار ہوتے ہیں۔ اتنا واضح فرق  
ہونے کے باوجود، کوئی یہ نہیں کہہ سکتا کہ ”مجتہدین صحابہ کا شمار محدثین یا حفاظ حدیث صحابہ  
میں نہ ہوتا تھا اور یہ کہ ان کے پاس اتنا ذخیرہ حدیث نہ تھا۔“

یہ بجا ہے کہ ائمہ حدیث نے صحابہ کے مابین حدیث روایت کرنے کا جو فرق  
عدد کی صورت میں بیان کیا ہے اسی طرح ہے لیکن یہ بات قطعاً درست نہیں کہ ان میں  
سے کوئی ایک بھی احادیث کا ذخیرہ نہ رکھتا تھا۔ ان میں سے ہر ایک وسیع ذخیرہ احادیث کا  
مالک تھا مگر ان کے کندھوں پر خلافت، تعلیم و تربیت اور امت کی دیگر ایسی بھاری ذمہ  
داریاں تھیں جن کے باعث وہ حضرت ابوہریرہ رضی اللہ عنہ اور دیگر کثیر الروایۃ صحابہ کرام رضی اللہ عنہم کی

(۱) ۱۔ ابن حزم، الإحکام فی أصول الأحکام، ۵: ۸۸

۲۔ ابن قیم، أعلام الموقعین، ۱: ۱۲

طرح وافر احادیث روایت نہ کر سکے۔ یعنی یہی صورت حال امام اعظم ابوحنیفہ، امام شافعی اور دیگر کثیر الروایۃ محدثین کے درمیان رونما ہوئی۔ امام اعظم اور امام شافعی کے پاس وسیع احادیث کا ذخیرہ تھا لیکن ترجیحی طور پر وہ دوسرے علمی اور فکری مشاغل میں ایسے مصروف ہوئے کہ دیگر محدثین کی طرح وہ کثیر احادیث روایت نہ کر سکے۔

۲۔ اسی طرح اگر روایۃ الحدیث اور افتاء کے حوالے سے بھی صحابہ کرام کے مابین تعداد پر نظر ڈالیں تو ان میں بھی زمین و آسمان کا فرق نظر آتا ہے کہاں ایک سو تیس مفتیان صحابہ کرام اور کہاں ایک لاکھ چودہ ہزار رُواۃ صحابہ کرام؟ اس سے یہ حقیقت عیاں ہوتی ہے کہ محض حدیث کو روایت کرنا اور اس میں فقہ و بصیرت سے کام لینا دو مختلف امور ہیں۔ یہی وجہ تھی کہ ان میں سے ہر صحابی فتویٰ دینے کے مقام پر فائز نہ تھا اگرچہ ان میں جمیع حضرات رُواۃ حدیث تھے۔ اس فرق کے باعث فقہاء عظام اور محدثین کرام کے درمیان حد فاصل بھی خود بخود قائم ہو جاتی ہے اور فقہاء، فکری اور علمی اعتبار سے محدثین سے بلند رتبہ کے حامل ٹھہرتے ہیں کیونکہ محدثین اگر حدیث سے واقف ہیں تو فقہاء، حدیث اور اس کے فہم دونوں سے آگاہ ہیں۔

حضرت عمر فاروق رضی اللہ عنہ اس فرق پر بعض اوقات حسرت کا اظہار بھی فرماتے تھے کہ کثیر رُواۃ اور محدثین صحابہ کرام تو موجود ہیں مگر احادیث کا فہم و ادراک رکھنے والے کثیر فقہاء موجود نہیں۔ درج ذیل روایت سے اسی حقیقت کا پتہ چلتا ہے جسے حضرت یحییٰ بن سعید بن قیس (۱۴۴ھ) نے روایت کیا ہے:

أَنَّ عُمَرَ بْنَ الْخَطَّابِ قَالَ يَوْمًا: عَدَّوْا الْأُئِمَّةَ. فَعَدَّوْهَا نَحْوًا مِنْ خَمْسَةِ. قَالَ: أَفَمَتْرُوكِ النَّاسَ بِغَيْرِ أئِمَّةٍ. فَسَأَلَتْ مَالِكًا: عَنِ الْأُئِمَّةِ مِنْ هُمْ؟ قَالَ: هُمْ أئِمَّةُ الدِّينِ فِي الْفِقْهِ وَالْوَرَعِ. (۱)

(۱) سمیوطی، تدریب الروای، ۲: ۳۹۹

”حضرت عمر بن خطاب رضی اللہ عنہ نے ایک روز (اپنے مصاحبوں سے) فرمایا: ائمہ کو شمار کرو کتنے ہیں؟ پس لوگوں نے شمار کیا تو وہ پانچ کے قریب تھے۔ آپ نے (حسرت بھرے لہجے میں) فرمایا: کیا لوگ ائمہ کے بغیر ہی رہ رہے ہیں؟ راوی (ابن وہب) کہتے ہیں کہ میں نے امام مالک سے پوچھا: ائمہ سے کون لوگ مراد ہیں؟ انہوں نے کہا: ان سے مراد فقہ اور زہد و ورع پر فائز ائمہ دین ہیں۔“

## ۷۔ حصولِ فقہ کے لیے محدثین کا فقہاء کی طرف رجوع

اکابر ائمہ و محدثین کی زندگیوں کے مطالعہ سے پتہ چلتا ہے کہ صرف محدث بننے سے انسان فقیہ نہیں بن جاتا بلکہ احادیث میں فہم و تدبر اور فقہ و بصیرت کا ملکہ پیدا ہونا ایک خصوصی شعبہ ہے۔ فقیہ ہونا بہت بھاری ذمہ داری ہے جس کے لیے قرآن و احادیث کا علم اور ان میں احکام کا فہم و ادراک دونوں ضروری ہیں۔ عہدِ صحابہ اور بعد کے ہر دور میں علمائے الناس کے اندر قرآن و حدیث کا فہم و بصیرت پیدا کرنے کے لیے فقہاء کی خدمات لی جاتی رہی ہیں اور مختلف علاقوں میں لوگوں کو فقہ سکھانے کی ذمہ داری پر فقہاء کو فائز کیا جاتا رہا ہے۔ فقہاء کا مقام و مرتبہ اتنا بلند ہے کہ اکابر محدثین بھی احادیث کے مضامین کی تفہیم کے لیے فقہاء کے پاس حاضر ہوتے اور کئی کئی سال تک ان کے ہاں زانوئے تلمذتہ کرتے۔ محدثین کو فقہاء سے حدیث کے معانی اور مفاہیم سمجھنے کی حاجت ہوتی کیونکہ محدثین کو تحصیل احادیث اور تحقیق رجال میں اتنی فرصت نہیں ہوتی تھی کہ احادیث کے مضامین اور مطالب میں غور و خوض کرنے کے لیے علیحدہ سے وقت صرف کرتے یہ کام فقہاء کے ذمہ تھا۔ اسی حوالے سے تاریخ کے اوراق سے چند مثالیں پیش خدمت ہیں۔

## (۱) فقہ سکھانے کے لیے جماعت صحابہ کی روانگی

حضرت عاصم بن عمر بن قتادہ (۱۲۰ھ) سے روایت ہے کہ غزوہ اُحد کے بعد مختلف علاقوں اور خطوں سے ایک وفد نے حضور نبی اکرم ﷺ کے پاس حاضر ہو کر عرض کیا:

یا رسول اللہ، ان فینا إسلاما، فابعث معنا نفراً من أصحابک یفقهونا فی الدین و یقرؤن القرآن و یعلمونا شرائع الإسلام.  
فبعث رسول اللہ ﷺ نفراً ستّة من أصحابه. (۱)

”یا رسول اللہ! ہم مسلمان ہیں، آپ ہمارے پاس اپنے چند صحابہ بھیجیں جو ہمیں تفقہ فی الدین (دین کا فہم و بصیرت) سکھائیں، تلاوت قرآن سکھلائیں اور شریعت کے احکام کی تعلیم دیں پس نبی اکرم ﷺ نے ان کے ساتھ چھ صحابہ کو بھیج دیا۔“

## (۲) صحابہ کرام کا ام المؤمنین حضرت عائشہ صدیقہ رضی اللہ عنہا کی طرف رجوع

امام ذہبی (متوفی ۷۴۸ھ) ام المؤمنین حضرت عائشہ صدیقہ رضی اللہ عنہا کا تعارف کراتے ہوئے لکھتے ہیں:

أم عبد اللہ، حبیبۃ رسول اللہ ﷺ، بنت خلیفۃ رسول اللہ ﷺ  
أبی بکر الصدیق رضی اللہ عنہ، من أكبر فقهاء الصحابة، كان فقهائ

(۱) ۱- طبرانی، المعجم الكبير، ۴۰: ۳۲۷، رقم: ۷۷۵

۲- حاکم، المستدرک، ۳: ۲۳۵، رقم: ۲۹۷۹

۳- ابن سعد، الطبقات الكبرى، ۲: ۵۵

۴- ابن هشام، السيرة النبوية، ۴: ۱۲۲

۵- عسقلانی، الإصابة فی تمييز الصحابة، ۲: ۶۰۴، رقم: ۲۹۰۰

۶- أيضاً، فتح الباری، ۷: ۳۸۰

أصحاب رسول الله ﷺ يرجعون إليها، تفقه بها جماعة. (۱)

”آپ کی کنیت أم عبد اللہ ہے۔ حضور نبی اکرم ﷺ کو آپ سے بے خدمت تھی۔ آپ، حضور ﷺ کے خلیفہ حضرت ابوبکر صدیق رضی اللہ عنہ کی بیٹی ہیں۔ آپ کا شمار اکابر فقہاء صحابہ میں ہوتا ہے، فقیہ صحابہ (بعض اوقات مسائل کے حل کے لیے) آپ کی طرف رجوع کرتے تھے، ایک جماعت نے آپ سے فقہ سیکھی ہے۔“

۲۔ حضرت عبد اللہ بن قیس المعروف ابو موسیٰ اشعری رضی اللہ عنہ (۵۰ھ) آپ ﷺ کے فقہی مقام کے بارے میں فرماتے ہیں:

ما أشكل علينا أصحاب رسول الله ﷺ حديث قط فسألنا عائشة عنه إلا وجدنا عندها منه علما. (۲)

”جب ہم اصحاب رسول اللہ ﷺ میں سے کسی کو کوئی حدیث سمجھنے میں دشواری پیش آتی تو ہم اس کے بارے میں حضرت عائشہ صدیقہ رضی اللہ عنہا سے پوچھتے تو ہمیں ان کے پاس سے اس کا حل مل جاتا۔“

۳۔ حضرت قَبِيصَه بن دُوَيْبٍ رضی اللہ عنہ (۸۶ھ) کہتے ہیں:

كانت عائشة أعلم الناس يسألها الأكابر من أصحاب رسول الله ﷺ. (۳)

(۱) ذہبی، تذکرۃ الحفاظ، ۱: ۲۷

(۲) ۱۔ ابن جوزی، صفة الصفوة، ۲: ۳۲

۲۔ ذہبی، تذکرۃ الحفاظ، ۱: ۲۸

۳۔ عسقلانی، تہذیب التہذیب، ۱۲: ۲۶۳

(۳) ۱۔ ابن سعد، الطبقات الكبرى، ۲: ۳۷۴

۲۔ ابن عساکر، تاریخ مدینۃ دمشق، ۴۰: ۲۴۹

۳۔ مزنی، تہذیب الکمال، ۲۰: ۱۷

”حضرت عائشہ رضی اللہ عنہا سب لوگوں سے زیادہ عالمہ تھیں، اکابر صحابہ ان کے پاس آ کر مسائل پوچھتے تھے۔“

مندرجہ بالا روایات سے یہ حقیقت واضح ہوئی کہ صحابہ کا آپؐ کی خدمت میں آ کر دین سیکھنا آپؐ کی فقہی بصیرت اور مجتہدانہ شان کی وجہ سے تھا۔ ثانیاً دین کی تعلیم یعنی فقہ، حدیث کی روایت سے الگ چیز تھی ورنہ صحابہ کرام یہ اعتراف کبھی نہ کرتے کہ ہم حدیث کا مفہوم سمجھنے کے لیے سیدہ کے پاس حاضر ہوتے۔

### (۳) حضرت عبداللہ بن مسعود رضی اللہ عنہ کی طرف رجوع کا حکم

۱۔ حضرت عبداللہ بن مسعود رضی اللہ عنہ نے حضرت ابو موسیٰ اشعری رضی اللہ عنہ سے مدت رضاعت پر اختلاف کرتے ہوئے انہیں فرمایا:

لَا رِضَاعَ إِلَّا مَا شَدَّ الْعَظْمَ وَأَنْبَتَ اللَّحْمَ، فَقَالَ أَبُو مُوسَى: لَا تَسْأَلُونَا وَهَذَا الْحَبْرُ فِيكُمْ. (۱)

”رضاعت صرف انہی ایام میں معتبر ہے جن میں اُس سے ہڈیاں مضبوط ہوں اور گوشت پیدا ہو۔ اس پر حضرت ابو موسیٰ رضی اللہ عنہ نے لوگوں سے کہا: جب تک تم لوگوں میں یہ (فقیہ و مجتہد) عالم موجود ہے ہم سے کوئی مسئلہ نہ پوچھا کرو۔“

ذہن نشین رہے کہ حضرت ابو موسیٰ اشعری رضی اللہ عنہ خود فقہت کے بلند مرتبہ پر فائز تھے لیکن جب انہوں نے حضرت عبداللہ بن مسعود رضی اللہ عنہ کا تفقہ اور مسائل میں گہرا غور و خوض دیکھا تو تادمِ آخر اپنے پاس آنے والوں کو ان کی طرف رجوع کرنے کی نصیحت کی۔

(۱) ۱۔ ابو داؤد، السنن، کتاب النکاح، باب فی الرضاۃ الکبیر، ۲: ۲۲۲،

رقم: ۲۰۵۹

۲۔ بیہقی، السنن الکبری، ۴: ۳۶۱

۳۔ طبرانی، المعجم الکبیر، ۹: ۹۱، رقم: ۸۵۰۰

۲۔ حضرت عبد اللہ بن مسعود رضی اللہ عنہ کا فقہ میں اتنا بلند رتبہ تھا کہ جب حضرت عمر فاروق رضی اللہ عنہ نے کوفہ کے لوگوں کو دین کی فقہ و بصیرت سکھانے کے لیے آپ کو بھیجا تو اہل کوفہ سے مخاطب ہوتے ہوئے ان الفاظ میں آپ کی اہمیت کو بیان کیا:

إني بعثت إليكم بعبد الله بن مسعود و اخترته به على نفسي  
إثرة. (۱)

”بے شک میں نے عبد اللہ بن مسعود کو تمہارے پاس بھیج دیا ہے اور ان کو اپنے مقابلہ میں ترجیح دیتے ہوئے (تمہارے لیے) چنا ہے۔“

### (۴) اکابر صحابہ کا حضرت معاذ بن جبل رضی اللہ عنہ کی طرف رجوع

۱۔ حضرت عبد اللہ بن ثوب المعروف ابو مسلم خولانی رضی اللہ عنہ (۶۲ھ) ملک شام کی جامع مسجد حمص کا ایک واقعہ بیان کرتے ہیں:

دخلت مسجد حمص، فإذا فيه نحو من ثلاثين كهلاً من أصحاب  
النبي صلی اللہ علیہ وسلم. وإذا فيهم شاب، أكحل العينين، براق الشنایا، ساكت  
لا يتكلم، فإذا امترى القوم في شيء أقبلوا عليه فسألوه. فقلت  
لجليس لي: من هذا؟ قال: معاذ بن جبل رضی اللہ عنہ. (۲)

”میں مسجد حمص میں داخل ہوا تو میں نے وہاں حضور نبی اکرم صلی اللہ علیہ وسلم کے تقریباً

(۱) ۱۔ ابن أبی شیبہ، المصنف، ۶: ۴۰۸، رقم: ۳۲۴۳۵

۲۔ ابن سعد، الطبقات الكبرى، ۶: ۷

(۲) ۱۔ ابن سعد، الطبقات الكبرى، ۳: ۵۹۰

۲۔ ابونعیم اصبہانی، حلیۃ الأولیاء وطبقات الأصفیاء، ۱: ۲۳۰

۳۔ ابن عساکر، تاریخ مدینۃ دمشق، ۵۸: ۲۲۵

۴۔ ذہبی، سیر أعلام النبلاء، ۱: ۲۵۳

تیس (۳۰) معمر صحابہ کرام ﷺ کو دیکھا۔ اُن میں ایک سرگیں آنکھوں والے، چمکیلے دانتوں والے اور خاموش طبع نوجوان بیٹھے تھے۔ جب اُن صحابہ کو کسی مسئلہ میں شک ہوتا تو آگے بڑھ کر اس نوجوان سے پوچھتے۔ میں نے اپنے ساتھی سے پوچھا کہ یہ کون ہیں؟ اس نے کہا: یہ حضرت معاذ بن جبل ﷺ ہیں۔“

۲۔ حضرت عبداللہ بن قیس المعروف أَبُو بَخْرِيَّةَ (۷۷ھ) کہتے ہیں:

دخلت مسجد حمص فإذا أنا بفتى حوله الناس جعد ققط. فإذا تكلم كأنما يخرج من فيه نور و لؤلؤ. فقلت: من هذا؟ قالوا: معاذ بن جبل ﷺ. (۱)

”میں مسجد حمص میں داخل ہوا تو وہاں میں نے خمار گھنگھریالے بالوں والے ایک نوجوان کو دیکھا جس کے چاروں طرف لوگ بیٹھے تھے۔ جب وہ بولتا تو یوں محسوس ہوتا کہ جیسے اس کے منہ سے نور نکل رہا ہو اور موتی جھڑ رہے ہوں۔ میں نے پوچھا: یہ کون ہیں؟ لوگوں نے کہا: یہ معاذ بن جبل ﷺ ہیں۔“

۳۔ حضرت عائذ اللہ بن عبداللہ (۸۰ھ) اپنا ایک واقعہ بیان کرتے ہیں:

أنه دخل المسجد أول خلافة عمر، وفي الحلقة شاب شديد الأدمة، و ضيء، حلو المنطق، وهو أشبههم سنا، فإذا اشتبه عليهم شيء ردوه إليه. (۲)

(۱) ۱۔ ابونعیم اصبہانی، حلیۃ الأولیاء وطبقات الأصفیاء، ۱: ۲۳۱

۲۔ ابن جوزی، صفة الصفوة، ۱: ۲۹۰

۳۔ ذہبی، سیر أعلام النبلاء، ۱: ۳۵۵

۴۔ أيضاً، تذكرة الحفاظ، ۱: ۲۰

(۲) ذہبی، تذكرة الحفاظ، ۱: ۲۰

”وہ حضرت عمر فاروق رضی اللہ عنہ کی خلافت کے ابتدائی دور میں مسجد میں داخل ہوئے تو انہوں نے حلقہ میں گندمی رنگ، چمکیلے دانٹوں والے، شیریں گفتگو اور حاضرین میں سب سے کم عمر ایک نوجوان کو دیکھا۔ جب بھی انہیں کسی مسئلہ میں شبہ پڑتا تو وہ اس نوجوان کی طرف رجوع کرتے (وہ معاذ بن جبل رضی اللہ عنہ تھے)۔“

ان واقعات سے اندازہ لگایا جا سکتا ہے کہ فقہ الحدیث کا رتبہ کتنا بلند ہے۔ حضرت معاذ بن جبل رضی اللہ عنہ سے مسائل پوچھنے والے معمر اور اکابر صحابہ یقیناً کافی احادیث سے آگاہ ہوں گے لیکن ان کو اس طرح کا بلند پایہ تفقہ فی الحدیث حاصل نہ تھا جو نوجوان صحابی حضرت معاذ رضی اللہ عنہ کو حاصل تھا، اس لیے وہ ان کی طرف رجوع کرتے۔

فقہ الحدیث کے لیے فقہاء کی مجالس میں حاضر ہونے کے حوالے سے محدثین کے کافی حالات و واقعات تاریخ کے صفحات میں بکھرے پڑے ہیں جن سے پتہ چلتا ہے کہ انہوں نے اس شعبہ کو روایت حدیث کے شعبے سے ہمیشہ الگ مقام و مرتبہ دیا۔ وہ خود بھی اپنے دور میں کسی ماہر فقیہ کی مجلس میں حاضر ہوتے اور اپنے پیروکاروں کو بھی ان سے مستفید ہونے کی اشد تلقین کرتے تھے۔ ذیل میں چند مثالوں سے اس بات کی مزید وضاحت ہوگی۔

## (۵) صحابہ کرام رضی اللہ عنہم کی حضرت علقمہ رضی اللہ عنہ کے پاس تشریف آوری

حضرت علقمہ بن قیس کا شمار حضور نبی اکرم صلی اللہ علیہ وسلم کے صحابہ میں نہیں ہوتا لیکن وہ فہم حدیث میں تدبر اور تفقہ کے حوالے سے اتنے بلند مرتبہ پر فائز تھے کہ صحابہ کرام رضی اللہ عنہم ان کے پاس مسائل پوچھنے کے لیے تشریف لاتے۔

۱۔ امام قابوس بن ابوظبیاں فرماتے ہیں کہ میں نے اپنے والد ابوظبیاں حصین بن جناب (۹۰ھ) سے پوچھا کہ

لأی شیء كنت تأتي علقمة وتدع أصحاب النبي ﷺ؟ قال:  
أصحاب النبي ﷺ يسألون علقمة ويستفتونه. (۱)

”آپ اصحابِ رسول ﷺ کو چھوڑ کر علقمہ کے پاس کیوں جاتے ہیں؟ انہوں نے فرمایا: میں نے بہت سے صحابہ کرام ﷺ کو دیکھا ہے کہ وہ اُن کے پاس جاتے اور ان سے فتویٰ پوچھتے تھے۔“

کبیر تابعی امام ابوظیان کے اس قول میں حضرت عبد اللہ بن مسعود ﷺ کے تربیت یافتہ فقیہ شاگرد علقمہ بن قیس کی بلند پایہ فقہت کو خراجِ تحسین پیش کیا گیا ہے۔ احادیثِ مبارکہ کے حصول اور اخذ کا سب سے بڑا مرکز صحابہ کرام ﷺ کی ذواتِ مقدسہ ہیں لیکن جیسا کہ ہم عرض کر چکے ہیں کہ فقیہ ہونا ہر ایک کے نصیب میں نہ تھا لہذا کبار تابعین حتیٰ کہ صحابہ کرام بھی فقہاء تابعین کے پاس مسائل پوچھنے کے لیے آتے تھے۔

(۶) صحابہ کرام ﷺ کی موجودگی میں امام شعیبیؒ کا مرجعِ علم ہونا

۱۔ امام محمد بن سیرین بصریؒ (۱۱۰ھ) فرماتے ہیں:

قدمت الكوفة و للشعبي حلقة عظيمة وأصحاب رسول ﷺ  
يومئذ كثير. (۲)

(۱) ۱۔ ابونعیم اصبہانی، حلیۃ الأولیا و طبقات الأصفیاء، ۲: ۹۸

۲۔ ابن جوزی، صفوة الصفوة، ۳: ۲۷

۳۔ مزنی، تہذیب الکمال، ۲۰: ۳۰۶

۴۔ ذہبی، سیر أعلام النبلاء، ۴: ۵۹

۵۔ عسقلانی، الإصابة فی تمييز الصحابة، ۵: ۱۳۶

(۲) ۱۔ ابن جوزی، صفوة الصفوة، ۳: ۷۵

۲۔ ذہبی، تذكرة الحفاظ، ۱: ۸۵

”میں کوفہ گیا تو وہاں میں نے امام شعبی کا بہت بڑا حلقہ درس دیکھا، حالانکہ اس وقت وہاں حضور نبی اکرم صلی اللہ علیہ وسلم کے صحابہ کرام رضی اللہ عنہم بکثرت موجود تھے۔“

۲۔ یہی وجہ ہے کہ امام ابن سیرین نے امام سلمیٰ بن عبداللہ المعروف ابو بکر ہذلی رحمۃ اللہ علیہ (۱۶۷ھ) کو نصیحت کرتے ہوئے کہا:

يا أبا بکر! إذا دخلت الكوفة فاستكثر من حديث الشعبي فإن كان ليسأل و ان أصحاب محمد صلی اللہ علیہ وسلم لأحياء. (۱)

”اے ابو بکر! جب تم کوفہ جاؤ تو شعبی کے حلقہ درس میں کثرت سے شرکت کرنا کیونکہ ان سے حضور نبی اکرم صلی اللہ علیہ وسلم کے صحابہ کرام رضی اللہ عنہم کی موجودگی میں بھی مسئلہ پوچھا جاتا تھا۔“

۳۔ امام مکحول شامی (۱۱۳ھ)، امام شعبی کے تبحر علمی کو یوں بیان فرماتے ہیں:

ما رأيت أفقه من الشعبي. (۲)

”میں نے امام شعبی سے بڑا کوئی فقیہ (یا عالم) نہیں دیکھا۔“

مندرجہ بالا روایات سے یہ واضح کرنا مقصود ہے کہ درجہ صحابیت پر فائز ہونے کی عظیم الشان نسبت اور روایت حدیث کی سعادت کے باوجود یہی صحابہ، دین کے اجتہادی اور فقہی مسائل پوچھنے کے لیے بعض تابعین کی مجالس میں تشریف لے جاتے تھے اور وہ

(۱) ۱۔ خطیب بغدادی، تاریخ بغداد، ۱۲: ۲۲۹

۲۔ ذہبی، تذکرۃ الحفاظ، ۱: ۸۱

(۲) ۱۔ مزی، تہذیب الکمال، ۱۳: ۳۵

۲۔ ذہبی، تذکرۃ الحفاظ، ۱: ۸۱ (امام ذہبی کی روایت میں ”اعلم“ کے الفاظ ہیں۔)

۳۔ عسقلانی، تقریب التہذیب، ۱: ۲۸۷

اسے اپنی شان کے خلاف نہیں بلکہ حصول علم کی خاطر اپنی ضرورت سمجھتے تھے۔ نیز صحابہ کا تابعین کی مجالس میں جا کر فقہ سیکھنا براہِ راست علم فقہ کی اہمیت اور فقہاء کی فضیلت پر شہادت ہے۔

## (۷) صحابہ کا عطاء بن ابی رباح کی طرف رجوع کرنے کا حکم

۱۔ جب اہل مکہ میں سے کوئی شخص حضرت عبداللہ بن عباس رضی اللہ عنہما (۶۸ھ) سے مسئلہ پوچھتا تو آپ فرماتے:

يا أهل مكة! تجتمعون عليّ و عندكم عطاء؟<sup>(۱)</sup>

”اے اہل مکہ! تم (اپنے ہاں) عطاء کے ہوتے ہوئے بھی (مسئلہ پوچھنے کے لیے) میرے پاس جمع ہو جاتے ہو؟“

۲۔ امام عمرو بن سعید اپنے والد سے روایت کرتے ہیں کہ

قدم ابن عمر مكة فسألوه، فقال: تجمعون لي المسائل وفيكم عطاء؟<sup>(۲)</sup>

”حضرت عبداللہ بن عمر رضی اللہ عنہما مکہ تشریف لائے تو لوگوں نے آپ سے مسائل پوچھنے شروع کر دیئے، اس پر آپ نے فرمایا: تم میرے لیے مسائل جمع رکھتے ہو حالانکہ تم میں عطاء موجود ہیں؟“

(۱) ۱۔ مزی، تہذیب الکمال، ۲۰: ۷۷

۲۔ ذہبی، سیر أعلام النبلاء، ۵: ۸۱

۳۔ عسقلانی، تہذیب التہذیب، ۷: ۱۸۱

(۲) ۱۔ ذہبی، تذکرة الحفاظ، ۱: ۹۸

۲۔ عسقلانی، تہذیب التہذیب، ۷: ۱۸۱

۳۔ سیوطی، طبقات الحفاظ، ۱: ۴۶

## (۸) اہل شام کا امام عبدالرحمن بن غنم سے فقہ سیکھنا

حضرت عبدالرحمن بن غنم رحمۃ اللہ علیہ (۷۸ھ) فقیہ شام کے بارے میں امام ذہبی نے یوں لکھا ہے:

بعثہ عمر إلى الشام ليفقه الناس ، ..... هو الذي تفقه عليه التابعون بالشام. (۱)

”حضرت عمر رضی اللہ عنہ نے انہیں لوگوں کو فقہ سکھانے کے لیے شام بھیجا، ..... یہی وہ فقیہ ہیں جن سے تابعین نے شام میں فقہ سیکھی۔“

## (۹) امام مالک کا امام ربیعہ سے فقہ سیکھنا

امام مصعب زبیری فرماتے ہیں:

هو (الإمام الربيعه) صاحب الفتوى بالمدينة كان يجلس إليه وجوه الناس وبه تفقه مالك. (۲)

”امام ربیعہ مدینہ منورہ کے منصب افتاء پر فائز تھے آپ کی مجلس میں عہدیداران اور صاحب الرائے لوگ حاضر ہوتے تھے اور آپ ہی سے امام مالک نے فقہ سیکھی۔“

## (۱۰) محدثین کی امام حجاج بن ارقطہ کے پاس حاضری

امام حجاج بن ارقطہ نخعی المعروف ابوارطاة (۱۳۵ھ) کا شمار عراق کے مشہور فقہاء میں ہوتا تھا۔

(۱) ذہبی، تذکرۃ الحفاظ، ۱: ۵۱

(۲) ذہبی، تذکرۃ الحفاظ، ۱: ۱۵۸

امام حماد بن زید بصریؒ (۱۷۹ھ) فرماتے ہیں:

رأيت عنده مطراً الورّاق و داود بن أبي هند و يونس بن عبيد جثاة  
على أرجلهم يقولون له: يا أبا أرطاة، ما تقول في كذا؟ ما تقول  
في كذا؟<sup>(۱)</sup>

”میں نے ان کے پاس جلیل القدر محدثین مطر الورّاق، داؤد بن ابی ہند اور  
یونس بن عبید کو دو زانو بیٹھے دیکھا ہے۔ وہ ان سے پوچھتے تھے: ابو اُرتاۃ! آپ  
اس مسئلہ میں کیا فرماتے ہیں؟ آپ اس مسئلہ میں کیا فرماتے ہیں؟“

## (۱۱) امام شافعیؒ کا امام محمد بن حسن شیبانیؒ سے تلمذ کرنا

فقہ شافعی کے بانی امام محمد بن ادریس الشافعیؒ نے امام مالکؒ کے علاوہ امام اعظم  
ابوحنیفہؒ کے معروف اور ہونہار شاگرد امام محمد بن حسن الشیبانیؒ سے بھی فقہ سیکھی۔ یہ امام  
اعظم کا ہی علمی فیض تھا کہ امام شافعی نے دین اسلام میں نئے نئے کلمہ نظر سے ایک عظیم فقہی  
مذہب کی بنیاد ڈالی۔

۱۔ امام شافعی نے امام محمد کی شاگردی اختیار کرنے اور آپ کے علمی مرتبہ کے  
بارے میں فرمایا:

جالسته عشر سنين، و حملت من كلامه حمل جمل، لو كان كلم  
على قدر عقله ما فهمنا كلامه، ولكنه كان يكلمنا على قدر  
عقولنا.<sup>(۲)</sup>

(۱) ۱۔ فسوی، المعرفة والتاریخ، ۳: ۳۶۱

۲۔ خطیب بغدادی، تاریخ بغداد، ۸: ۲۳۱

۳۔ جرجانی، تاریخ جرجان، ۱: ۵۵۵

۴۔ ذہبی، تذکرۃ الحفاظ، ۱: ۱۸۷

(۲) ابن بزاز کردری، مناقب الإمام الأعظم أبي حنيفة، ۲: ۱۵۵

”میں امام محمد کی خدمت میں دس سال رہا اور میں نے ان سے اس قدر علم حاصل کیا ہے کہ اسے اٹھانے کے لیے ایک اونٹ کی ضرورت ہے۔ وہ اگر اپنے (بلند پایہ) عقل و فہم کے مطابق ہم سے گفتگو کرتے تو ہم سمجھ نہ پاتے لیکن انہوں نے ہماری عقلوں کے مطابق ہم سے گفتگو کی۔“

۲۔ امام حرملمہ بن یحییٰ سے روایت ہے کہ میں نے امام شافعی کو کہتے ہوئے سنا:

ما رأیت أحدا قطّ إذا تكلم رأیت القرآن نزل بلغته إلا محمد بن الحسن، فإنه كان إذا تكلم رأیت القرآن نزل بلغته، ولقد كتبت عنه حمل بعير ذكراً، وإنما قلت ”ذكر“ لأنه بلغني أنه يحمل أكثر مما تحمل الأنثى. (۱)

”میں نے محمد بن حسن کے علاوہ کسی ایک کو نہیں دیکھا کہ وہ ایسے گفتگو کرے جیسے قرآن اس کی زبان میں اترتا ہو، جب امام محمد کلام کرتے تو مجھے محسوس ہوتا کہ قرآن انہی کی زبان پر اترتا ہے۔ میں نے ان سے اتنا علم لکھا ہے کہ اس کا بوجھ مذکر اونٹ اٹھا سکتا ہے، میں نے ”مذکر“ کا لفظ اس لیے استعمال کیا ہے کہ مجھے معلوم ہے وہ مؤنث (یعنی اونٹنی) سے زیادہ بوجھ اٹھا سکتا ہے۔“

## (۱۲) امام احمد بن حنبل کا امام شافعی سے فقہ سیکھنا

۱۔ محمد بن فضل بزار اپنے والد سے روایت کرتے ہیں کہ میں نے احمد بن حنبل کے ساتھ حج کیا تو اس دوران ان کے ساتھ ہی مکہ کے ایک گھر میں قیام پذیر ہوا۔ اگلے دن ابو عبد اللہ (امام احمد) منہ اندھیرے ہی گھر سے نکل گئے جبکہ میں ان کے بعد نکلا تو مسجد میں صبح کی نماز ادا کرنے کے بعد میں انہیں دیکھنے لگا، (وہ وہاں نہ ملے) تو میں

(۱) ۱۔ صیمری، أخبار أبي حنيفة وأصحابه: ۱۲۳

۲۔ ذھبی، مناقب الإمام أبي حنيفة وصاحبيه: ۵۱

سفیان بن عیینہ کی مجلس حدیث میں گیا (کہ کہیں ان کے درس حدیث میں بیٹھے ہو)۔ اسی طرح احمد بن حنبل کو جگہ جگہ مجالس حدیث میں تلاش کرتا رہا یہاں تک کہ میں نے انہیں ایک اعرابی شخص کے پاس بیٹھے ہوئے دیکھا جس نے رنگدار کپڑے پہنے ہوئے تھے اور کانوں کی لُو سے نیچے تک زلفیں رکھی ہوئی تھیں تو مجھے بڑا تعجب ہوا۔ میں نے احمد بن حنبل کے پاس بیٹھ کر ان سے پوچھا کہ ابو عبد اللہ! آپ نے ابن عیینہ کے درس کو چھوڑ دیا جن کے پاس زہری، عمرو بن دینار، زیاد بن علاقہ اور کئی اکابر تابعین حاضر ہوتے ہیں، آخر کیا ماجرا ہے؟ انہوں نے فرمایا:

اسکتا! فإن فاتک حدیث بعلو تجده بنزول، ولا یضربک فی دینک، ولا فی عقلک، ولا فی فہمک، إن فاتک عقل ہذا الفتی أحف أن لا تجده إلی یوم القیامۃ۔ ما رأیت أفقہ فی کتاب اللہ من ہذا الفتی القرشی۔ قلت: من ہذا؟ قال: محمد بن إدريس الشافعی۔<sup>(۱)</sup>

”خاموش رہ! اگر تمہیں عالی سند سے حدیث نہ ملی تو نازل سے مل جائے گی اور اس سے تمہارے دین، تمہاری عقل اور تمہارے فہم کو کوئی نقصان نہیں ہوگا (لیکن) اگر تم نے اس نوجوان کے عقل و فہم سے کچھ حاصل نہ کیا تو مجھے ڈر ہے کہ قیامت کے دن تک تم اسے نہ پاسکو گے، میں نے اس قریشی نوجوان سے بڑھ کر کسی امام کو قرآن سمجھنے والا نہیں دیکھا۔ (فرماتے ہیں اس پر) میں نے پوچھا: یہ نوجوان کون ہے؟ انہوں نے فرمایا: امام محمد بن ادریس الشافعی۔“

۲۔ سیدال محمدین امام یحییٰ بن معین (۲۳۳ھ) سے روایت ہے کہ جب امام شافعی بغداد تشریف لاتے تو امام احمد بن حنبل ابتداءً اُن (کے پاس جانے) سے روکا کرتے

(۱) اصباحانی، حلیۃ الأولیا وطبقات الأصفیاء، ۹: ۹۸، ۹۹

تھے۔ میرا ایک دن ان سے آمناسامنا ہوا تو میں نے دیکھا کہ امام شافعی نچر پر سوار ہیں جبکہ امام احمد بن حنبل ان کے پیچھے پیچھے چل رہے ہیں۔ اس پر میں نے کہا:

یا أبا عبد الله! أنت كنت تنهانا عنه و أنت تتبعه؟ قال: اسكت! إن لزمت البغلة انتفعت. (۱)

”ابو عبد اللہ! آپ ہم کو ان سے روکتے تھے اور اب خود ہی ان کے پیچھے پیچھے چل رہے ہیں؟ انہوں نے کہا: خاموش رہو! اگر آپ بھی ان کے نچر کے ساتھ ساتھ چلیں گے تو آپ کو بھی فائدہ ہوگا۔“

۳۔ اس سلسلہ میں ایک روایت امام ابن ماجہ نے بیان کی ہے جو خصوصی طور پر امام احمد بن حنبل کے حدیث اور فقہ کے بارے میں نکتہ نظر کو واضح کرتی ہے۔

یہی امام یحییٰ بن معین ایک روز امام احمد بن حنبل کے پاس موجود تھے کہ اس دوران امام شافعی سواری پر وہاں سے گزرے تو امام احمد نے انہیں (اٹھ کر) خوش آمدید کہا اور ان کے پاس دیر تک رکے رہے جبکہ یحییٰ وہاں بیٹھے ہوئے تھے۔ جب امام احمد واپس آئے تو امام یحییٰ نے ان سے پوچھا:

یا أبا عبد الله! كم هذا؟ فقال أحمد: دع هذا عنك، إن أردت الفقه فالزم ذنب البغلة. (۲)

”ابو عبد اللہ! اس شخص کے پاس کتنی احادیث ہیں؟ امام احمد نے فرمایا: اس بات کو آپ چھوڑ دیں، اگر آپ فقہ حدیث کے حصول کا ارادہ رکھتے ہیں تو اس نچر کی دم کو تھام لیں۔“

معلوم ہوا کہ امام احمد بن حنبل کے نزدیک فقہ الحدیث کی اتنی قدر و منزلت تھی

(۱) اصبهانی، حلیۃ الأولیاء و طبقات الأصفیاء، ۹: ۹۹

(۲) اصبهانی، حلیۃ الاولیا و طبقات الأصفیاء، ۹: ۹۹

کہ اکابر محدثین کی صحبت اور سندِ عالی کے حصول پر فقہاء کی صحبت کو ترجیح دیتے تھے اور اس بات کی پرواہ نہیں کرتے تھے کہ ان کے پاس کتنی احادیث مبارکہ کا ذخیرہ ہے۔ خود اس پر عمل پیرا ہونے کے بعد دوسرے محدثین کی بھی اسی راہ کی طرف رہنمائی کرتے تھے کہ عالی حدیث کو نہ پانے سے تمہاری عقل و شعور اور دین کو کوئی نقصان نہیں پہنچے گا جبکہ کسی اجل فقیہ کی صحبت سے محرومی کے باعث تم تا قیامت علم و شعور اور حکمت و بصیرت کے ہونے والے اس نقصان کی تلافی نہیں کر سکو گے۔

## خلاصہ بحث

درج بالا تحقیق سے روز روشن کی طرح عیاں ہوا کہ علم الحدیث الگ شعبہ ہے اور فقہ الحدیث الگ شعبہ ہے۔ علم الحدیث کے ماہرین ”محدثین“ کہلائے جبکہ فقہ الحدیث کے ماہرین ”فقہاء“ کہلائے۔ دونوں طرف کے حضرات کے پاس حدیث کا وسیع ذخیرہ ہے مگر ایک گروہ نے روایت حدیث اور درایت حدیث میں تخصص کیا تو دوسرے گروہ نے فہم حدیث اور بصیرت حدیث میں مہارت حاصل کی۔ محدثین کو روایت کی چھان پھٹک میں فوقیت حاصل ہے تو فقہاء کو روایت کے مضامین کی سمجھ بوجھ میں۔ دونوں طرف کے حضرات ایک دوسرے کی طرف رجوع کرتے۔ فقہاء، حصول حدیث کے لیے محدثین کی طرف رجوع کرتے اور محدثین فہم حدیث کے لیے فقہاء کی طرف۔ لہذا دونوں شعبوں کو الگ الگ تسلیم نہ کرنا یا دونوں میں سے کسی ایک کا رد کرنا محض عدم علم اور مبنی بر جہالت ہے۔

ائمہ کرام کے مذکورہ بالا تمام احوال سے ثابت ہوتا ہے کہ محدثین عظام احادیث کی فقہ و بصیرت اور فہم کے لیے ہر زمانہ میں فقہاء کی طرف رجوع کرتے تھے اور ان سے بطور خاص فقہ سیکھتے۔ اس قسم کی روایات بکثرت ہیں جن سے ظاہر ہوتا ہے کہ قرونِ اولیٰ میں یعنی زمانہ صحابہ سے لے کر آئمہ مجتہدین کے وقت تک فقہاء حضرات خال خال ہی ہوتے اور لوگوں کے درمیان ان کی قدر و منزلت تسلیم شدہ ہوتی جبکہ محدثین میں بھی وہ

بلند پایہ محدث کے طور پر جانے جاتے تھے۔ اُس زمانہ میں ہر محدث، فقیہ نہیں سمجھا جاتا تھا بلکہ ایسے محدث کو فقیہ کہتے تھے جس میں اعلیٰ درجہ کی سمجھ بوجھ، فہم اور قوت اجتہادی ہوتی تھی اور پھر یہ قوت فقہ و بصیرت بھی ہر ایک میں یکساں نہیں ہوتی بلکہ ہر کسی کو اپنی اپنی استطاعت کے مطابق اللہ تعالیٰ کے خزانہ علم و حکمت سے عطاء ہوتی ہے۔ یہی وجہ ہے کہ اگرچہ امام اعظم ابوحنیفہ رحمۃ اللہ علیہ کے دور میں امام مالک، ابن ابی لیلیٰ، ابن شبرمہ، سفیان ثوری، داؤد بن ابی ہند اور اوزاعی جیسے عظیم المرتبت اکابر فقہاء پیدا ہوئے لیکن نصوص قرآن اور حدیث سے استنباط و استخراج کا جو فہم و ادراک اور تدبر و تفقہ امام صاحب کے حصہ میں آیا وہ روئے زمین پر آپ کے بعد کسی اور دوسرے امام کو نصیب نہیں ہوا۔ فہم حدیث اور حدیث دانی میں آپ کے اسی بلند مرتبہ کے باعث آپ کی حیات ہی میں اکابر محدثین کثرت سے آپ کی درپوزہ گری کرنے میں فخر محسوس کرتے اور بعد از وصال آپ کی عدم موجودگی میں علم الحدیث کے دقیق اور پیچیدہ اشکال پیدا ہونے پر آپ کو یاد کر کے سر آہیں بھرتے تھے۔

www.MinhajBooks.com